



پوۋام ئىپتىقان دىپكىمەنلەر

تۈزگۈچلەر: ئامسە كىچىك تۇران
ئېزىز قاتاۋۇللا سارتېكىن

شىنجاڭ خەلق سەھىيە نەشرىياتى



3825.14E
0001



تۈزگۈچىدىن

بۇرۇن بىر پەيلاسوپ ئۆتكەن ئىكەن، ئۇ مەيلى قانداقلا ئىش قىلسۇن، شۇ ئىشتىن ئەمەلىي نەتىجە قازىنالمىغۇچە بولدى قىلمايدىكەن. بەزىلەر ئۇنىڭ بۇ خىسلىتىدىن مەننۇن بولسا، يەنە بەزىلەر ئۇنى «ئەخمەق» دەپ يۈرۈپىدىكەن. چۈنكى ئۇ ئۆگەنگەنلىرىنى ئەمەلىيەتكە تەدبىقلاشقا بەكمۇ ھېرىسمەن ئىكەن.

بىر كۈنى ئۇ تاغدىكى چېغىر يولدا خىيال سۈرۈپ كېتىۋاتسا، ئالدىغا ئۇنى «ئەخمەق» لەر قاتارىدا كۆرىدىغان بىرەيلەن ئۇچراپ قاپتۇ. بۇ يول بەك تار بولغاچقا، ئىككى ئادەم قاتارلىشىپ مېڭىش مۇمكىن بولمايدىكەن. ئۇ «بۇ ئادەمگە يول بىرەي» دەپ تەمشىلىۋاتسا، ئۇنىڭغا ئۇچرىغان يولۇچى:
مەن ئېشەكلەرگە يول بەرمەيمەن؟، - دەپتۇ. ئۇ -
لۈك ئاۋازدا.

ئۇ شۇلارنى دەپ بولۇپ كۆڭلىدە «بۇ ئەخمەقنى راسا بىر بابلىۋالدىم. ئەمدى ئۇ نېمە دەرەك» دەپ تۇرۇشقا، پەيلا-
سوپ ھېچقانداق ئىش بولمىغاندەك قىياپەتتە تۇرۇپ:
قېنى مەرھەمەت، مەن يول بېرىمەن! - دەپ يولنى
بوشتىپتۇ.

شۇنىڭدىن كېيىن ئۇ ئادەم مەيلى قانداق ئەھۋال يۈز
بېرىشىدىن قەتئىينەزەر پەيلاسوپنى «ئەخمەق» دېمەيدىغان بولمى-
تۇ.

图书在版编目(CIP)数据


先人的哲理/阿米娜,艾则孜等编. —乌鲁木齐:
新疆人民卫生出版社, 2006. 3
(健康生活指导)
ISBN 7-5372-4067-1

I. 先... I ①阿... ②艾... III. 格言—汇编—世界—维吾尔语 (中国少数民族语言) IV. H033

中国版本图书馆 CIP 数据核字 (2006) 第 021053 号

先人的哲理

编 著: 阿米娜·克奇克·土兰
艾则孜·阿塔吾拉·萨尔特肯
责任编辑: 佐合拉·阿布都热依木
责任校对: 哈萨亚提·依布拉音
出 版: 新疆人民卫生出版社出版 电话: (0991) 2832440
社 址: 乌鲁木齐市龙泉街 66 号 邮政编码 830004
印 刷: 新疆金光印务有限公司印刷
发 行: 新疆新华书店发行
版 次: 2006 年 3 月第 1 版 2006 年 3 月第 1 次印刷
开 本: 850×1168 毫米 32/1
印 张: 12.5 印张
印 数: 0001—10000
总 定 价: 32.00 元



1BU10002180

دەرۋەقە، ئاتا - بوۋىلىرىمىزنىڭ ئىلگىرىكى زامانلاردا تەلىم - تەربىيە ئېلىپ بېرىش جەريانىدا قانداق تۈزۈلمە ئىچىدىكى نەزەرىيە چۈشەنچىلەرنى ۋاستە قىلىش ئارقىلىق، تەربىيە مەقسىتىگە يەتمەستىن بەلكى مەلۇم ھېكايەلىك ئەمەلىي مىساللار ئارقىلىق تەربىيەلەش مەقسىتىنى ئەمەلگە ئاشۇرغان. شۇ سەۋەب - تىن ئۇلاردىن بىزگە نۇرغۇنلىغان پاراسەتلىك چۆچەكلەر - ھېكايەتلەر يېتىپ كەلگەن. بۈگۈنكىدەك تەپەككۈر ئىقتىدارىنى ئۆستۈرۈش يۇقىرى دولقۇنغا كۆتۈرۈلگەن ۋەزىيەتتە ئاتا - بوۋىد - لىرىمىزنىڭ ئەنە شۇ خىل ھېكايەلىك پەندى - نەسەتلىرى ئارقىلىق ئۆز - ئۆزىمىزنى تەربىيەلەش، ئاتا - بوۋىمىزنىڭ شۇنداقلا، زامانىنىڭ تەقەززاسى. بىز ئەنە شۇ خىل تەقەززى تۈپەيلى خەلقىمىز ئارىسىدا تارقىلىپ يۈرگەن ئەقىل - پاراسەتكە دائىر چۆچەك - ھېكايەتلەرنى توپلاپ بۇ كىتابنى تۈزۈپ چىقتىمۇ. بۇنىڭغا كىرگۈزۈلگەن ھەربىر چۆچەك - ھېكايەتتىن ئاتا - بوۋىلىرىمىزنىڭ سالماق ھالدا تەلىم - تەربىيە ئېلىپ بېرىۋاتقان خىزىر سۈپەت سىماسى كۆز ئالدىمىزغا كېلىدۇ.

مۇندەرىجە

- 1 ئاۋام بىلەن ياشاشنى ئۆزۈڭگە ئادەت قىل
- 4 ئەقىل ھەممىنى بەلگىلىيەلمەيدۇ
- 7 ئۆزىنىلا ئويلىغان مەسخىرىگە قالدۇر
- 10 دورامچىلىق مەسخىرىگە قويدۇ
- 13 ئىرادە بار يەردە مەغلۇبىيەتكە ئورۇن يوق
- 16 ئىنكاسنىڭ تېز بولسا يېڭىلىمەيسەن
- 18 تەكشۈرمەيلا يەكۈن چىقارما
- 21 ئەجىر سىڭدۈرگەن نەرسە ئەتىۋارلىق بولىدۇ
- 24 ياخشىلىقتىن ۋاپا، ئەسكىلىكتىن جاپا كېلىدۇ
- 27 ئىككى يىغلاڭغۇ
- 29 ئۈستاز
- 31 مۈكچەيگەن بەل
- 33 تىلىڭنى يىغمىساڭ باش كېتىدۇ
- 35 ھەقىقىي مېھىر ئۆز كارامىتىنى كۆرسىتىدۇ
- 37 شەپتان بىلەن ئالدار
- 39 نەپسىڭگە قۇل بولما
- 42 ئارزۇبۇڭ ئەمەلىيەتچىل بولسۇن
- 45 ئۆزۈڭنى دەڭسەپ ئىش كۆر
- 47 ئاچكۆزلۈك سېنى ھالاك قىلىدۇ
- 50 قىلدەك سەۋەنلىك پىلدەك ئاقمۇەت كەلتۈرەر
- 52 دورامچى مايمۇنچاق

119 نىيەت ھەممىدىن ئەلا
 122 ئۆزۈڭگە تەمەننا قويما
 125 تىخ يارىسى ساقىيار، تىل يارىسى ساقايماس
 127 خۇشاللىق ئەمگەكتە
 129 پوچى پادىشاھ
 132 مالغا ھېرىس، جانغا خىرىس
 135 كۈچ بىرلىكتە
 137 يالغاننى ئوخشىتىش
 138 ئادىل شاھنىڭ ئىزباسار تاللىشى
 141 ھەر ئىش قىلساڭ، كېيىنلىكىنى ئويلا
 144 36 سوئال
 152 ئىش قىلغاندا ئەتراپلىق ئويلاش كېرەك
 155 دېھقان بىلەن موزدۇز
 158 ھەر كىم ئەمگىكى بىلەن قەدىرلىك
 161 ئۆز ئەقلىڭ بىلەن تەپەككۈر قىل
 164 ئۆزۈڭگە مەڭگۈ تايان
 ھەرقانداق نەرسە ئەمگەك ۋە بىلىم ئارقىلىقلا ۋۇجۇدقا
 166 كېلىدۇ
 168 نىيىتى ياماننىڭ قازىنى تۆشۈك
 170 غەيۋەت ھەر ئىككى تەرەپنى ئوسال قىلىدۇ
 173 كىچىككىنە سەۋەنلىكمۇ ئاپەت كەلتۈرەر
 175 ئەقىل ۋە گۆھەر
 177 ئەتىنىمۇ ئويلا
 180 دۇنيا ئۆتكۈنچىدۇر
 183 جانلىق نەرسىلەر دۈشمەنسىز ئۆتمەيدۇ
 186 قانائەت يارىشىملىق لىباس

54 ھەممىنى تولۇق ئۆگىنىۋالدىم دېمە
 56 ھەر كىم قىلسا ئۆزىگە قىلار
 58 كۆيۈمچانلىققا گۇماندا قارىما
 60 ئەمگىكىڭنىڭ قەدىرىنى بىل
 63 ئائىلە خۇشاللىقى تەڭ بەرپا قىلىنىدۇ
 66 غەيۋەتخورنىڭ ھالاكىتى تېز
 68 ھەقىقىي دوستىنى كۆڭۈل تونۇيدۇ
 70 قېرىنداشلىق مېھرى ھەممىدىن ئەلا
 72 قول ئاستىڭدىكىلەرگە كۆيۈنۈشنى بىل
 75 نومۇسنى بىلىمگەن ئۆزىنى بىلمەس
 77 مۇتھەم باي
 79 ئۆزۈڭنىلا ئەقىللىق چاغلىما
 82 ھەر ئىشقا پەم كېرەك
 84 ئېغىزىڭنى ئۆزۈڭ تىزگىنلە
 86 ھەقىقىي بايلىق ماددىي بايلىق ئەمەس
 89 تىرناق ئاستىدىن كىر ئىزدەمە
 92 بەرمەس قىزنىڭ سېلىقى ئېغىر
 95 دېھقاننىڭ زېرەك ئوغلى
 97 ھەقىقىي بايلىقنى بىل
 99 ئاتىغا قىلغان بالىدىن كۆرەر
 101 ھۈنەرنىڭ خاسىيىتى
 103 يالغانچىلىق جانغا ئېكەك سالىدۇ
 105 مەككەر ئادەم بولما
 109 ئەقىل ھەممىمىزدە بار
 113 قېرىلارنىڭ قەدرى
 117 چاشقان بىلەن سودىگەر

271 ئىككى ھۇرۇننىڭ ئۆلۈمى
 274 كۆرەلمەسنىڭ كۆزىنى ئۆلۈم ئاچىدۇ
 278 ئوغرىغا يان باسقاننىڭ ئۆزى ئىمانسىز
 281 ئەخمەق پادىشاھ
 283 ئەقىللىق بولاي دېسەڭ، ئەقىلسىزدىن ئۆگەن
 285 بالىنىڭ رايىغا بېرىۋەرسەڭ «بالا» بولىدۇ
 289 ئالدىراغۇلۇق قىلساڭ ئىشىڭ ئالغا باسمايدۇ
 292 باي بىلەن قويچى
 295 ئۆزۈڭنى خار قىلغۇچە، كۈچۈڭنى خار قىل
 297 يامان تەربىيىنىڭ ئاقىۋىتى
 300 ئەقىللىق بۈركۈت
 303 ئەينەنلىكنى ئىپادىلەشكىمۇ ئەقىل كېرەك
 307 تەييارغا ھەييار مۈشۈك
 309 يالغان سۆزنىڭ تارقىلىشى
 311 ئاجايىپ تەنبەھ
 314 خالىس نىيەت
 317 دوستانلىك دوست كۆپەيتىدۇ
 319 ئەقىللىق بالا
 321 بېخلىنىڭ ۋەسىيىتى
 323 ھۇرۇنلۇقتىن شاھلىققىچە
 336 شەمشۈر
 369 چېچەن قىز چىمەنخان
 376 تۈگمەس بايلىق
 382 گۈزەللىك بۇلىقى
 386 40 يالغان

188 بىراۋنى خىجىلچىلىقتا قويما
 190 قىلغان ئىشى ئەقىلدىن دېرەك بېرىدۇ
 193 چالا تېۋىپ ئادەم ئۆلتۈرەر
 195 يېزىشۇ ئالاھىدە ئىقتىدار
 198 ئاكا - ئۇكا
 201 ئىشەنچنى ئاقىلىيالايدىغان ئادەم
 204 ئىنسان خاراكتېرى تۇراقسىزدۇر
 208 ئۆز كۈچۈڭنىڭ راھىتى چەكسىز
 213 ئاتا رازى خۇدا رازى
 216 ئەمگىكىڭنىڭ ھۇزۇرىنى خەلق سۇرسۇن
 218 بىراۋنىڭ مۈلكىگە كۆز قىزارتما
 222 بىرنى دەپ ھەممىدىن قۇرۇق قالما
 226 يالتايغاق بوۋاي
 229 باي بىلەن چاكار
 231 كاجىلىق قىلساڭ جېنىڭغا زامان بولسەن
 235 بىلەرمەنلىك قىلىۋەرمە
 239 كالىك ئالتۇن
 241 قىزغانچۇقلۇق قىلغانغا توي
 244 سالام ئېيت
 247 چېچەن قىز
 249 ئەقىلنىڭ ئۆزى بايلىق
 252 پادىشاھ بىلەن چۈمۈلە
 255 «تاۋۇس ئەللەيىن»
 261 كۆڭۈلدىكىدەك كېلىن
 264 ئەرنى ياشارتقانمۇ، قېرىتقانمۇ خوتۇن
 268 پادىشاھ بىلەن باققال

ئىۋام بىلەن ياشاشنى ئۆزۈڭگە ئادەت قىل

زامانى ئاۋۋالدا بىر پادىشاھ ئۆتكەن ئىكەن. ئۇ كۈنگە يەتمىش ئىككى ۋاخ يەتمىش ئىككى خىل تاماق يەيدىكەن، مەخسۇس تاماق توشۇيدىغان مۇلازىمى بار ئىكەن. مۇلازىم ھەر قېتىم تاماق ئېلىپ كىرگەندە، پادىشاھ كۆرۈڭلەپ:

— مەن يېگەن، سەن يېگەنگە ئوخشاش، يولۇڭغا ماڭ، — دەيدىكەن — دە، ئىككى قوللاپ لېگەنگە ئېتىلىدىكەن. مۇلازىم گەز باغلاپ كەتكەن لەۋلىرىنى شوراپ، تامغاقلاردىن تاماشتىپ قەسەردىن ئايرىلىدىكەن.

بىر كۈنى پادىشاھ شىكارغا چىقىپتۇ، تاماق توشۇيدىغان مۇلازىمىمۇ بىللە مېڭىپتۇ. پادىشاھ ئاتلىق، مۇلازىم پىيادە ئىكەن. ئۇ، ئات بىلەن ئەڭ ماڭالمى، پۇتلىرى ئاغرىپ بولالمى پادىشاھقا تەلىمۈرۈپ قارايتۇ.

— ھەي چاكار، نېمىگە قارايسەن؟ مەن مىنگەن سەن مىنگەنگە ئوخشاش ئەمەسمۇ؟ مېڭىۋەر، — دەپتۇ پادىشاھ قاقاقلاپ كۈلۈپ.

مۇلازىم ھارغىن ئاياغلىرىنى ئاران يۆتكەپ، ئۆپكىدەك ئېسىلىپ، يىغلامسىراپ مېڭىۋېرىپتۇ. ئۇزۇن ماڭغاندىن كېيىن، پادىشاھ كېيىكلىك تاغقا يېتىپ بېرىپتۇ. ئاتلىرىنى تاغ باغرىدا مۇلازىمغا تۇتقۇزۇپ قويۇپ، ۋەزىر - كېنىزەكلىرىنى ئېلىپ تاغقا

چىقماقچى بوپتۇ، مۇلازىمىڭمۇ بىللە چىقىپ كېيىك ئوۋلىغۇسى كەپتۇ - دە، تىزلىنىپ دەپتۇ:

— ئى، پادىشاھى ئالەم، پېقىرنىڭ ھەزرەتلىرى بىلەن شىكارغا چىقىشى تۇنجى ئىش، مەنمۇ كۆڭلۈمنى ئېچىپ چۈشەي، باشقىلار سىغقان تاغقا مەنمۇ سىغارمەن، قۇيرۇقلىرىغا سېلىۋالسىلا، رەھىم قىلىپ ئېلىۋالسىلا بوپتىكەن. پادىشاھ كۆزىنىڭ پاختىسىنى چىقىرىپ:

— ھوي ئەخمەق، ماڭا بەس سېلىۋاتقىنىڭنى قارا، مەن ئوۋلىغان سەن ئوۋلىغانغا ئوخشاشقۇ، — دەپلا كېتىپ قاپتۇ. مۇلازىم يالغۇز ئولتۇرۇپ ھەسرەت چېكىپتۇ، «خەپ ماڭمۇ مۆرتى كېلەر» دەپتۇ. پادىشاھ تاغدىن چۈشۈپتۇ ۋە تاغنى ئايلىنىپ سەيلە قىلغاچ ئوردىغا قايتماقچى بوپتۇ. يولدا سۈيى مول بىر دەريا ئۇچراپتۇ. پادىشاھ «بۇنچىلىك دەريا نېمىدى» دەپتۇ - دە، ئالدى - ئارقىسىغا باقماي ئات ساپتۇ. ۋەزىرلەر ئەگىشىپتۇ، مۇلازىم قىرغاققا قاپتۇ. ئات دەريانىڭ ئوتتۇرىغا بارغاندا، دولقۇن سوقۇپ پادىشاھنى ئېگەردىن ئاجرىتىۋېتىپتۇ. پادىشاھ سۇغا بىر چۆكۈپ، بىر لەيلەپ ۋارقىراپتۇ:

— قېنى سەن، مۇلازىم، مېنى چاققان قۇتقۇزۇۋال.

مۇلازىم جاۋاب بېرىپ مۇنداق دەپتۇ:

— پادىشاھ ھەزرەتلىرى، سىلە ئاققان مەن ئاققانغا ئوخشاش. خاتىرجەم ئېقىۋەرسىلە، ياتقان يەرلىرى جەننەتتە بولسۇن! ①.

ھېكەت:

شۇنداق، بۇ دۇنيا ھېچكىمگە باقمۇۋەندە ئەمەس. سەن، مەن، ئۇ، ھەممىمىز ئاخىر كېتىمىز. باقى دۇنيادىكى ئازغىنە ئىمتىيازىمىز بىزنى كۆرەنمەيدىغان بولسا، پانىي دۇنيانىڭ ئەلچىلىرى بىزنى ھەر دائىم يوقلاشقا تەييار. شۇنىڭ ئۈچۈن قولدىن كېلىدىغانلىكى ئىمكانىيەت بولسا ئاۋام بىلەن ياشاشنى ئۆزۈڭگە ئادەت قىل. شۇندىلا سەن مەڭگۈلۈك ھاياتقا ئېرىشكەن بولىسەن.

① قۇربان نىياز ئېيتىپ بەرگەن، سېپت زۇنۇن توپلىغان. «قەشقەر خەلق چۆچەكلىرى» نىڭ 1993 - يىلىدىكى نەشرىدىن ئېلىندى.

ئېلىڭلار، — دەپتۇ.

ئۈچ دوست پادىشاھ بىلەن خوشلىشىپ ئوردىدىن چىقىپتۇ. ئەتىسى ئەتىگەندە ئۆڭكۈر ئالدىغا بېرىپتۇ. ياساۋۇللار ئۈچ دوستنى ئۆڭكۈرگە سولاپ، ئاغزىنى ئېتىپتۇ. پادىشاھنىڭ مەقسىتىنى چۈشىنىپمۇ ئۈچ دوست غىڭ قىلالماي يېتىشىپتۇ. بىر كۈن تاماق يېمەي ئاچلىقتىن قورساقلىرى تارتىشىپ، ئۆلەي دەپ قاپتۇ. بىر — بىرىگە تاپا — تەنە قىلىشىپتۇ. ئىككىنچى كۈنى پېشىن بىلەن ئەقىل — پاراسەتكە ئىشىنىدىغان بىرىنچى دوست ئۆڭكۈر ئىچىدىكى يوغان بىر تاشنىڭ تېگىگە نۇرغۇن ئۆمۈچۈك-نىڭ كىرىپ كېتىۋاتقىنىنى كۆرۈپ، بۇ يەردە چوقۇم بىر نەرسە بار، دەپ ھۆكۈم قىپتۇ. ئىشچانلىققا ئىشىنىدىغان ئىككىنچى دوست تاشنى يۆتكىگەن ئىكەن، ئاستىدىن ياغلىققا ئوراپ كۆ-مۈلگەن يوغان بىر نان چىقىپتۇ. ناننى ئۈچكە بۆلۈپ يېيىشىپتۇ. ئۈچىنچى دوست يەۋاتقان نان قېتىدىن يالتىراپ تۇرغان بىر دانە گۆھەر چىقىپتۇ.

پادىشاھ ئۈچىنچى كۈنى ئۈچ دوستنى ئالدىغا چاقىرىپتۇ. ئۇلاردىن ئۆڭكۈردە نېمىلەرنى كۆرگەنلىكىنى سوراپتۇ. ئۈچ دوست كۆرگەنلىرىنى بىر — بىرلەپ سۆزلەپ بېرىپتۇ. پادىشاھ ئۇلارغا:

— بىرىنچى دوست ئەقىل — پاراسىتىنى ئىشقا سالغاچ، تاش ئاستىدا كۆمۈلگەن نەرسىنى بايقىغان. ئىككىنچى دوست ئىشچان بولغاچقا تاشنى يۆتكەپ، ناننى تاپقان. ئۈچىنچى دوستنىڭ تەلىپى بولغاچقا نان ئىچىدىن گۆھەر چىققان. قېنى، ئېيتىپ بېقىڭلار: مۇبادا ئەقىل — پاراسەت، ئىشچانلىق، تەقدىر

ئەقىل ھەممىنى بەلگىلىيەلمەيدۇ

بۇرۇننىڭ بۇرۇنىسىدا ئۈچ دوست ئۆتكەن ئىكەن. مال — دۇنياسى يوق بولسىمۇ، كۆڭۈللىرى شاد ئىكەن. كۈنلەرنىڭ بىرىدە، بۇ ئۈچ دوست ئەقىل — پاراسەت، ئىشچانلىق، تەقدىر ئۈستىدە تالىشىپ قاپتۇ.

— مەن ئەقىل — پاراسەتكە ئىشىنىمەن، چۈنكى ئۇ بولسىلا ھەممىنى قىلغىلى بولىدۇ، — دەپتۇ بىرىنچىسى.
— مەن ئىشچانلىققا ئىشىنىمەن، ئەقىل — پاراسەت ئىش — ئەمگەكتىن كېلىدۇ، — دەپتۇ ئىككىنچىسى.
— مەن تەقدىرگە ئىشىنىمەن، تەقدىر ھەممىنى بەلگىلەيدۇ، — دەپتۇ ئۈچىنچىسى.

ئۈچەيلەن «مېنىڭ توغرا» دەپ تالىشىپ، بىر — بىرىدىن يامانلىشىپ، ئاخىرى پادىشاھنىڭ ئالدىغا بېرىپتۇ — دە، ئەھۋالنى بايان قىپتۇ ۋە كىمىنىڭ توغرا ئىكەنلىكىگە ئادىللىق بىلەن ھۆكۈم چىقىرىشنى ئىلتىماس قىپتۇ. پادىشاھ بىردەم سۈكۈتتە ئولتۇرغان-دىن كېيىن:

— ئۈچىڭلار ئەتە ئەتىگەندە شەھەرنىڭ كۈن يېتىشىدىكى تاغ ئۆڭكۈرىگە بېرىڭلار، بىر ئاپقۇر سۇدىن باشقا نەرسە ئالماڭ-لار، ئۈچىنچى كۈنى ئەتىگەن ئوردىغا كېلىپ، مەندىن جاۋاب

بىرلەشمىسە، ئاشۇنداق بولارمىدى؟ — دەپتۇ.
ئۈچ دوست پادىشاھنىڭ ئادىل ھۆكۈمىگە قايىل بوپتۇ ۋە
قايتىدىن ئىتتىپاقلىشىپ، بىر — بىرىگە ساداقەتمەن بولۇپ دۇنيا-
دىن ئۆتۈپتۇ.^①

ئۆزىنىلا ئويلىغان مەسخىرىگە قالدۇر

ھېكمەت:

بىر شىر تاغ ئۆڭكۈرىدە تۇرىدىكەن. كەچ بولغاندا پاشىلار
ئۇنى چېقىپ زادىلا ئۇخلاتماپتۇ. شىر ئۇلارنىڭ چاقماسلىقىنى
ئۆتۈنگەنىكەن، پاشىلار:

— بولىدۇ، ئەمما سەن بىزگە ياردەملىشىپ دۈشمىنىمىزنى
يوقىتىپ بېرىسەن، — دەپتۇ.

— سىلەرنىڭ دۈشمىنىڭلا كىم؟ — دەپ سوراپتۇ شىر.
— يېشىل پاقا، پاتىمچۇق، ياچىۋەك ۋە چار پاقا — دەپ
جاۋاب بېرىپتۇ پاشىلار. شىر:

— ھا... ھا... ھا...! مەن دېگەن ھايۋاناتلار پادىشاھى
تۇرسام، ئۇنچىلىك ئۇششاق نېمىلەرنى يەۋىتىش قانچىلىك ئىش-
تى! — دەپتۇ — دە، راستتىنلا نۇرغۇن ياچىۋەك، چار پاقىلارنى
يەۋىتىپتۇ. كەچتە ئۆڭكۈردىكى پاشىلار تېخىمۇ كۆپىيىپ كېتىپ-
تۇ. شىر ئاچچىقلانغان ھالدا پاشىلارغا:

— سىلەر نېمە ئۈچۈن ۋەدەڭلاردە تۇرماي يەنە مېنى
چاقىسىلەر؟ — دەپتۇ. پاشىلار ۋىڭىلداپ كۈلگىنىچە:

— سەن پەقەت يەردىكى دۈشمەنلىرىمىزنىلا يوقاتتىڭ،
بىزنىڭ يەنە سۇ ئىچىدىكى دۈشمەنلىرىمىز قۇمچاق، بېلىق قاتار-
لىقلارمۇ بار، بۇلارنىمۇ يوقىتىپ بەرگىن، — دەپتۇ. شىر راستتىن-
لا دەرياغا سەكرەپ چۈشۈپ بېلىق، قۇمچاقلارنى ئۆتۈپتۇ. كەچ

ئارىمىزدا شۇنداق كىشىلەر باركى، ئۇلار ئۆ-
زىنىڭ ئەقلىگە ۋە ياكى ئىشچانلىقىغا بەك ئىشىنىپ
كېتىپ، پۇرسەت - تەقدىرنى چەتكە قاقىدۇ - دە،
تېزلا مەغلۇبىيەت دەرۋازىسىنى چېكىدۇ. ئۇنداق-
لارغا دەيدىغىنىمىز شۇكى، سېنىڭ ئەقلى - قابىلى-
يىتىڭ ھەر قانچە يۇقىرى بولغان بىلەن ئەقلىڭنى
جارى قىلىدۇرىدىغان پۇرسەت ۋە ھەرىكەتكە ئېرىد-
شەلمىسەڭ ئۇ يەنىلا ئۆلۈك نەرسە، خالاس.

① «قەشقەر خەلق چۆچەكلىرى» توپلىمىدىن ئېلىندى. 1993 - يىل نەشرى.

بولغاندا تېخىمۇ كۆپەيگەن پاشىلار شىرنى چېقىپ ھۆركىرىتىۋېتىپتۇ. دەرغەزەپكە كەلگەن شر:

— سىلەر بەك يۈزسىز ئىكەنسىلەر! — دەپتۇ. پاشىلار ۋىنگىلداپ كۈلۈشۈپ:

— بىزنىڭ يەنە ئاسماندا دۈشمىنىمىز بار، سەن قارلىغاچ، يىڭناغۇچ ۋە شەپەرەڭلەرنى يوقىتىپ بەر، بىز شۇ چاغدىلا سېنى چېقىشتىن توختايمىز، — دەپتۇ. بۇ قېتىم شرغا تەس كەپتۇ. ئۇ قىيىنلىغان ھالدا ئاسمانغا قارىسا، قارلىغاچ ھەدەپ ئۇچۇپ يۈرۈپ پاشىلارنى تۇتۇپ يەۋاتقان ئىكەن.

چوڭ دەرەخنىڭ ئۈستىگە تور توقۇپ پاشا تۇتۇپ يەۋاتقان ئۆمۈچۈك ئەجەبلەنگەن ھالدا:

— ھەي ھايۋانات پادىشاھى، بۈگۈن نېمە بولدۇڭ، ئاسمانغا قاراپلا قاپسەنغۇ؟ — دەپ سوراپتۇ. شر خىرىس قىلىپ: — سېنى يەۋىتىمەن! توغرا، يەنە قارلىغاچ، يىڭناغۇچ، شەپەرەڭمۇ بار، — دەپ ھۆركىرەپتۇ. قارلىغاچلار شىرنىڭ باش تەرىپىدە ئۇچۇپ يۈرۈپ:

— بىزنى نېمىشقا يېمەكچى بولسىن؟ ھېچقاچان شىرنىڭ بىزنى يېمەكچى بولغىنىنى ئاڭلاپ باقماپتىكەنمىز، — دەپ سوراپتۇ. شر بېشىنى پۇلاڭلىتىپ تۇرۇپ:

— پاشىلار ماڭا سىلەرنى يەۋەتسەم، كەچتە مېنى چاقمايدىغانلىقىنى دېگەندى، — دەپتۇ. قارلىغاچ كۈلۈپ كېتىپ: — ئەخمەق شر، نېمىشقا ئويلاپ باقمىدىڭ، سەن پاشىلارنى يەيدىغان ھايۋانلارنى يەۋەتسەڭ، پاشىلار تېخىمۇ كۆپەيىمەمدۇ.

«ھەي، ھەي، مەن نېمە دېگەن دۆت، راستتىنلا دۆت ئىكەنمەن!» دەپ، شر شۇ چاغدىلا ئېسىنى تېپىپتۇ^①.

ھېكمەت:

ئۆزىنىلا ئويلىغان ھامان ئەل ئالدىدا مەسخە-رىگە قالدۇ. شۇنىڭ ئۈچۈن سەن ھەر قانداق ئىش قىلىشتىن بۇرۇن، ئالدى بىلەن ئەتراپىڭدىكىلەرنى ئويلا. ئۇلارنىڭ ھەرىكەت پائالىيىتىنى كۆزەت. شۇنداقلا سەن ئۆزۈڭنىڭ ۋە ئۆزگىلەرنىڭ قىممىتىنى ھەقىقىي چۈشىنىسەن.

① نۇردۇن ئاخۇن ئېيتىپ بەرگەن، پازىل قادىر توپلىغان. «ئۈرۈمچى تىيانشان رايون خەلق چۆچەكلىرى»، 1994 - يىلى نەشرى.

دورامچىلىق مەسخىرىگە قويدۇ

قەدىمكى زاماندا بىر تۇل خوتۇن ۋە ئۇنىڭ پازىل ئىسىملىك بىر ئوغلى ياشىغان ئىكەن. بىر كۈنى بۇ تۇل خوتۇن ئوغلىغا:

— بالام، سەنمۇ خېلى چوڭ بولۇپ قالدىڭ. ئۆزىمىز يوقسۇل بولغاچقا، سېنى مەدرىستە ئوقۇتالىمىدەم، داداڭ رەھمەتلىك تەقۋادار كىشى ئىدى. سەن تېخى نادان، ئوقۇشىنىمۇ بىلمەيسەن. ئۆگىتەي دېسەم مەنمۇ بىلمەيمەن. ئەمدى مۇنداق يۈرۈۋەرمەي، ئەتە جامائەت بىلەن جۈمە نامىزىغا بارغىن، دىلىڭ يورۇپ ئۆگىنىپ قالساڭ ئەجەب ئەمەس، — دەپتۇ. پازىل:

— ئانا، مەن زادىلا بىلمىسەم قانداق ئوقۇيمەن؟ — دەپ سوراپتۇ.

— بالام، — دەپتۇ ئانا، — يېنىڭدىكى جامائەت قانداق قىلسا سەنمۇ شۇنداق قىلساڭ بولىدۇ.

ئەتىسى پازىل تەرەت ئېلىپ جۈمە نامىزىغا بېرىپتۇ. ئۇ ئەيمەنگەن ھالدا مەسچىتكە كىرىپ، سەپنىڭ ئوتتۇرىسىدا ئولتۇرۇپتۇ. بىر چاغدا ئىمام نامازنى باشلاپتۇ. پازىل كۆزىنىڭ قۇيرۇقىدا قاراپ يېنىدىكى كىشىلەرنى دوراشقا باشلاپتۇ. بىرىنچى رەكەت ناماز ئوقۇلۇپ، ئىككىنچى رەكەتكە ئېگىشكەندە، پازىلنىڭ

ئارقىسىدا ئولتۇرغان بىر رىياكار ھارامزادە ئۇنىڭ كاسىسىنى چىمدىۋاپتۇ. پازىل دەرھال ئۇنى دوراپ، ئالدىدىكى سەجدىگە باش قويۇۋاتقان سەللىلىك كىشىنىڭ كاسىسىنى چىمدىپ قويۇپتۇ. بۇ ئىشتىن غەزەپلەنگەن سەللىلىك كىشى پازىلنىڭ مەيدىسىگە بىرنى تېپىپتۇ. بارلىق ئىخلاسى — ئېتىقادى بىلەن باشقىدەلارنى دوراۋاتقان پازىل «بۇ ئىشمۇ نامازنىڭ بىر ھەرىكىتى بولسا كېرەك» دەپ ئويلاپ، ئارقىسىدىكى كىشىنىڭ ماڭلىپىغا «گاچ» قىلىپ بىرنى تېپىپتۇ.

ناماز ئوقۇلۇپ بولغاندىن كېيىن، كىشىلەر پازىلنى تۇتۇپ خاتىپىنىڭ ئالدىغا ئاپىرىپتۇ ۋە نامازدا يۈز بەرگەن ئىشلارنى مەلۇم قىپتۇ.

— كاسامنى چىمدىپ، نامىزىمنى بۇزدى، — دەپتۇ بىرىندىچى كىشى.

— سەجدىگە ئېگىششۇتسام، پېشانەمنى يېرىۋەتتى، — دەپتۇ ئىككىنچى كىشى.

خاتىپ سەۋەبىنى سوراپتۇ. پازىل ئانىسىنىڭ نەسەبەتتىن تارتىپ ناماز ئادا بولغانغا قەدەر يۈز بەرگەن ئىشلارنى قالدۇرماي سۆزلەپ بېرىپتۇ. خاتىپ بالىنىڭ ساددا ۋە راستچىل ئىكەنلىكىنى بىلىپ ئۇنى قويۇپ بېرىپتۇ، ئەمما ھېلىقى رىياكار ھارامزادەنى تۇتۇپ، قىزىق دەررە ئۇرۇشنى بۇيرۇپتۇ.

شۇنىڭ بىلەن پازىل، بىلىمگەن ئىشنى قارىسىغا قىلسا بولمايدىغانلىقىنى ۋە باشقىلارنى دوراپ ئەگەشسە يامان كىشىلەر. نىڭ دامىغا چۈشۈپ، كىشىلەر ئالدىدا كۈلكىگە قالىدىغانلىقىنى

چۈشىنىپ، ئىجتىھات بىلەن ئوقۇشقا بەل باغلايتۇ. ئۇ، تىرىشىپ ئۆگىنىپ، پات پۇرسەتتە شۇ زاماننىڭ داڭلىق ئۆلىمالىرىدىن بولۇپ قاپتۇ^①.

ھېكمەت:

ئاتا - بوۋىلار شۇنداق ئېيتقان. قارىغۇلارچە دورامچىلىق كىشىنى مەسخىرىگە قويدۇ. شۇنىڭ ئۈچۈن ھەر نەرسىنى دوراشنىڭ ئالدىدا ئۇنىڭ تېگى ماھىيىتىنى چۈشىنىش كېرەك. مۇبادا سەن ئەسلىي ماھىيىتى بىلەن ئەمەس، بەلكى شەكلەن دوراشنى ئاساس قىلساڭ، ھېكايەتتىكى پازىل كەبى ئەھۋالغا دۇچار بولىسەن. شۇنىڭ بىلەن بىرگە سەندە سەمد - مىيلىك بولمىسا، ھەر قانداق چارە قىلغىنىڭ بىلەن كىشىلەرنىڭ ھۆرمىتىگە ئەسلا ئېرىشەلمەيسەن.

ئىرادە بار يەردە مەغلۇبىيەتكە ئورۇن يوق

بۇرۇنقى زاماندا بىر پادىشاھ بولغانىكەن. كۈنلەردىن بىر كۈنى يەنە بىر پادىشاھ تۇيۇقسىز ھۇجۇم قىلىپ ئۇنىڭ زېمىنىنى بېسىۋاپتۇ. مەغلۇپ بولغان پادىشاھ يايلاققا چېچىلىپ كەتكەن مال پادىلىرىدەك ھەر يانغا پىتىراپ كەتكەن قوشۇنلىرىنى يىغىپ، مەملىكىتىنى قايتۇرۇۋېلىش ئۈچۈن دۈشمەنلەرگە قارشى ئۇرۇش قىپتۇ، لېكىن يېڭىلىپتۇ. شۇنداق قىلىپ ئۇ ئالتە قېتىم ئۇرۇش قىپتۇ، لېكىن ھەممىسىدە مەغلۇپ بولۇپتۇ. ئۇ ئاخىرى ئەنھا قېلىپ، ئۈمىد يۇلتۇزى ئۆچۈپ، بىر كونا كەپىگە يوشۇرۇنۇۋاپتۇ. ئۇ ئاستىغا پاخالدىن ئورۇن راسلاپ، ھەسرەت ۋە ئەلەم دېڭىزىغا چۆكۈپ ياتقىنىدا، كۆزى بىر ئۆمۈچۈكنىڭ تور توقۇ-ۋانغانلىقىغا چۈشۈپ قاپتۇ - دە، ئىچ پۇشۇقىنى چىقىرىش ۋە ئۆمۈچۈكنىڭ قانداق قىلىدىغانلىقىنى كۆرۈپ بېقىش مەقسىتىدە، ئۇنىڭ پۈتەيلا دەپ قالغان تورىنى چۈۋۈپ تاشلاپتۇ. ئۆمۈچۈك ئۆز بېشىغا كەلگەن ۋەيرانچىلىققا پىسەنتمۇ قىلماستىن تورىنى يېڭىباشتىن توقۇشقا كىرىشىپتۇ. پادىشاھ ئۇنىڭ تورىنى يەنە بۇزۇۋېتىپتۇ. ئۆمۈچۈك ھېچنېمە بولمىغاندەك قايتىدىن توقۇۋىپتۇ.

پادىشاھ ئەنەججۈپلىنىپ ئۆز - ئۆزىگە: «مەن رەقىبىم

① ئابدۇرېشىم موللاق ئېيتىپ بەرگەن، سىيىت ئېلى ئويلىغان. «قىشقىر خەلق چۆچەك - لىرى» نىڭ 1993 - يىلدىكى نەشرىدىن ئېلىندى.

يېپىشىدۇ. ئاگاھ بولغىنىكى، سېنىڭ مەغلۇبىيىتىڭ ۋە ياكى مۇۋەپپەقىيىتىڭ ئۆزۈڭنىڭ ئىرادەڭگە، ئەھۋالىڭغا ئۇيغۇن بولغان تەدبىرىڭگە باغلىق بو-
لىدۇ. مۇستەھكەم ئىرادە بولغان يەردە مەغلۇبىيەت-
كە ئورۇن يوق.

قوشۇنلىرى تەرىپىدىن ئالتە قېتىم يېڭىلىپ ئۇرۇشتىن ۋاز كەچ-
تىم. ناۋادا ئۆمۈچۈكنىڭ تورىنى ئالتە قېتىم بۇزۇۋەتسەم، ئۇ
ئۆزىنىڭ تور توقۇش نىيىتىدىن قايتىپ تور توقۇشنى توختىتىپ
قويارمۇ؟» دەپتۇ - دە، ئۆمۈچۈكنىڭ تورىنى ئالتە قېتىم بۇزۇۋې-
تىپتۇ. لېكىن ئۆمۈچۈك بۇ بالايىئاپەتكە قىلچە پىسەنت قىلماس-
تىن يەتتىنچى قېتىم تور توقۇشقا باشلاپ ئاخىرى تورنى پۈتتۈ-
رۈپتۇ. ئۆمۈچۈك ئۆز مۇۋەپپەقىيىتىنى تەبرىكلىگەندەك تورنىڭ
ئوتتۇرسىغا بېرىپ تورغا باغرىنى يېقىپ تۇرۇپتۇ. بۇ خىل كۆرۈ-
نۈش پادىشاھقا پۈتۈن ئۆمۈچۈك تورى بىر دۆلەت، ئۇنىڭ
ئوتتۇرىسى شۇ دۆلەتنىڭ پايتەختى، ئۆمۈچۈك شۇ دۆلەتنىڭ
پادىشاھىدەك بىلىنىپ كېتىپتۇ. پادىشاھ بۇ ئىشتىن ئۆزىگە غەپ-
رەت ۋە كۈچ ئېلىپ، يەنە بىر قېتىم تاجاۋۇزچىلار بىلەن ئېلى-
شىشقا بەل باغلاپتۇ.

ئۇ سەۋىرچانلىق بىلەن يېڭىباشتىن قوشۇن توپلاپ، ناھا-
يىتى ئېھتىياتچانلىق بىلەن ھازىرلىق كۆرۈپتۇ. ھازىرلىق پۈتكەن-
دىن كېيىن ئۇرۇشقا ئاتلىنىپ، تاجاۋۇزچىلارنى زېمىنىدىن قوغ-
لاپ چىقىرىپ، مەملىكىتىنى ئازاد قىلىپتۇ^①.

ھېكمەت:

شۇنداق، مۇستەھكەم ئىرادە كىشىنى تاۋلايدۇ.
سەن ھەرقانچە كۈچ - قۇدرەتلىك بولساڭمۇ، يىمىر-
رىلمەس ئىرادەڭ بولمىسا، مەغلۇبىيەت ھامان ساڭا

① شۇپۇرچان قارىم ئېيتىپ بەرگەن، ئەجىدىن سىدىق توپلىغان. «ئۈرۈمچى تىيانشان رايون خەلق چۆچەكلىرى»، 1994 - يىلى نەشرى.

كەلگەندىم. بايا قاتتىق بوران چىقىپ ئۈچ مىڭ پاتمان كېلىدۇ. خان قوڭغۇراقنى بىر تەرەپكە ئۇچۇرتۇپ كەتكەندى، — دەپتۇ. — ھە، ھېلىقى قوڭغۇراقىدى، مەن ئۇ قوڭغۇراقنىڭ بىزنىڭ ئىشىك ئالدىدىكى ئورمانلىقتا ئۆمۈچۈك تورىغا ئېلىندى. شىپ قالغانلىقىنى كۆرگەن ئىدىم، — دەپتۇ بالا. بۇنى ئاڭلىغان پوچى ئالۋاستى «ئىنسانلار ئىچىدىكى كىچىك بالىلارمۇ بۇنچىدىمىك يامان بولسا، چوڭلارغا تېخىمۇ گەپ كەتمىگۈدەك، قارىغاندا ئىنسانلار پو ئېتىشتا ئالۋاستىلاردىنمۇ ئېشىپ چۈشىدىكەن» دەپ، ئىنسانلار بىلەن بەسلىشىشتىن يېنىپ يولغا راۋان بوپتۇ.^①

ھېكمەت:

ئاتا - بوۋىلىرىمىز ئەزەلدىن ھازىر - جاۋاب - لىقنى يېتىلدۈرۈشنى مۇھىم ئىقتىدار قاتارىدا كۆرۈپ كەلگەن. چۈنكى، كىشى ھازىر - جاۋاب بو - لۇش ئۈچۈن قانداقتۇر سۆزمەنلىكىنى ئەمەس، بەلكى چاقماق تېزلىكىدىكى ئەقلىي تەپەككۈر قىلىشىنى ئۆگىنىش زۆرۈر. شۇنداق بولغاندا ئۇ مەيلى قانداق مەسىلىگە دۇچ كەلمىسۇن ھامان ئۆزىنىڭ ئەقلىي تەپەككۈرى ۋە سۆز قابىلىيىتى ئارقىلىق مۇشكۈلاتلاردىن ھالقىپ ئۆتەلەيدۇ.

① نۇردۇن ئاخۇن ئېيتىپ بەرگەن، پازىل قادىر توپلىغان. «ئۈرۈمچى تىيانشان رايون خەلق چۆچەكلىرى»، 1994 - يىلدىكى ساندىن ئېلىندى.

ئىنكاسنىڭ تېز بولسا يېڭىلمەيسەن

بۇرۇنقى زاماندا پو ئېتىشنى ياخشى كۆرىدىغان بىر ئالۋاستى بولغانىكەن. ئۇ ئۆزىنى پو ئېتىشتا تەڭدىشم يوق دەپ ھېسابلايدىكەن.

بىر كۈنى ئۇ ئىنسانلار ئارىسىدىمۇ پو ئېتىشنى ياخشى كۆرىدىغانلار بار ئىكەنلىكىنى ئاڭلاپ، بەسلىشىپ باقماقچى بوپتۇ. ئۇ بىر ئۆيىنىڭ ئالدىغا كېلىپ:

— ھوي، ئادەم بارمۇ؟ — دەپ توۋلاپتۇ. بىر كىچىك بالا چىقىپ ئىشىكىنى ئېچىپتۇ.

— ھەي، ئۆيۈڭدە چوڭلار بارمۇ؟ مەن ئۆيۈڭدىكىلەر بىلەن پو ئېتىشتا بەسلىشمەن، — دەپتۇ ئالۋاستى. كىچىك بالا: — ھېلى بوران چىقىپ، بىر تاغنى ئۆرۈۋەتكەندى، دادام ئۇنى كالتەك بىلەن تىرەپ قويغىلى كەتتى، — دەپتۇ.

— ئۇنداقتا ئاپاڭچۇ؟ — دەپ سورايتۇ ئالۋاستى. بالا: — سەن تېخى بىلمەيسەن؟ تاغ ئاسماننى يىرتىۋەتكەن ئىكەن، ئاپام ئىككى تال پىتنىڭ تېرىسىنى ئېلىپ ئاسماننى يامغىلى كەتتى، — دەپتۇ. پوچى ئالۋاستى «ئىش چاتاقچۇ نېمە؟» دەپ ئويلاپتۇ ۋە:

— ھەي، مەن بىر چوڭ تۆمۈر قوڭغۇراقنى ئىزلەپ

ئۆينىڭ كەينىگە ئۆتۈپ پىچاق بىلەپتۇ. بىر ئازدىن كېيىن ئېيىق كەپتۇ. تۈلكە ئېيىققا قاراپ:

— ئېيىق ئاكا، ئىتتىڭ قاچ! بۆرە سېنى ئالداپ كېلىپ قۇلىقىڭنى يېمەكچى. ئىشەنمىسەڭ، ئاڭلاپ باقە، بۆرە شۇ تاپتا پىچاق بىلەۋاتىدۇ، — دەپتۇ. ئېيىق شۇنداق قۇلاق سالىسا، راستتىنلا پىچاقنىڭ تاشقا سۈركەلگەندىكى «شارت - شورت» قىلغان ئاۋازى ئاڭلىنىپتۇ. ئېيىق قورققىنىدىن كەينىگە قاراپ بەدەر تىكىۋېتىپتۇ. تۈلكە ئېيىقنىڭ قاقچىنى كۆرۈپ ئاللا - توۋا كۆتۈرگىنىچە ئۆينىڭ ئارقىغا ئۆتۈپ بۆرىگە:

— قارا، سېنىڭ ئېيىق دوستۇڭ بەك يولسىز ئىكەن. سەن ئۇنى ياخشى كۆڭلۈڭ بىلەن توخۇ گۆشى يېيىشكە تەكلىپ قىلساڭ، ئۇ توخۇيۇڭنى بۇلاپ كەتتى! — دەپتۇ.

بۆرە بۇنى ئاڭلاپ ئىشىنىپتۇ - دە، ئاچچىقىدىن سەكرەپ كېتىپتۇ. ئۇ قولىدىكى پىچاقنى قويۇپ قويۇشنىمۇ ئۇنتۇغان ھالدا ئورنىدىن تۇرۇپتۇ. بۆرە يۈگۈرۈپ چىقىپ قارىسا، ئېيىق ھەدەپ يۈگۈرۈپ قېچىۋاتقان. شۇنىڭ بىلەن بۆرە بىر تەرەپتىن قوغلاپ، بىر تەرەپتىن ۋارقىراپتۇ:

— ھەي ئەخمەق ئېيىق، قايتىپ كەل!
ئېيىق شۇنداق قارىسا، بۆرە پىچاق كۆتۈرگەن ھالدا قوغلاپ كېلىۋاتقان. ئۇ، بۆرە راستتىنلا قۇلىقىمنى كەسمەكچى ئوخشايدۇ، دەپ ئويلاپتۇ - دە، جېنىنىڭ بارىچە قېچىپتۇ. ئېيىق قانچىكى تېز قاچسا، بۆرە شۇنچە تېز قوغلاپتۇ. ئاخىرى بۆرە ئېيىققا يېتىشىۋاپتۇ - دە، كەينىدىن بىرلا قاماللاپ تۇتۇۋېلىپ:

تەكشۈرمەيلا يەكۈن چىقارما

بۆرە بىلەن تۈلكە بىر يەردە ياشايدىكەن. بىر كۈنى بۆرە بىر توخۇنى تۇتۇۋېلىپ خۇشال ھالدا ئۆيىگە قايتىپ كەپتۇ - دە، ئۇنى تۈلكىگە بېرىپ:

— بۇنى ئوبدان تازىلاپ يۇيۇپ پىشۇرغاچ تۇرغىن. مەن بېرىپ ئېيىقنى تەكلىپ قىلىپ كېلەي، — دەپتۇ - دە، ئېيىقنى چاقىرغىلى كېتىپتۇ.

تۈلكە توخۇنى پىشۇرۇشقا باشلاپتۇ. بىردەمدىن كېيىن توخۇ پىشىپتۇ. تۈلكىنىڭ نەپسى تاقىلداپ، ئاغزىدىن شۆلگەيلىرى ئېقىپتۇ. شۇنىڭ بىلەن قازاندىكى توخۇنىڭ بىر پۇتىنى سۇندۇرۇپ ئېلىپ يەۋاپتۇ. ئۇنى يەپ بولۇپ يەنە يېپىگۈسى كەپتۇ - دە، بىر قانچىنى سۇندۇرۇپ ئېلىپ يەپتۇ. ئۇ يېگەنسىمۇ - دە، بىر توپىلاپتۇ. شۇنداق قىلىپ توخۇنى پۈتۈنلەي يەپ بوپتۇ. بۆرە قايتىپ كېلىپ:

— تۈلكىۋاي، توخۇ پىشىمۇ؟ — دەپتۇ. تۈلكە يالغاندىن: — ئاز قالدى، — دەپتۇ. بۆرە:

— مەن ئالدى بىلەن پىچاقنى بىلىگەچ تۇراي. ئېيىق كەلسە، توخۇنى پىچاق بىلەن پارچىلاپ يەيلى، — دەپ،

— ھۇ قارا يۈز، مەن سېنى ياخشى كۆرگۈم بىلەن توخۇ
 بېيىشكە تەكلىپ قىلسام، نېمىشقا توخۇنى بۇلاپ قاچسەن؟ —
 دەپتۇ. ئېيىق قاتتىق رەنجىگەن ھالدا:
 — سەن نېمىشقا قۇلقىمنى كەسمەكچى بولسەن؟ —
 دەپتۇ.

— كىم شۇنداق دەيدۇ؟! مەن نېمىشقا سېنىڭ قۇلقىڭنى
 كەسكۈدەكمەن؟! — دەپ ھاڭ — تاڭ بولۇپتۇ بۇرە.
 — مەن نەدىمۇ سېنىڭ توخۇيۇڭنى بۇلاي، — دەپتۇ
 ئېيىق. ئۇلار شۇ چاغدىلا ئۆزلىرىنىڭ تۈلكىنىڭ ئالدام خالتىسىغا
 چۈشكەنلىكىنى بىلىپتۇ. ئۇلار دەررۇ تۈلكىنى تۇتقىلى بېرىپتۇ.
 لېكىن تۈلكە ئاللىقاچان قېچىپ كەتكەن ئىكەن ①.

ھېكمەت:

يۇقىرىقى ھېكايەتتىن مەلۇمكى، سەن ھەر قانداق
 ئىشتا بىردەملىك ھېسسىياتىنىلا ئويلاپ، ھۆ-
 كۈم قىلساڭ پۇشايىماندا قالسىەن. ئۆزىڭنى ھەم ئۆ-
 زۇڭنى بەھۋدە ئاۋارە قىلماي دېسەڭ، ئۆز ئەقلىڭگە
 ۋە كۆزۈڭگە ئىشەن. باشقىلارنىڭ مەسلىھەتىنى ئې-
 لىشقا بولىدۇ. لېكىن ھۆكۈم قىلىش ئۆزۈڭگە باغ-
 لىق.

① نۇردۇن ئاھۇن ئېيتىپ بەرگەن، يازىل قادىر توپلىغان. «ئۈرۈمچى تىياتىن رايون خەلق چۆچەكلىرى»، 1994 - يىلىدىكى نەشرىدىن ئېلىندى.

ئەجىر سىڭدۈرگەن نەرسە ئەتىۋارلىق بولىدۇ

بۇرۇنقى زاماندا ياشىغان بىر جۇپ ئەر - ئايال بىر ئوغۇل
 پەرزەنت كۆرۈپتۇ. ئۇلار بالىسىنى كىچىكىدىنلا ئەتىۋارلاپ ئۆس-
 تۈرگەچكە، بالا تەييارغا ھەييار، بەتخەج بولۇپ چوڭ بوپتۇ.
 بوۋاي ئوغلىنىڭ چوڭ بولغانىسىرى يارامسىز بولۇپ قېلىۋاتقانلى-
 قىنى كۆرۈپ، بارا - بارا ئوغلىغا ئوچۇق چىراي ئاچمايدىغان
 بوپتۇ. لېكىن، موماي ئوغلىغا دائىم يان باسدىكەن. بىر كۈنى
 بوۋاي مومايغا:

— مەن قېرىپ قالدىم. ئائىلىمىزنىڭ مال - مۈلكىنى بۇ
 يارىماس ئوغۇلغا تاپشۇرسام بىكاردىن - بىكارغا زايا قىلغان
 بولىمەن. ئۇنىڭدىن كۆرە باشقا كىشىلەرگە بېرىۋېتەي، —
 دەپتۇ. موماي بوۋاينى ئۇنداق قىلماسلىققا دەۋەت قىپتۇ. بوۋاي:
 — ئەگەر ئوغلىمىز ئىشلەپ بىر تەڭگە پۇل تېپىپ كېلەل-
 سىلا، مەن ئائىلىمىزنىڭ مال - مۈلكىنى ئۇنىڭغا تاپشۇ-
 رىمەن، — دەپتۇ. موماي بوۋايدىن يوشۇرۇن ھالدا ئوغلىنىڭ
 قۇلقىغا بىر نەچچە ئېغىز گەپ قىلىپتۇ.

بالا ئەتىسىدىن باشلاپ ئۆزى ئىشلەپ پۇل تاپماقچى بوپ-
 تۇ. ئۇ ئەتىسى ئەتىگەنلىكى چىقىپ كېتىپ، كەچقۇرۇنلۇقى بىر
 سەر كۈمۈش ئېلىپ كەپتۇ. بوۋاي بۇ پۇلنى قانداق تاپقانلىقىنى

سورايمۇ قويماستىن، كۈمۈشنى ئوچاقنىڭ ئىچىگە تاشلىۋېتىپ ئورنىدىن تۇرۇپلا چىقىپ كېتىپتۇ. ئانا - بالا ئىككىسى بۇ ئىشقا ھەيران قاپتۇ.

ئەتسى موماي ئوغلنىڭ قۇلىقىغا يەنە بىر نېمىلەرنى دەپ پېچىرلاپتۇ. ئانا - بالا بۇ قېتىم بوۋاينى چوقۇم ئىشىنىدۇ دەپ ئويلاپتۇ. كەچقۇرۇنلۇقى ئوغلى سىرتتىن قايتىپ كېلىپ، تەرلى-رىنى ئېيىتىپ، خۇشال ھالدا بىر سەر كۈمۈشنى دادىسىغا تاپشۇ-رۇپتۇ. بوۋاي بۇ كۈمۈشنىمۇ ئوچاق ئىچىگە تاشلاپتۇ - دە: — مېنى ئالدىما بۇ سەن ئىشلەپ تاپقان پۇل ئەمەس، — دەپتۇ. موماي ئىلاجسىز ئوغلنى ئىشلەپ پۇل تېپىشقا ئۈندەپتۇ. بىرنەچچە كۈن ئۆتكەندىن كېيىن، ئوغلى بىرنەچچە مىس يارماقنى ئەكىلىپ بوۋايغا بېرىپتۇ. بوۋاي قاراپ بېقىپ، ئۇنىمۇ ئوچاققا تاشلاپتۇ. ئوغلى ئوچاق ئالدىغا ئېتىلىپ بېرىپ، قولىنى ئونقا تىقىپ، يارماقلارنى ئېلىۋاپتۇ - دە، غەزىپى-نى باسالمايغان ھالدا:

— سەن بۇ يارماقلارنىڭ قانداق كەلگەنلىكىنى بىلمە-سەن؟ — دەپتۇ. بۇ چاغدا بوۋاي خۇشال بولغان ھالدا: — ئالدىنقى ئىككى قېتىمدا مەن ئىككى سەر كۈمۈشنى ئوچاققا تاشلىۋەتسەم، سەن پىسەنت قىلمىغانىدىڭ. بۇ قېتىم ھەقىقەتەنمۇ ئۆزۈڭ ئەمگەك قىلىپ تاپقان پۇل بولغاچقا ئىچىڭ ئاغرىدى، — دەپتۇ. ئوغلۇمۇ، مومايمۇ خۇرسەن بولۇپ كۈلۈشۈپتۇ^①.

① مۇيدۇن مەسۇم ئېيتىپ بەرگەن، بازلېل قادىر توپلىغان. «ئۈرۈمچى تېيانشان رايون خەلق چۆچەكلىرى»، 1994 - يىلدىكى ساندىن ئېلىندى.

ھېكمەت:

ئاتا - بوۋىلار «ئىشلىگەن چىشلەيدۇ» دەپ نا-ھايىتى توغرا ئېيتقان. ھەرقانداق ئەمگەككە سېنىڭ ھالال تەرىڭ سىڭسە، سەن ئۇنىڭدىن ئويلايمۇ باق-مىغان ھۇزۇرغا ئېرىشىسەن. ھېكايەتتىكى بالا ئو-چاققا سېلىنغان ئىككى يارماقنى ئۆزى ئىشلەپ تاپ-قان بولسا، باشتىلا ئۇنى ئېلىۋېلىش ئىستىكىدە بو-لاتتى. ئەمما ئۇ ئۇنداق قىلمىدى. ئۈچىنچى يارماققا ئۆزىنىڭ قان - تەرى سىڭگەن بولغاچقا، ھېچ ئىك-كىلەنمەيلا قىزىق ئوچاقتىن ئۇنى ئېلىۋالدى. بۇ ئۇنىڭ ئۆز ئەمگىكىنىڭ قىممىتىنى بىلگەنلىكىدىن ئىدى. ئېسىڭدە بولسۇنكى، سەن ئەجىر سىڭدۈر-گەن ھەرقانداق نەرسە ھامانە سەن ئۈچۈن قىممەت-لىك.

ياخشىلىقتىن ۋاپا، ئەسكىلىكتىن جاپا كېلىدۇ

ئۆتكەن زاماندا ئاسم ۋە قاسم ئىسىملىك ئىككى ساۋاقداش ئۆتكەن ئىكەن. ئۇلار مەھەللە مەدرىسىدىكى دانىشمەن ئۇستاز قولىدا ئوقۇيدىكەن.

بىر كۈنى بۇ ئىككى شاگىرتنىڭ بىلىمىنى سىناپ كۆرمەكچى بولغان ئۇستازى ئۇلارغا:

— ۋاپا دېگەن نېمە، جاپا دېگەنچۇ؟ — دەپ سوئال قويۇپتۇ. ئىككىيلەن ھەرقانچە ئويلاپمۇ بۇنىڭغا ئېنىق جاۋاب بېرەلمىگەندىن كېيىن، دانىشمەن:

— يۇقىرىقى مەھەللىدە ئىككى بوۋاي بار، بۇ سوئالنىڭ جاۋابىنى ئاشۇلار بىلىدۇ. شۇلاردىن بىلىپ كېلىڭلار، — دەپتۇ. ئاسم تىرىشچان ھەم چىقىشچاق، مۇلايىم ئىكەن. قاسم ئۇرۇش-قاق، ئىچى تار، ھۇرۇن ئىكەن. ئاسم نۇرغۇن نەسەت قىلىپ يۇقىرىقى مەھەللىگە بېرىشقا قاسمىنى ئاران كۆندۈرۈپتۇ. ئۇلار يۇقىرىقى مەھەللىگە بېرىپ بىرىنچى بوۋاينىڭ ھويلىسىغا كىرسە، ھويلا بەكمۇ ئازادە، مەھەللىدىكى چوڭ - كىچىك ھەممەيلەن بۇ بوۋاينى ئۆز دادىسىدەك ھۆرمەتلەپ، ئايىغى ئۈزۈلمەي كىرىپ ئەھۋال سوراپ، ئۇنىڭ ئېغىر - يېنىك ئىشلىرىنى قىلىپ بېرىدەكەن. بۇنى كۆرگەن ئاسم:

— بوۋا، ياشانغانلىرىدا مۇنداق زور ھۆرمەتكە قانداق ئېرىشتىلە؟ — دەپ سوراپتۇ. بوۋاي:

— بالام، مەن ياشلىقىمدا كىشىلەر بىلەن چىقىشىپ، تاپقىنىمنى مەھەللىدىكىلەر بىلەن تەڭ يەپ، تەڭ خەجلىەپ، بار - يوقۇمنى ئايىمىدىم، ھېچ كىمنى رەنجىتىمدىم، قولۇمدىن كېلىشىچە باشقىلارغا ياخشىلىق قىلدىم. قېرىغىنىمدا مەھەللىدىكىلەر ھۆرمەتلەپ ماڭا ۋاپا قىلدى. ھېچقانداق يالغۇزچىلىق تارتماي ئوبدان كېتىۋاتىمەن، — دەپتۇ.

ئۇلار ئىككىنچى بوۋاينىڭ ھويلىسىغا كىرسە، ھويلا پاسىكى - نىچىلىققا توشقان بولۇپ، بوۋاي ناھايىتى قىيىن تۇرمۇش ئۆتە - كۈزۈۋاتقان ئىكەن. بۇنىڭدىن ھەيران بولغان ئىككى ساۋاقداش:

— بوۋا، نېمىشقا مۇنداق قىيىن تۇرمۇشقا قالدىڭىز؟ — دەپ سوراپتۇ.

— بالىلىرىم، مېنىڭدىن نەسەت شۇكى، ياشلىقىڭلاردا باشقىلار بىلەن چىقىشىپ ئۆتۈپ، قولۇڭلاردىن كېلىشىچە باشقىلارغا ياخشىلىق قىلىڭلار. مەن ياش چېغىمدا تەرسا، گۇمانخور، پىخسىق ئىدىم. بۇ مەھەللىدە مەن ئۇرۇشىمغا بىرەر مۇ ئادەم يوق. ئويلىسام، شۇنچە ياشقا كەلگۈچە بىرەر كىشىگە ياخشىلىق قىلماپتىمەن. شۇڭا، قېرىغىنىمدا يەتكۈچە جاپا تارتىۋاتىمەن، — دەپتۇ.

ئاسم بىلەن قاسم ئۇستازنىڭ ئالدىغا كېلىپ كۆرگەن ۋە ئاڭلىغانلىرىنى سۆزلەپ بېرىپتۇ. شۇنىڭدىن كېيىن دانىشمەن ئۇستازى ئۇلارغا:

— ئېسىڭلاردا تۇتۇڭلاركى، نېمە تېرىساڭ، قېرىغاندا شۇ-
نى ئورۇيسەن. ياخشىلىقتىن ۋاپا، ئەسكىلىكتىن جاپا كېلىدۇ، —
دەپتۇ. بۇ مەنلىك گەپتىن ئاسم كۈلۈمسىرەپ، قاسم پۇشايمان
ئىلكىدە قىزىرىپتۇ^①.

ئىككى يىغلاشغۇ

بۇرۇنقى زاماندا بىر موماي ئۆتكەن ئىكەن. ئۇ بىر كۈنى
پىراق سەپەرگە كەتكەن ئوغلىدىن بىر پارچە خەت تاپشۇرۇۋې-
لىپ، يولدىن ئۆتكەنلەرگە خەتنى ئوقۇتۇپ كۆرۈش ئۈچۈن
دەرھال كوچىغا چىقىپتۇ. شۇ چاغدا يولدىن كۆرۈنۈشى سالاپەت-
لىك بىر كىشى ئۆتۈپ كېتىۋاتقان ئىكەن، بۇ كىشى خەتنى
قولغا ئېلىپ بىر ئازدىن كېيىنلا يىغلاپ كېتىپتۇ. موماي پەرەز
قىلىپ، نېمە ئىش بولغانلىقىنى قايتا - قايتا سورايتۇ. لېكىن
ھېلىقى سالاپەتلىك كىشى ئىككى قولى بىلەن يۈزىنى ئېتىۋېلىپ
تېخىمۇ قاتتىق يىغلاپتۇ. شۇنىڭ بىلەن مومايمۇ ئوغلۇم بىرەر
كېلىشمەسلىككە ئۇچراپتۇ دەپ ئويلاپ يىغلاشقا باشلاپتۇ.
بۇ ۋاقىتتا يولدىن يەنە بىر كىشى ئۆتۈپتۇ. ئۇ ئىككى
كىشىنىڭ يىغلاپ تۇرغانلىقىنى كۆرۈپ، ئۇلارنىڭ ئالدىغا كېلىپ
ھەيران بولغان ھالدا نېمە ئىش بولغانلىقىنى سورايتۇ. موماي
جاۋاب بېرىپ:

— بۇ كىشى ئوغلۇمدىن كەلگەن خەتنى ئوقۇپ يىغلاپ
كەتتى، مەن ئوغلۇمنى ئۆلۈپ كەتكەن ئوخشايدۇ دەپ يىغلاۋاتى-
مەن، — دەپتۇ.

— ھەي، سەن نېمىگە يىغلاۋاتىسەن؟ خەتتە قانداق

① مەھكەم ئېيتىپ بەرگەن، بازىل قانداق تۈپلىمىغان. «ئۈرۈمچى تېلىپان رايون خەلق
چۆچەكلىرى»، 1994 - يىلىدىكى نەشرىدىن ئېلىندى.

قاينۇلۇق خەۋەر بار ئىكەن؟ — دەپ سوراپتۇ ئۈچىنچى كىشى.
 ھېلىقى سالاپەتلىك كىشى چوڭقۇر بىر ئۇھ تارتىۋېلىپ:
 — ھەي قەدىردان ئاغىنە، مەن ئۆزۈمگە ناھايىتى ئېچىندە.
 مەن، مەن كۆزى ئوچۇق قارىغۇمەن، ئۆزۈمنىڭ ساۋاتسىز بولۇپ
 قالغىنىغا يىغلاۋاتىمەن، — دەپتۇ ①.

ئۇستاز

بۇرۇن ناھايىتى يىراق بىر دۆلەتتە ئاتاقلىق بىر بىلىملىك
 ئۇستاز بولۇپ، ئۇ قېرىپ چىغان ئۆزۈش ئالدىدا ئۈچ
 شاگىرتىنى چاقىرىپ:
 — مەن ئۆلگەندىن كېيىن سىلەر بىر ياخشى ئۇستاز
 تېپىۋېلىڭلار. مەن ئۈچۈڭلارغا ئون يەتتە ئات قالدۇرۇپ كېتە.
 مەن، ئەڭ چوڭ شاگىرتىم بۇ ئاتلارنىڭ يېرىمىنى ئالسۇن،
 ئوتتۇراچىسى ئۈچتىن بىرىنى ئالسۇن، كەنجى شاگىرتىم
 توققۇزۇدىن بىرىنى ئالسۇن، — دەپ ۋەسىيەت قالدۇرۇپتۇ.
 ئۇزۇن ئۆتمەي ئۇ ئالەمدىن ئۆتۈپتۇ. ۋەسىيەت بويىچە،
 بۇ 17 ئاتنى قانداق تەقسىم قىلىش توغرىسىدا ھېلىقى ئۈچ
 شاگىرتىنىڭ بېشى قېتىپتۇ. بىر نەچچە بىلىملىك كىشىلەرنى
 تېپىپ، بۇ ئاتلارنى ئادىل تەقسىم قىلىپ قويۇشنى ئۆتۈنۈپتۇ.
 بىرەيلەن ئۇلارغا بۇ ئاتلارنى بىرلىكتە ئىشلىتىش تەكلىپىنى
 بېرىپتۇ. يەنە بىرەيلەن «بۇ ۋەسىيەتنامە كۈچكە ئىگە ئەمەس،
 چۈنكى ئاتلارنى ئۇنىڭ ئېيتقىنى بويىچە تەقسىم قىلغىلى بولماي-
 دۇ» دەپتۇ. ئەڭ ئاخىرىدا بۇ ئۈچ شاگىرت ئىزدە - ئىزدە يەنە
 بىر بىلىملىك كىشىنى تېپىپتۇ. ئۇ كىشى:

① مۇيدۇن مەسۇم ئېيتىپ بەرگەن، پازىل قەدىر توپلىغان. «ئۈرۈمچى تىيانشان رايون
 خەلق چۆچەكلىرى»، 1994 - يىلىدىكى ساندىن ئېلىندى.

— مەن سىلەرگە يەنە بىر ئات بېرىمەن، شۇنىڭ بىلەن ئاتلار ئون سەككىز بولىدۇ. شاگىرتلارنىڭ ئەڭ چوڭى بۇ ئاتلار. نىڭ پېرىمىنى، يەنى توققۇز ئاتنى ئالىدۇ. ئوتتۇراچىسى ئون سەككىز ئاتنىڭ ئۈچتىن بىرىنى ئالىدۇ، يەنى ئالتە ئاتنى ئالىدۇ. كەنجى شاگىرت توققۇزدىن بىرىنى، يەنى ئىككى ئاتنى ئالىدۇ. توققۇز، ئالتە، ئىككىنى قوشساق جەمئىي ئون يەتتە ئات بولىدۇ. شۇنداق قىلىپ مەن يەنىلا ئۆزۈمنىڭ ھېلىقى ئېتىمىنى قايتۇرۇۋال-لىمەن، — دەپتۇ. شۇنداق قىلىپ بۇ ئۈچ شاگىرت ئۆزلىرىنىڭ يېڭى ئۇستازىنى تېپىۋاپتۇ ①.

① مەمەت سىدىق ئېيتىپ بەرگەن، پازىل قادىر توپلىغان. «ئۈرۈمچى تېيانشان رايون خەلق چۆچەكلىرى»، 1994 - يىلدىكى ساندىن ئېلىندى.

مۈكچەيگەن بەل

بۇرۇنقى زاماندا بىر ۋەزىر ئۆز يۇرتىغا كېلىپ كىچىكىدە بىللە ئوينىغان دوستى بىلەن كۆرۈشۈپ قاپتۇ. دوستى دېھقان ئىكەن. بۇ چاغدا ھەر ئىككىلىسىلا 70 ياشتىن ھالقىغان بولۇپ، بەللىرى مۈكچىيىپ كەتكەن ئىكەن. ۋەزىر دوستىغا:

— ھەي، ھەر ئىككىمىزلا قېرىپىتىمىز. ئىككىمىزنىڭ ئوخشايدىغان تەرىپىمىزمۇ، ئوخشىمايدىغان تەرىپىمىزمۇ بار ئىكەن، — دەپتۇ.

— بۇ نېمە دېگەننىڭ؟ — دەپتۇ دوستى.

— ئوخشايدىغان تەرىپىمىز، — دەپتۇ ۋەزىر، — ھەر ئىككىلىمىز دۈمچەك بوۋايغا ئايلىنىپتىمىز. ئوخشىمايدىغان تەرىپىمىز، سەن ھاياتىڭنى ئېتىزدا ئۆتكۈزدۈڭ، مەن ئوردىدا ياشىدىم.

— ئىككىمىزنىڭ يەنە بىر ئوخشىمايدىغان تەرىپى بار، — دەپتۇ دوستى، — مېنىڭ بېلىم ئۇزۇن يىللاردىن بېرى ئېتىزدا يەر تېرىش، ئوتاق ئوتاشقا ئوخشاش جاپالىق ئەمگەك بىلەن مۈكچەيگەن. سېنىڭ بېلىڭ بولسا، يىل بويى پادىشاھقا باش ئېگىپ، تەزىم قىلىپ مۈكچەيگەن.

بۇ جاۋابنى ئاڭلاپ ۋەزىر گەپ قىلالماي قاپتۇ ① .

ھېكمەت:

ھەر ئىشنىڭ قانۇنىيىتى كىشىلەرنى شۇ بويىچە ئىشلەشكە مەجبۇر قىلىدۇ. ئىش - ئەمگەك ھايات-ئىلا ئەمەس سېنىڭ قىياپىتىڭنىمۇ ئۆزگەرتىدۇ. ئۆزگەرمەيدىغىنى پەقەت سېنىڭ مۇستەھكەم ئىرا-دەڭ.

تېلىڭنى يىغمىساڭ باش كېتىدۇ

بىر كۈنى پادىشاھ ئوردا ئىچىدىكى بارلىق ۋەزىر، مۇلازىم-لىرىنى يىغىپ كېڭەش ئېچىپ ئولتۇرسا، توساتتىن ئوردا چوڭ دەرۋازىسىدىن بىر قەلەندەر ماراپتۇ. بۇنى پەقەت پادىشاھ سېزىپ قاپتۇ. لېكىن، شاھ يەنىلا ئۆز سۆزىنى داۋاملاشتۇرۇۋېرىپتۇ. قەلەندەر ئىچكىرىلەپ ئوردا ئىچىگە كىرىشكە تەمىشلىپتۇ - يۇ، لېكىن ئۆزىنى بېسىۋېلىپ جىم تۇرۇپ قاپتۇ. بۇنى كۆرگەن پادىشاھ كۆڭلىگە نېمىلەرنىدۇر پۈككەن ھالدا سۆزىنى توختىدى. تىپ، قەلەندەرنى ئوردىغا كىرىشكە تەكلىپ قىپتۇ. قەلەندەر ئوردىغا كىرگەندىن كېيىن شاھ ئۇنىڭغا قاراپ تىلىنى چىقىرىپتۇ، قەلەندەر شاھقا جاۋابەن ھايالشىمايلا بېشىنى كۆرسىتىپتۇ. پادىشاھ يەنە گېلىنى كۆرسىتىپتۇ، قەلەندەر جاۋابەن يۈزىنى سىيلاپ-تۇ. پادىشاھ بۇنىڭغا قاراپ، قەلەندەرنىڭ ئەقىل - پاراستىگە بارىكالا ئېيتىپتۇ ھەمدە ئۇنىڭغا نۇرغۇن تىللا ئىنئام قىپتۇ. قەلەندەر تىللانى ئېلىپ، پادىشاھقا رەھمەت ئېيتىپ ئوردىدىن چىقىپ كېتىپتۇ. ۋەزىر قەلەندەرنىڭ ئىنئام ئالغان تىللاسىغا چىدىماي شاھتىن:

— ھۆرمەتلىك شاھىم، سىلى قەلەندەرنىڭ نېمىسىگە شۇنداق چىۋالا تىللا بېرىلا؟ بۇ بەك ئورۇنسىز زىيان بولدى. بولسا،

① مۇيدۇن مەسۇم ئېيتىپ بەرگەن، يازىل قادىر توپلىغان. «ئۈرۈمچى تىنانشان رايون خەلق چۆچەكلىرى»، 1994 - يىلدىكى ساندىن ئېلىندى.

ئۇنى تارتىۋالغىنىمىز تۈزۈك، — دەپتۇ. پادىشاھ مۇشۇ پۇرسەت-
تىن پايدىلىنىپ ۋەزىرىنى سىنىماقچى بولۇپ:

— قېنى ئېيتىڭ، قەلەندەرنىڭ قىلغان ھەرىكەتلىرى نېمە-
نى چۈشەندۈرىدۇ؟ — دەپ سوراپتۇ. ۋەزىر نېمە دېيىشىنى
بىلەلمەي «بۇ... بۇ...» دېگىنىچە تۇرۇپ قاپتۇ. پادىشاھ ئۆز
ۋەزىرىنىڭ دۆتلىكىنى كۆرۈپ ناھايىتى كايىپ كېتىپتۇ ۋە:

— مەن دەسلەپتە تىلىمنى چىقارسام، قەلەندەر بېشىنى
كۆرسەتتى. بۇنداق قىلغىنى «تىلىڭنى يىغمىساڭ، باش كېتىدۇ»
دېگىنى. مەن گېلىمنى كۆرسەتسەم، ئۇ يۈزىنى كۆرسەتتى.
بۇنداق قىلغىنى «گېلىڭنى يىغمىساڭ، يۈز كېتىدۇ» دېگىنى. مەن
ئاشۇ ھېكمەتلىك ئىككى سۆزنى شۇنچە پۇلغا سېتىۋالدىم، —
دەپتۇ پادىشاھ، ۋەزىر لام — جىم دېيەلمەپتۇ.
«تىلىڭنى يىغمىساڭ، باش كېتىدۇ. گېلىڭنى يىغمىساڭ، يۈز
كېتىدۇ» دېگەن سۆز شۇنىڭدىن قالغان ئىكەن^①.

ھېكمەت:

تىل ئادەمنى ھەم يۈكسەكلىككە ئېرىشتۈرىدۇ
ھەم پەسكويغا چۈشۈرىدۇ. تىلدىن ئادەم ئاشكارا
بولىدۇ. چۈنكى تىل ئارقىلىق ھەر قانداق ئادەمنىڭ
ئەسلى زاتىنى بىلىشكە بولىدۇ. سەن مەڭگۈلۈك
بولمىغان بۇ دۇنيادا تىلىڭ ئارقىلىقلا تەقدىرىڭنى
بەلگىلىيەلەيسەن.

① بەدىئىدىن ئېيتىپ بەرگەن، پازىل قادىر توپلىغان. «ئۈرۈمچى تېيانشان رايون خەلق
چۆچەكلىرى»، 1994 - يىلدىكى نەشرىدىن ئېلىندى.

ھەقىقىي مېھىر ئۆز كارامىتىنى كۆرسىتىدۇ

ئىككى كىشى بىر بالىنى «مېنىڭ بالام» دەپ تاللىشىپ
قايتۇ. ئاخىرى بۇ داۋا پادىشاھنىڭ ئالدىغا كەپتۇ. پادىشاھ
ئالدىدىمۇ ھەر ئىككىلىسى بۇ بالىنى «مېنىڭ بالام» دەپ چىڭ
تۇرۇپتۇ.

پادىشاھ جاللاتنى چاقىرىپتۇ — دە:

— بۇ بالىنى باشتىن — ئاياغقا قاپ ئوتتۇرىسىدىن ئىككى
پارچە قىلىپ، بۇ ئىككى كىشىگە بۆلۈپ بەرگىن! — دەپ
بۇيرۇق قىپتۇ.

بۇنى ئاڭلىغان دەۋاگەرنىڭ بىرى ئۆزىنى قويدىغان جاي
تاپالماي ئەتراپتىن پاناھ تىلەپ، كۆز ياشلىرىنى ئاققۇزۇپ تۇرۇپ:
— ئۇلۇغ پادىشاھى ئالەم، مەن بۇ بالىدىن كەچتىم، بالىنى
ئاشۇ كىشىگە بۇيرۇپ بەرگەيلا، — دەپ ئىلتىجا قىپتۇ.

پادىشاھ بالىنى «بالىدىن ۋاز كەچتىم» دېگەن مۇشۇ كىشى-
گە بۇيرۇپتۇ — دە، يەنە بىر دەۋاگەرنى زىندانغا مەھكۇم قىپتۇ.
بۇ ئىشتىن كېيىن ۋەزىرلەردىن بىرى پادىشاھتىن بۇنداق
ھۆكۈم قىلىشنىڭ سەۋەبىنى سورىغان ئىكەن، پادىشاھ:

— بالىنى ئىككى پارچە قىلىشقا ھۆكۈم قىلغىنىمدا، بالى-
نىڭ ھەقىقىي دادىسى دادىلىق مېھرىنى ئىپادىلىدى. بالىنىڭ

ئۆلۈپ كېتىشىگە چىدىيالمايدى، ئۇ بالىسىنىڭ ھايات قېلىشى ئۈچۈن بالىدىن كېچىشنى لايىق تاپتى. بۇ ھال راستچىللىق بىلەن يالغانچىلىقنىڭ دەلىلى بولۇپ قالدى. بۇ مېنىڭ ئاخىرقى ھۆكۈمۈمگە ئاساس بولدى، — دەپ جاۋاب بېرىپتۇ ①.

ھېكمەت:

دۇنيا مېھىر - مۇھەببەت بىلەن تولغان. شۇنداقلا مېھىر - مۇھەببەتكە خىيانەت قىلىدىغانلار بىلەنمۇ تولغان. كىشىدە ھەقىقىي مېھىر - مۇھەببەتلا بولىدىكەن، قايغۇ - ئەلەم ئۇنىڭدىن يىراق كېتىدۇ.

شەيتان بىلەن ئالدار

بىر كۈنى شەيتان بىلەن ئالدار كۈتۈپلۈن تېغىغا قاراپ بىللە سەپەرگە چىقىپتۇ. ئۇلار ئۇزۇن يول مېڭىپتۇ، ھېرىپتۇ، ئېچىپتۇ. ئاخىرى بىر تاغنىڭ باغرىدا دەم ئاپتۇ. قارىسا، بىر كالىك ئالتۇن تۇرغۇدەك. بۇ ئالتۇننى ھەر ئىككىسى تەڭلا كۆرۈپتۇ. شەيتان دەرھال ھېلىقى ئالتۇننى ئالماقچى بوپتۇ. ئالدار شەيتاننىڭ ئالدىنى توسۇپ مۇنداق دەپتۇ:

— بىزنىڭ قائىدىمىز بويىچە قىممەتلىك دۇنيا ئۇچرىسا، كىمنىڭ يېشى چوڭ بولسا شۇ ئالىدۇ. ئىككىمىزدىن قايسىمىزنىڭ يېشى چوڭ بولسا شۇ ئېلىشى كېرەك. شەيتان:

— مەن سېنىڭدىن چوڭ، — دەپتۇ. ئالدار:
— ياق، سېنىڭدىن مەن چوڭ، — دەپتۇ. مۇشۇنداق تاللىشىپ بىر پىكىرگە كېلىشەلمەپتۇ. ئاخىرى ئالدار شەيتاندىن:
— سەن قاچان تۇغۇلغان؟ — دەپ سوراپتۇ. شەيتان مۇنداق دەپتۇ:

— مەن تۇغۇلغاندا يەر قوشۇقتەك، ئاي ئوشۇقتەك، كۈن مۇشۇكتەك بار ئىدى.

بۇ گەپنى ئاڭلاپ ئالدار قۇلقىنى تۇتۇپ قاتتىق يىغلاشقا

① شېرىپ خۇشتار ئېيتىپ بەرگەن، نەجىمىدىم سىدىق توپلىغان. «ئۈرۈمچى تىيانشان رايون خەلق چۆچەكلىرى»، 1994 - يىلىدىكى ساندىن ئېلىندى.

باشلاپتۇ. شەپتان ئالداردىن:

— نېمىشقا يىغلايسەن؟ — دەپ سوراپتۇ. ئالدار:
— سەن دېگەن ئۇ چاغدا مېنىڭ ئىككىنچى ئوغلۇم ئۆلۈپ
كەتكەنتى. شۇ ئوغلۇم يادىمغا كېلىپ يىغلاۋاتىمەن. دېمەك،
سەن مېنىڭ شۇ ئىككىنچى ئوغلۇم بىلەن تەڭ ياشتا
ئىكەنسەن، — دەپتۇ. شەپتان بۇ گەپنى ئاڭلاپ ئۆزىنى
كىچىك ھېسابلاپتۇ — دە، غاڭ — پىڭ قىلالماپتۇ. ئالتۇنى
ئالدار ئېلىپ كېتىپتۇ^①.

① بۇسۇپ روزى ئېيتىپ بەرگەن، پازىل قادىر توپلىغان. «ئۈرۈمچى تېانشان رايون خەلق
چۆچەكلىرى»، 1994 - يىلدىكى نەشرىدىن ئېلىندى.

نەپسىڭگە قۇل بولما

بۇرۇنقى زاماندا، بىر يۇرتتا تۇرسۇن ئىسىملىك بىر قويچى
ئۆتكەن بولۇپ، ئۇ شۇ يۇرتتىكى مامۇت ئىسىملىك بىر زالىم
باينىڭ قوينى باقىدىكەن. تۇرسۇن شۇ يۇرتتىكى بىر كەمبەغەل-
نىڭ ئالمىخان ئىسىملىك قىزىنى ياخشى كۆرىدىكەن. ئالمىخان
چىرايلىق، ئىشچان قىز ئىكەن. ئۇ ھەر كۈنى تۇرسۇن قوي
باققان جايغا بېرىپ ئۇنىڭغا قارىشىپ بېرىدىكەن.
بىر كۈنى ئۇلار مۇنداق مەسلىھەتلىشىپتۇ: تۇرسۇن باشقا
شەھەرگە بېرىپ پۇل تېپىپ كېلىپ، ئاندىن ئىككىسى توي
قىلماقچى بولسۇن. تۇرسۇن ئەتىسى سەھەر سەپەرگە چىقىپتۇ.
مامۇت باي تۇرسۇننىڭ كەتكەنلىكىنى ئاڭلاپ ئالمىخانغا ئەلچى
ئەۋەتىپتۇ. ئالمىخاننىڭ دادىسى بۇنىڭغا قوشۇلماپتۇ. تۇرسۇن بىر
كۈنى بىر چۆل باياۋاندا كېتىۋاتسا ئالدىدىن ئاپئاق ساقاللىق،
ھاسا تايانغان بىر كىشى چىقىپ كەپتۇ ۋە ئۇنىڭدىن بىر ئاز نان
بېرىشنى سوراپتۇ.

تۇرسۇن بوۋايغا بىر نان بېرىپتۇ. بوۋاي ناننى يەپ بولۇپ
يەنە سورىغانىكەن، يېنىدىكى ناننىڭ ھەممىسىنى بېرىۋېتىپتۇ.
بوۋاي ناننى يەپ بولۇپ ئۇنىڭدىن سۇ ئەكىلىپ بېرىشنى

سورغانىكەن، تۇرسۇن بوۋاينىڭ چۆگۈننى ئېلىپ سۇنىڭ يى-
راقلىقىغا قارىماي بىر چۆگۈن سۇ ئەكىلىپ بېرىپتۇ. بوۋاي
سۇنى ئىچىپ بولۇپ يەنە ئەكىلىپ بېرىشنى سورغانىكەن، ئۇ
ئېرىنمەي يەنە مېڭىپتۇ. بوۋاي ئەمدى ئۇنى توختىتىپ:
— بالام، بولدى ئەكەلمە، ئەگەر بىر نەرسە لازىم بولسا
مۇشۇ چۆگۈنگە «قاينا چۆگۈن، قاينا» دېسەڭ سورىغان نەرسەڭ-
نى بېرىدۇ، — دەپتۇ — دە، كۆزدىن غايىپ بوپتۇ. تۇرسۇن
رەھمەت ئېيتىپ يۇرتىغا قايتىپ كېتىپتۇ.

ئۇ چۆگۈندىن بىر كەتمەن، بىر ھارۋا سورايتۇ. خاسىيەت-
لىك چۆگۈن تۇرسۇننىڭ سورىغانلىرىنى بېرىپتۇ. ئۇنىڭ خاس-
يەتلىك چۆگۈن ئېلىپ كەلگەنلىكىنى كۆرگەن باي چۆگۈننى
كۆك ئېتىغا تېگىشمەكچى بوپتۇ. باي چۆگۈننى ئۆزىنىڭ كۆك
ئېتىغا مەجبۇرىي تېگىشىپ، ئۆيگە قايتىپ كەپتۇ — دە، ئىشك،
تۈڭلۈكنى مەھكەم ئېتىپ، چۆگۈندىن ئالتۇن — كۈمۈش سوراپ-
تۇ. شۇئان چۆگۈننىڭ ئىچىدىن بىر توپ ھەرە چىقىپ باينى
چېقىپ ئۆلتۈرۈپتۇ. شۇنداق قىلىپ چۆگۈن يەنە تۇرسۇنغا قايتۇ.
تۇرسۇن چۆگۈننى ئەھلى — جامائەت ئۈچۈن ئىشلىتىپتۇ. كېيىن
راسا پۇل تېپىپ ئالمىخان بىلەن بەختلىك تۇرمۇش كەچۈرۈپتۇ^①.

ھېكمەت:

كىشىنىڭ نەپىسى شۇنداق دەھشەتكى، ئۇ بىرلا
قەھىرلىنىدىغان بولسا ئەسلىي ۋەسلىنى يوقىتىدۇ.

① زىياۋۇدۇن نۇر ئېيتىپ بەرگەن، يۈسۈپ روزى ئويلىغان. «كۇچا خەلق
چۆچەكلىرى»، 1993 - يىل نەشرى.

مۇبادا سەن ئۆز نەپسىڭنىلا كۆزلەپ، بىراۋغا ئېتىد-
بارسىز قارىساڭ غەپلەتتە قالسىەن. شۇنچا نەپسىڭ-
نىڭ كەينىگە كىرمە. ئۇنىڭ قۇلى بولۇپ قالما.
ئەگەر نەپسىڭنىڭ قۇلى بولۇپ قالدىكەنسىەن، ھا-
يات نىشانىڭدىن ئۈمىدىڭنى ئۈز.

ئارزۇيۇڭ ئەمەلىيەتچىل بولسۇن

بۇرۇن بىر يېزىدا بىر باي بىلەن بىر كەمبەغەل دېھقان بولغان ئىكەن. باي مال - دۇنياغا توپمايدىكەن، كەمبەغەل بولسا كۆرگەن كۈنىگە شۈكرى قىلىدىكەن. بىر كۈنى دېھقان تاغقا ئوتۇن كەسكىلى چىقىپتۇ. ئۇ ئەتراپقا قارىسا بىر تالمۇ ئوتۇن كۆرۈنمەپتۇ. تاغنىڭ چوققىسىغا قارايتىكەن، خىزىر كۆرۈ-
نۈپتۇ - دە، شۇ ھامان باش قويۇپ تەزىم قىلىپتۇ. خىزىر ئۇنىڭ سالىمىنى قوبۇل قىلىپ ئۇنىڭدىن:
— ھەي ئاجىز بەندە، ساڭا نېمە كېرەك؟ — دەپ سورايتۇ.

— ماڭا بىر ئېغىز ئۆي بىلەن ئازراق پۇل كېرەك، — دەپتۇ دېھقان. خىزىر ئۇنىڭغا ھەشەمەتلىك ساراي ۋە نۇرغۇنلىغان ئالتۇن ئاتا قىپتۇ. بۇنى ھېلىقى باي ئاڭلاپ قېلىپ، ئۇمۇ تاغقا بېرىپ خىزىرغا سالام قىپتۇ. خىزىر ئۇنىڭدىن:
— ساڭا نېمە كېرەك؟ — دەپ سورايتۇ.
باي:

— ئويلىنىپ باقسام بولامدۇ؟ — دەپتۇ.
— بولسۇن دەپتۇ خىزىر، — مەن سېنىڭ ئۈچ ئارزۇيۇڭنى ئەمەلگە ئاشۇرۇپ بېرىمەن، نېمىنى تىلىسەڭ بولسۇن.

باي ئۆيىگە قايتىپ كېلىۋېتىپ نېمە تىلەش توغرىلۇق ئويلىنىۋاتقاندا، بىر قاغا ئۇچۇپ كېلىپ قاقىلداپتۇ. قاغىدىن بىزار بولغان باي، ئىلاھىم مۇشۇ يەردىلا جېنىڭنى ئالسا بولمامدۇ، دەپ قاغىنى تىللاپتۇ. قاغا شۇ ھامان پالاقشىغان پېتى يەرگە چۈشۈپ ئۆلۈپتۇ. بۇنى كۆرگەن باي، ھەي، بىر ئارزۇدىن قۇرۇق قالدىم، دەپ ئويلاپتۇ. ئۇ ئۆيىگە قايتىپ كەلگەندىن كېيىن تامىقىنىمۇ يېمەي كوچىغا چىقىپ بىر تاشنىڭ ئۈستىدە ئولتۇرۇپتۇ. شۇنداق ئولتۇرسا مالىيى كېلىپ:

— ۋاي بېگىم، ئاغىچام قىچقىرىدۇ، — دەپتۇ. بۇنى ئاڭلاپ تېخىمۇ جىلە بولغان باي:
— كىرىپ دەپ قوي، ئىشى بولسا ئاخشاملىققا دېسۇن، — دەپتۇ. مالاي كىرىپ كېتىپ، ئاغىچام چىقىپ:
— ۋاي قوپسىلا، مۇھىم ئىش بار ئىدى، — دەپتۇ. بۇ گەپ بايغا خۇش ياقماي تاشقا چاپلىشىپ قالسام دېگەن خىيال بىلەن ئورنىدىن تۇرماقچى بوپتىكەن، قوپالماپتۇ. بۇنى كۆرگەن خېنىم:

— ۋاي نېمە بولدىلا؟ — دەپ سورايتىكەن، باي بولغان ئىشنىڭ ھەممىسىنى سۆزلەپ بېرىپتۇ. خېنىم بۇنى ئاڭلاپ:
— ئەڭ ئاخىرىدا قالغان بىردىنبىر ئارزۇلۇرىنى شۇ تاشتىن ئاجرىتىۋېتىشنى تىلەش، — دەپتۇ. باي خىزىردىن شۇنى تىلەپ تاشتىن ئاجراپتۇ. شۇنداق قىلىپ باينىڭ ئۈچ ئارزۇسى بەربات بوپتۇ ①.

① جامال راشى ئېيتىپ بەرگەن، نۇرئىسا ھاشىم توپلىمىغان. «كۈچا خەلق چۆچەكلىرى»، 1993 - يىل نەشرى.

ھېكمەت:

ئىنسان ئارزۇ - ئۈمىدىسىز ياشمايدۇ. ھەر-
قانداق ئىنساننىڭ ئارزۇسى بولىدۇ. ئەمما ئۇ ئار-
زۇسى ئۆز ئەھۋالىغا مۇناسىپ بولسا ئەمەلگە ئاشىد-
دۇ. ئۇنداق بولمىغاندا ئارزۇ ئەكسىچە ئۈنۈم بېرىد-
دۇ.

ئۆزۈڭنى دەڭسەپ ئىش كۆر

بۇرۇنقى زاماندا بىر پالۋان بولغانىكەن. ئۇ بىر قولىدا
تاغنى كۆتۈرۈپ، پىرقىرىتىپ ئوينايدىكەن. ئۆزگە ئەللەردىن بۇ
يەرگە كەلگەن پالۋانلار ئۇنىڭ كۈچتۈڭگۈرلىكىنى كۆرۈپ، ئا-
زىنى كاماردەك ئېچىشىپ ھەيرانۇ - ھەس بولۇپ كېتىشىپ
قالدىكەن.

كۈنلەرنىڭ بىرىدە بۇ پالۋان، ئەگەر يەرنىڭ تۇتىدىغان
تۇتقۇچى بولسا، يەرنى بىر پىرقىرىتىپ چۆگىلىتۈۋەتكەن بولات-
تىم، دەپتۇ. بۇ گەپ يەتتە ئىقلىمغا يېتىپتۇ. ئۇنىڭ بۇ گېپىنى
ئاڭلىغان نۇرغۇنلىغان پالۋانلار، قويە، بۇنداق ئىشنى، دۇنيادا
ئۇنداق كۈچلۈك پالۋان تۇرغان يەردە بىزگە پالۋانلىق قىلىشنى
كىم قويۇپتۇ، دېيىشىپ ئۆزلىرىنىڭ پالۋانلىقىدىن ۋاز كېچىشىپتۇ.
ھېلىقى كۈچلۈك پالۋان ئۆز - ئۆزىدىن مەغرۇرلىنىپ بارغانسېرى
ھارامزادىلىشىپ كېتىپتۇ.

ئۇ پادىشاھنىمۇ قورقۇتۇپ، ساياھەتكە چىققاندا پادىشاھنىڭ
قىزىنى بىرگە ئېلىپ چىقىدىغان بولۇۋاپتۇ.

كۈنلەرنىڭ بىرىدە، ئۇ ساياھەتتىن قايتىپ تاغ باغرىدا
كېتىۋاتسا، ئاق ساقاللىق بىر ئادەمنىڭ يەردىكى بىر كىچىك
ساندۇقىنى ئېتىنىڭ ئالدىغا ئالاي تۇرغانلىقىنى كۆرۈپ قاپتۇ.
ھېلىقى بوۋاي يېنىغا كەلگەن پالۋانغا:

— بالام، ساڭا دۇئا قىلاي، ماۋۇ ساندۇقنى ئالدىغا ئېلىپ بەرگىن، — دەپ ئىلتىماس قىلىپتۇ. پالۋان بىر ھىجىيىپ قويۇپتۇ — دە، ساندۇقنى ئىككى بارمىقى بىلەن قىسىپ كۆتۈر- مەكچى بولۇپتۇ. لېكىن قانچە قىلىسىمۇ كۆتۈرەلمەپتۇ. بىر قولى بىلەن كۆتۈرۈپ بېقىپتۇ، كۆتۈرەلمەپتۇ. ئاندىن ئىككى قولى بىلەن كۆتۈرۈپ بېقىپتۇ، يەنىلا كۆتۈرەلمەپتۇ. ئۇ يېرىم كۈن ھەپىلىشىپ، ھەممە ھۈنرىنى ئىشقا سالغان بولسىمۇ، ھېلىقى كىچىك ساندۇقنى ئورنىدىن سىدىرلىتالماپتۇ. شۇ چاغدا ھېلىقى بوۋاي:

— ھەي بالام، سەن پالۋان ئىدىڭغۇ؟ نېمەگە ئىشىنىپ چوڭچىلىق قىلغانسەن؟ چاشقانغىمۇ كۈچى يەتمەيدىغان قارا قۇش بول! — دەپ دۇئا قىپتۇ. دۇئا قىلىپلا كۆزدىن غايىب بوپتۇ. ھېلىقى پالۋان قارا قۇشقا ئايلىنىپ قاپتۇ. شۇڭا قارا قۇشنىڭ چاشقاندىن باشقا ھېچقانداق نەرسىگە كۈچى يەتمەيدىكەن^①.

ھېكمەت:

ئۆزىگە تەمەننا قويۇپ، ئۆزگىلەرنى كۆزگە ئىلماسلىق ياخشى ئىش ئەمەس. سەن ئۆزۈڭدە مانا مۇشۇنداق ناچار ئادەتلەرنىڭ بىخلىنىشىغا ئورۇن بەرسەڭ، ئۇ بىخ تېزلا كۆكلەپ سېنى ھېچنەرسىد- گە ئەرزىمەيدىغان كېرەكسىزلىك قاتارىغا قوشۇپ قويدۇ.

① ئوسمان ھوشۇر ئېيتىپ بەرگەن، ئاسكۇل تۇراپ توپلىغان. «كۆچا خەلق چۆچەكلى- رى»، 1993 - يىلى نەشرى.

ئاچكۆزلۈك سېنى ھالاك قىلىدۇ

بۇرۇنقى زاماندا بىر بوۋاي بولۇپ، ئۇنىڭ ئۈچ ئوغلى بار ئىكەن. بوۋاي ئالەمدىن ئۆتكەندىن كېيىن، ئوغۇللىرى مىراسنى بۆلۈشۈش دەۋاسىدا ئۇرۇشۇپ قاپتۇ ۋە كەنجى ئوغۇلنى ئۆيىدىن ھەيدەپ چىقىرىپتۇ.

كەنجى ئوغۇل بېشى قايغان، پۇتى تايغان تەرەپكە يول ئاپتۇ. بىر يەرگە كەلسە بىر چىنار تۇرغۇدەك. بالا بۇ چىنارنىڭ تۈۋىدە بىر دەم ئارام ئالماقچى بولۇپ ئولتۇرۇپتۇ. بىر چاغدا كەنجى ئوغۇلنىڭ ئالدىغا بىر دېۋە پەيدا بوپتۇ. بالا قورقۇپ كېتىپتۇ ۋە ئۆزىنى خۇشال تۇتۇشقا باشلاپتۇ. دېۋە بالىنى كۆرۈپ كۈلۈپتۇ. بالا دېۋىگە:

— سەن نېمىشقا كۈلسەن؟ — دەپ سوراپتۇ. دېۋە بولسا:

— مەن ھېچقاچان سەندەك تەييار كەلگەن غەنىمەتكە ئۇچراپ قالمايغىنىم. مېنىڭ قورسىقىم بەك ئېچىپ كەتتى، شۇڭا سېنى كۆرۈپ كۈلۈۋاتىمەن، — دەپتۇ. شۇ چاغدا بالا كۈلۈپتۇ. دېۋە بالىدىن:

— سەن نېمىشقا كۈلسەن؟ — دەپ سوراپتۇ.

— مەن ئۇ دۇنيادىن كەلدىم، مېنى خۇدا ئەۋەتتى. ۋە يىلۇن

دوزاخنىڭ بىر تۈۋرۈكى ئۆرۈلۈپ كەتكەنىدى، شۇڭا سېنى كۆرۈپ كۈلۈۋاتىمەن، — دەپتۇ بالا. دىۋە «خۇدا ئەۋەتتى» دېگەن گەپنى ئاڭلاپ قورقۇپ كېتىپتۇ ۋە بالغا مۇنداق دەپتۇ: — مېنى قويۇپ بەرگىن، مەن ساڭا بىر تۈلۈم ئالتۇن بېرەي.

— ياق، بىر تۈلۈم ئالتۇننى دەپ سېنىڭدىن ۋاز كېچىپ ۋە يىلۇن دوزاخنىڭ تۈۋرۈكىگە باب كېلىدىغان نەرسىنى نەدىن ئىزدەي، — دەپتۇ بالا. دىۋە: — ئەمەس مەن ساڭا ئىككى تۈلۈم ئالتۇن بېرەي، مېنى قويۇپ بەرگىن، — دەپتۇ.

— بوپتۇ، ئەمەس مەن سېنى قويۇپ بېرەي. سەن ھېلىقى ئىككى تۈلۈم ئالتۇننى چىنارنىڭ تۈۋىگە كۆمۈپ قوي، — دەپتۇ. دىۋە ئىككى تۈلۈم ئالتۇننى كۆتۈرۈپ چىنارنىڭ تۈۋىگە كۆمۈپ قويۇپتۇ. دىۋە قۇتۇلغىنىغا خۇشال بولۇپ قېچىپتۇ. شۇ ئارىلىقتا يەنە بىر دىۋە ئۇچراپتۇ.

— سەن نېمىشقا مۇشۇنداق قورقۇپ كەتتىڭ، — دەپتۇ ھېلىقى دىۋە.

— سەن سورىما، مەن دېمەي، — دەپتۇ دىۋە. ھېلىقى بالا ئىككى تۈلۈم ئالتۇننى ئېلىپ ئۆيىگە قايتىپتۇ. ئاكىلىرى كەنجى ئوغۇلنىڭ باي بولۇپ كەتكەنلىكىنى كۆرۈپ: — بۇ ئالتۇننى نەدىن تاپتىڭ، — دەپ سوراپتۇ.

— ئاۋۋ كۆرۈنگەن يەردە بىر چىنار بار، شۇ يەردىن ئەكەلدىم، سىلەرمۇ ئاشۇ يەردىكى ئالتۇنلاردىن ئېلىپ كەلسەڭلار بېيىپ كېتىسىلەر، — دەپتۇ كەنجى ئوغۇل. ئاكىلىرى دەرھال

يول ئاپتۇ. ھېلىقى چىنارنىڭ تۈۋىگە كېلىپ ئولتۇرۇپتۇ. بىر دەم بولغاندا بىر دىۋە كېلىپ ھېلىقى ئاكىلىرىنى يەۋىتىپتۇ. شۇنىڭ بىلەن كەنجى ئوغۇل باياشات تۇرمۇش كەچۈرۈپتۇ^①.

ھېكمەت:

بارغا قانائەت قىلىپ، ئۇنىڭدىن تەڭ بەھرىمەن بولغاندا باياشادلىق بولىدۇ. ئەگەردە ئۆز كۆمىچىگىلا چوغ تارتىدىغان ھالەتنى ئۆزۈڭگە يۇقتۇرۇۋالساڭ، ھېكايەتتىكى ئاچكۆز ئاكىلاردەك، ئەجەل ئالدىغا ئۆز ئىختىيارىڭ بىلەن بېرىپ قالىسەن.

① ئوسمان ھەسەن ئېيتىپ بەرگەن، مۇكەررەم ئەمەت توپلىغان. «كۇچا خەلق چۆچەكلىرى»، 1993 - يىلى نەشرى.

قىلدەك سەۋەنلىك پىلدەك ئاقسۆت كەلتۈرەر

بۇرۇننىڭ بۇرۇنىدا بىر پادىشاھ ئۆتكەن ئىكەن. ئۇ تەقۋادار ھەم ئادىل ئىكەن. ھەر خىل ھايۋانات ۋە قۇشلارنىڭ تىلىنى بىلىدىكەن. شۇڭا ئۇنىڭغا ئادەم، ھايۋانات ۋە قۇشلارمۇ چوقۇندىكەن. خەلق پادىشاھنى ناھايىتى ياخشى كۆرىدىكەن. شۇڭا ئۇلار ھەرقانداق ۋاقىتتا پادىشاھنىڭ ئالدىغا كىرىپ دەرد - ئەھۋالنى تولۇق ئېيتالايدىكەن. شۇنداق بولغاچقا پادىشاھنىڭ ئارام ئالغۇدەكمۇ ۋاقتى يوق ئىكەن. كۈنلەرنىڭ بىرىدە پادىشاھ ساياھەتكە چىقىپ ئارام ئالماقچى بولۇپتۇ. پادىشاھ ئۆزىگە كىملىرىنىڭ ھەمراھ بولۇپ بارىدىغانلىقىنى سورىغا. ئىكەن. پۈتۈن ۋەزىرلەر، جامائەت، ھەتتا قۇشلارمۇ ھەمراھ بولۇپ بىرگە بارىدىغانلىقىنى ئېيتىپتۇ. پادىشاھ ساياھەتكە ماڭغاندا چۆل - جەزىرە بىلەن ماڭىدىغانلىقىنى دەپتۇ. ۋەزىرلەر بولسا شەھەر ۋە مەھەللە بىلەن مېڭىپ تېخىمۇ كۆپ خەلق بىلەن پادىشاھنىڭ كۆرۈشۈشىنى ئۈمىد قىپتۇ. پادىشاھ بۇ تەكلىپنى رەت قىپتۇ ۋە ئېيىقنىڭ ئۆزىگە ھەمراھ بولۇپ بىللە مېڭىش تەلپىنى قوبۇل قىلغانلىقىنى جاكارلاپتۇ. شۇنداق قىلىپ پادىشاھ ئېيىقنىڭ ھەمراھلىقىدا ساياھەتكە مېڭىپتۇ. خەلقلەر بولسا: «ئې-

يىق دېگەن تەرسا نەرسە، پادىشاھقا زىيان - زەخمەت يەتكۈزۈپ قويالمىكەن» دەپ ئەنسىرىشىپتۇ. پادىشاھ تومۇز ئىسسىقتا ئېيىق بىلەن چۆل كېزىپ ئۈچ كۈن مېڭىپتۇ. ئاخىرى بىر بۇلاقنىڭ قېشىغا كەپتۇ. پادىشاھ بۇلاق بويىدىكى دەرەخنىڭ تۈۋىگە كېلىپ سايىداپ ئولتۇرۇپ ئۈگىدەپ قاپتۇ. ئېيىق ئوۋ ئوۋلاپ قورسىقىنى تويغۇزۇپ پادىشاھنىڭ قېشىغا كەپتۇ. ئېيىق پادىشاھنىڭ يۈزىگە بىر قانچە چىۋىن ئولشىپ، پادىشاھنى ئۇخلاپتىغانلىقىنى كۆرۈپتۇ. ئېيىقنىڭ چىۋىنىگە ناھايىتى ئاچچىقى كەپتۇ - دە، يوغان بىر تاشنى كۆتۈرۈپ كېلىپ پادىشاھنىڭ يۈزىگە قونغان چىۋىنگە بىر ئۇرغان ئىكەن. چىۋىن ئۇچۇپ كېتىپ پادىشاھ شۇ زامان ئۆلۈپتۇ. پادىشاھنىڭ ئاممىدىن ئايرىلىپ چىقىپ، ئەقىلسىز ئېيىقنىڭ قولىدا ئۆلگەنلىكىگە خەلق قاتتىق ئېچىنىپتۇ^①.

ھېكەت:

سەن مۇناسىۋەتلىشىدىغان ئوبىيكتىنى ھەقىدە قىي كۆزەتمىسەڭ، ئۇ ساغنا ياخشى ئىش قىلىپ بېرىمەن دەپ، تاسادىپى ۋە قەلەرنى كەلتۈرۈپ چىقىرىشى مۇمكىن. شۇڭا سەن مەيلى قانداق ئىش بولۇشىدىن قەتئىينەزەر ئەتراپىڭدىكىلەرنى ئوبدان تاللا. ئۇلار سېنىڭ غەلبەڭگە ۋە ياكى مەغلۇبىيەدىڭىڭگە سەۋەب بولىدۇ.

① مەجمۇئە ئەيسا ئېيتىپ بەرگەن، قۇربان ياسىن توپلىغان. «كۈچا خەلق چۆچەكلىرى»، 1993 - يىل نەشرى.

دورامچى مايمۇنچاق

بۇرۇنقى زاماندا، يىراق تاغنىڭ كەينىدە بىر بوۋاي ياشاي-
دىكەن، بوۋاي ئاز بىر پارچە يېرى بىلەن جان باقىدىكەن. ئۇ
يەرگە يازدا ئاش تېرىپ، قىشتا يەيدىكەن. بوۋاينىڭ بىر تۈپ
ئالما دەرىخى بار بولۇپ، ياز كۈنلىرى شۇ دەرمەختكى ئالمنى
يەپ كۈن ئۆتكۈزىدىكەن، ئۇنىڭدىن باشقا ھېچنەرسىسى يوق
ئىكەن. بوۋاينىڭ ئالمىسى كۈندە بىر تال چۈشىدىكەن، ھەمدە
شۇ بىر تالنى يەيدىكەن.

كۈنلەرنىڭ بىرىدە بوۋاي كەپسىدىن چىقىپ قارسا، يەرگە
چۈشكەن ئالمىسى يوق تۇرغۇدەك. بوۋاي مۆكۈنۈپ قاراپ تۇرسا
بىر مايمۇنچاقنىڭ ئالمنى ئېلىپ قاچقانلىقىنى كۆرۈپتۇ. بوۋاي
دەررۇ ئارقىسىدىن قوغلاپ بارسا، مايمۇنچاق يۈگۈرۈپ بېرىپ
بىر قورام تاشنىڭ ئۈستىگە چىقىپ ئولتۇرۇپ ئىشتىھا بىلەن
ئالمنى غەمسىز يەپ ئولتۇرۇپتۇ. بوۋاينىڭ سەل ئاچچىقى كې-
لىپ: «خەپ توختاپ تۇر» دەپ جۈنۈپتۇ. بوۋاي ئاخىرى بىر
چارە ئىزدەپ مايمۇننى تۇتماقچى بوپتۇ.

شۇنىڭ بىلەن ئەتىسى ئەتگەن ئورنىدىن تۇرۇپ، ۋاقتىنى
توغرا مۆلچەرلەپ، كۈن دەل چۈش بولغاندا پىنھان جايدا قاراپ
تۇرسا، ئالمىغا ئۆلگىنىپ قالغان مايمۇنچاق يىراقتا بىردە ئالمىغا،

بىردە بوۋايغا قاراپ تۇرغۇدەك. بوۋاي ئەمدى ئۆزىنىڭ تاپقان
چارىسى بويىچە، مايمۇنچاققا كۆرسىتىپ تۇرۇپ، كېسىۋېتىلگەن
ياغاچنىڭ ئۈستىگە كېلىپ ئولتۇرۇپتۇ. ئاندىن كۆتۈرۈپ چىققان
جامدىكى سۇنى ئولتۇرغان يېرىگە سۈرۈپتۇ ۋە ياغاچنىڭ ئۈستىدە
ئولتۇرۇپ سۇنى كۆزىگە سۈرتۈپ جىمىدە ئاپتاپقا قاقلىنىپ
ئولتۇرۇپتۇ. بىر چاغ بولغاندا ئورنىدىن تۇرۇپ يەنە بىر جامدىكى
ئېرىتىپ قويغان يار يېلىمنى قويۇپ قويۇپ كەپسىگە كىرىپ
كېتىپتۇ. بۇنى كۆرگەن دورامچى مايمۇنچاق كېلىپلا بوۋاي
قىلغان ئۇسۇلدا يار يېلىمنى ئالدى بىلەن ئولتۇرغان يېرىگە،
ئاندىن كۆزىگە سۈرۈپ بوۋاينىڭ قىياپىتىدە ئاپتاپقا قاقلىنىپ
ئولتۇرۇپتۇ. بىردەمدىن كېيىن كۆزىنى ئاچسا ئاچالمىپتۇ. ئورنى-
دىن قوپسا قوپالمىپتۇ. شۇنىڭ بىلەن ئاخىرى دورامچى مايمۇن-
چاق بوۋاينىڭ قولغا چۈشۈپتۇ^①.

① ئىمىن مۇسەن ئېيتىپ بەرگەن، تۇنياز ئىمىن توپلىغان. «كۆچۈ خەلىق چۆ-
چەكلىرى»، 1993 - يىل نەشرى.

ھەممىنى تولۇق ئۆگىنىۋالدىم دېمە

بۇرۇننىڭ بۇرۇنىسىدا، بىر گۈزەل ئورمانلىقتا نۇرغۇن ھايۋانلار ياشايدىكەن. ئۇلارنىڭ ئىچىدە مۈشۈك بىلەن يولۋاس ئىناق دوستلاردىن ئىكەن. بىر كۈنى ئۇلار ئوۋغا چىقىپتۇ. ئۇ چاغلاردا يولۋاس ھېچقانداق كارامەتلەرنى بىلمەيدىكەن، مۈشۈك بولسا بەكمۇ چىۋەر ئىكەن. شۇنداق بولغانلىقتىن ئوۋ ئوۋلاشتا يولۋاس ھەرگىزمۇ مۈشۈككە تەڭ كېلەلمەپتۇ. يولۋاس بىر ئوۋنى ئوۋلىغىچە مۈشۈك ئون ئوۋنى ئوۋلايدىكەن. شۇڭا يولۋاس مۈشۈكتىن ئۆزىگە ماھارەت ئۆگىتىپ قويۇشنى، ئۆزىنى شاگىرت قىلىۋېلىشنى ئۆتۈنۈپتۇ. مۈشۈك ئۇنىڭ تەلىپىنى دوستانىلىك بىلەن قوبۇل قىپتۇ ھەمدە ھەر خىل ماھارەتلەرنى، ئوۋ ئوۋلاشنى، دۈشمەنلەرگە تاقابىل تۇرۇشنى ئۆگىتىپتۇ. يولۋاس كۆڭۈل قويۇپ ئىخلاسمەنلىك بىلەن ئۆگەنگەچكە تېزلا كامالەتكە يېتىپ، مۈشۈكتىن قېلىشمايدىغان بولۇپ قاپتۇ.

كۈنلەر ئۆتۈپ، بىر كۈنى يولۋاس ئۆزىچە بۇ كىچىككىنە بىر نەرسە ماڭا قانداقمۇ ئۇستازلىققا مۇۋاپىق كېلىدۇ، ئەمدى مەن ئۇنىڭ ھەممە ماھارىتىنى ئۆگىنىۋالدىم، ئۇنى يوقاتمىسام ھېساب ئەمەس، دەپ ئويلاپ نىيىتىنى بۇزۇپتۇ.

بىر كۈنى ئۇ مۈشۈك بىلەن ئۇچرىشىپ قاپتۇ، يولۋاس

ئەتەي مۈشۈك بىلەن جېدەللىشىپ تەپ تارتماستىن مۈشۈككە ئېتىلىپتۇ. يولۋاسنىڭ يامان نىيىتىنى بۇرۇندىنلا تۇيۇپ يۈرگەن مۈشۈك چاققانلىق بىلەن يۈگۈرۈپ بېرىپ بىر دەرەخكە چىقىۋاپتۇ. تۇ. يولۋاسنىڭ يامان نىيىتى ئىشقا ئاشماپتۇ. مۈشۈكنىڭ ھەممە ماھارەتلىرىنى ئۆگىنىۋالدىم دەپ چۆچۈرىنى خام ساناپ يۈرگەن يولۋاس، مۈشۈكنىڭ ئۆزىگە دەرەخكە چىقىش ماھارىتىنى ئۆگەتتى. مىگەنلىكىنى كېچىكىپ بىلىپتۇ. مۈشۈكمۇ يامان كۈنلەرنىڭ كېلىپ قېلىشىنى بىلىپ ئۇنىڭغا دەرەخكە چىقىش ماھارىتىنى ئۆگەتمىگەنكەن. يولۋاس مۈشۈكنىڭ ئۆگەتكەن كارامەتلىرى ئارقىلىق ھايۋانلارغا پادىشاھ بولۇپ ياشاپ كەپتۇ. ئەمما ئۇ ئۆزىنىڭ قارا نىيەتلىكى تۈپەيلىدىن تا ھازىرغىچە دەرەخكە چىقىشنى بىلمەيدىكەن^①.

ھېكمەت:

بىلىم - ماھارەتنىڭ تۈرى چەكسىز، ھېچكىم ئۇنى تولۇق ئىگىلەپ بولغان ئەمەس. چۈنكى قانچە ئۆگەنگەنسېرى بىلمەيدىغىنىڭنىڭ شۇنچە كۆپلۈكىنى چۈشىنىسەن. شۇڭا سەن مەيلى قايسى ئىلىم - نى ئۆگەن ئالدىراپلا «ۋايىغا يەتكۈزدۈم» دەپ قاردىما. ئەگەر شۇنداق قىلىدىغان بولساڭ ھېكايەتتىكى يولۋاس كەبى ئاقىۋەتكە قالمىسەن.

① نىياز كېرەم ئېيتىپ بەرگەن، تۇرسۇن نىياز توپلىغان. «كۈچا خەلق چۆچەكلىرى»، 1993 - يىلى نەشرى.

ھەر كىم قىلسا ئۆزىگە قىلار

بۇرۇنقى زاماندا بىر ئادەم بار ئىكەن. ئۇ ئادەمنىڭ ئەتىۋار-لىق بىر ئوغلى بولۇپ، ئاتا - ئانا ئوغلىنى بەكمۇ ئەتىۋارلاپ باقىدىكەن. كۈنلەردىن بىر كۈنى بالىنىڭ دادىسى قېرىپ كۆزى قارىغۇ بولۇپ قاپتۇ. بالىسى دادىسىنى بېقىپ يۈرۈپ نىيىتى بۇزۇلۇپ «دادام ماڭا يۈك بولۇپ قالغۇدەك، مەن ئۇنى بېقىپ يۈرسەم ئۆزۈمنىڭ جېنىنى باقالمىغۇدەكمەن» دەپ ئويلاپ دادىسىنى يوقىتىشنىڭ ئامالىنى ئىزدەپتۇ. كۈنلەر، ئايلار ئۆتۈپ بالا چەت - ياقىدىكى بىر بۇلاقنى تېپىپتۇ. ئۇ دادىسىنى ئالداپ يۈرۈپ بۇلاق بېشىغا ئاپىرىپ بۇلاققا تاشلىۋېتىپ قايتىپ كەپتۇ. ئۇ دادىسىدىن ئاپىرىلىپ ئىش - ئوقەت قىلىپ يۈرۈپ، ئاخىرى ئۆي - ئوچاقلىق بولۇپ، ئايالى بىلەن ناھايىتى ياخشى ئۆتۈپ بىر پەرزەنت كۆرۈپتۇ. ئۇ بالىنىڭ ئىسمى قاندىر ئىكەن. ئۇلارمۇ بالىنى ناھايىتى ئەتىۋارلاپ بېقىپ چوڭ قىپتۇ. بالىسى يىللارنىڭ ئۆتۈشى بىلەن چوڭ بىر يىگىتكە ئايلىنىپتۇ. دادىسىمۇ قېرىپ كۆزى كۆرمەس بولۇپ قاپتۇ. بالىسى دادىسىنىڭ ئۆزىگە يۈك بولۇپ قېلىشىنى ئويلاپ، ئاخىرى ئۇنى يوقىتىش نىيىتىگە كەپتۇ - دە، دادىسىنى بىر كۈنى ھېلىقى بۇلاقنىڭ قېشىغا ئاپىرىپ تاشلىماقچى بوپتۇ. دادىسى بۇ ئىشنى تۇيۇپ قاپتۇ، ئۇ

بالىسىغا:

— بالام مەن چوڭ داداڭنى مۇشۇ يەرگە تاشلىغانىدىم، مېنى تېزىرەك تاشلىغىن! — دېگەن ئىكەن، بالىسى «مەن قېرىغاندىمۇ كۆزۈم كۆرمەس بولۇپ قالسا بالام مۇشۇنداق قىل-مىسۇن» دەپ ئويلاپ، دادىسىنى ئۆيىگە ياندۇرۇپ ئەكىتىپتۇ. دادىسىنىڭ كۆزىنى داۋالاپ ساقايتىپ، ئاخىرقى ئۆمرىگىچە ياخشى بېقىپتۇ^①.

ھېكمەت:

بۇ دۇنيادا ھېچكىمنىڭ ھەقىقىي ھېچكىشىدە قالمايدۇ. بولۇپمۇ ئاتا - ئانا ئەجرىنى يەردە قويمىدە. ساڭا، ئۇنىڭ ھالاۋىتىنى ۋارىسىڭدىن كۆرسەن. كۈنلەر «كالىنىڭ بېشىغا كەلگەن كۈن موزاينىڭ بېشىغىمۇ كېلەر» دەپ بىكار ئېيتىمىغان.

① دىلەيساھان سىدىق ئېيتىپ بەرگەن، رۇقىيە ياسىن خاتىرىلىگەن. «كۇچا خەلق چۆچەكلىرى»، 1993 - يىل نەشرى.

بۇرۇنقى زاماندا بىر ئادەم بولۇپ، ئۇنىڭ كۈنى ناھايىتى غۇربەتچىلىكتە ئۆتكەن ئىكەن. بۇ ئادەمنىڭ ئىككى ئوغلى بار ئىكەن. چوڭنىڭ ئىسمى خېلىل، كىچىكىنىڭ ئىسمى جېلىل ئىكەن. بۇ ئادەم كېسەل بولۇپ بىرنەچچە كۈندىن كېيىن ۋاپات بولۇپتۇ. بالىلار يىغلاپتۇ، قاقشاپتۇ. ئاخىرى بىر ئامال قىلىپ دادىسىنىڭ نەزىرىنى بېرىپتۇ.

بۇ بالىلار يەي دېسە نان، كېيەي دېسە كىيىم يوق. ئاخىرى بېلىقچىلىق قىلىشقا باشلاپتۇ. بالىلارنىڭ چوڭى دادىسىنىڭ ۋە-سىپىتى بويىچە ئۇكىسىنى ئوبدان بېقىپتۇ. ئۇ بېلىقنىڭ بېشىنى ئۆزى يەپ قالغىنىنى ئۇكىسى جېلىلغا بېرىدىكەن. بۇنداق قىل-ۋەرگەندىن كېيىن ئۇكىسى گۇمانلىنىپ: ئاكام دائىم ماڭا بېلىق-نىڭ بېشىنى بەرمەي ئاخىرىنى بېرىدۇ، دەپ ئويلاپ، ئاكىسىنى يوقتىپ ئۆزى بېلىقنىڭ بېشىنى ئوڭچە يېمەكچى بولۇپتۇ ۋە بىر كۈنى ئاكىسىغا:

— دەريا بويىغا بېرىپ بېلىق تۇتۇپ كېلەيلى، — دەپتۇ. ئاكىسى ماقۇل بولۇپ دەريا بويىغا بېرىپتۇ ۋە تورنى يېيىپ سېلىپتۇ، بىر يوغان بېلىقنى سۈزۈپ ئېلىپ ئۇكىسىغا بېرىپتۇ. ئۇكىسى:

— ھەي ئاكا ئاۋۇ يەردە يوغان بىر بېلىق بار ئىكەن، — دەپتۇ. ئاكىسى:

— قېنى؟ — دەپ دەريا لېۋىگە بارغانىكەن، ئۇكىسى بىر ئىتتىرىپلا ئاكىسىنى سۇغا غەرق قىلىپتۇ ۋە بېلىقنى ئۆيگە ئاپىد-رىپ پاكىز تازىلاپ پىشۇرۇپ يېگەن ئىكەن، بېلىقنىڭ بېشى ناھايىتى ئاچچىق ھەم تەمسىز ئىكەنلىكىنى بىلىپتۇ ۋە دەريا بويىغا بېرىپ ئاكىسىنى چاقىرىپ يىغلاپتۇ. يىغلا - يىغلا ئاخىرى قۇشقاچقا ئايلىنىپ ئۇچۇپ كېتىپتۇ. رىۋايەت قىلىنىشىچە ئۇ قۇشقاچ يەنىلا دەريا بويىدا ئايلىنىپ يۈرۈپ ئاكىسىنى ئىزدەيدىكەن^①.



① موسان ھوشۇر ئېيتىپ بەرگەن، دىلپەر ھىست توپلىغان. «كۇچا خەلق چۆچەكلى-رى»، 1993 - يىلى نەشرى.

بۇرۇنقى زاماندا بىر دېھقان ئۆتكەن ئىكەن. ئۇ يازدا تېرىقچىلىق قىلىپ تاپقان ئاشلىقى بىلەن قىشنى ئۆتكۈزۈۋىدەن. ئۇ بىر قىشتا بىر ئۆيىنىڭ ھاۋاسىنى تەڭشەپ، چىلگە تېرىپتۇ. ئۇ چىلگىنى پادىشاھمۇ يېسۇن دەپ، پادىشاھقا سوۋغا قىپتۇ. پادىشاھ چىلگىنى كۆرۈپ دېھقانغا:

— قىشتا چىلگە تېرىش ئۇسۇلىنى سەن قانداق ئويلاپ تاپتىڭ؟ — دەپتۇ. دېھقان ئۇسۇلىنى بىر - بىرلەپ سۆزلەپ بېرىپتۇ. پادىشاھ:

بارىكاللا، — دەپتۇ، — چىلگىنىڭ بېشىنى پادىشاھ يېسە دەپ ئەكىردىڭمۇ؟ — دەپتۇ.

— ھەئە، — دەپ جاۋاب بېرىپتۇ دېھقان. پادىشاھ دېھقاننىڭ ئەكەلگەن چىلگىسىگە «ئۈچ بارىكاللا» بىلەن يولغا ساپتۇ. دېھقان بىر ئاشخانغا كىرىپ 10 مانتا بۇيرۇتۇپ، مانتىنى يەپ بولۇپ:

— ئاشپەز ئۇستام، مۇشۇ مانتا قاسقاندا پىشتىمۇ؟ — دەپتۇ.

— ھەئە، — دەپ جاۋاب بېرىپتۇ ئاشپەز.

— بارىكاللا، — دەپتۇ دېھقان. يەنە:

— مۇشۇ مانتىنى ئۆزلىرى ئەتلىمۇ؟ — دەپتۇ.

— ھەئە، — دەپتۇ ئاشپەز. دېھقان:

— ھە بەك ئوخشاپتۇ. بارىكاللا، — دەپ ئاشخاندىن چىقىپ كېتىپتۇ. بۇنى كۆرگەن ئاشپەزنىڭ ئاچچىقى كېلىپ:

— سېنىڭ قۇرۇق بارىكاللاڭنىڭ نېمە كېرىكى، ئۇنىڭغا 10 مانتا كەلمەيدۇ، — دەپ دېھقاننىڭ ياقىسىدىن سۆرەپ پادىشاھنىڭ ئالدىغا ئەكىلىپتۇ. ئاشپەز بولغان ئەھۋالنى سۆزلەپ بېرىپتۇ. دېھقان:

— سىلە باياتىن مېنىڭ چىلگەمنى ئۈچ بارىكاللا بىلەن ئالغان ئىدىلە، مەنمۇ ئۈچ بارىكاللا بىلەن 10 مانتىنىڭ پۇلىنى تۆلىمىدىم، — دەپتۇ.

پادىشاھ ناھايىتى خىجىل بولۇپ، مانتىنىڭ پۇلىنى تۆلەپ دېھقانغا ئايرىم ئىنئام بېرىپتۇ^①.

ھېكمەت:

سەن بىر ئۆمۈر ئەجىر سىڭدۈرگەن ئەمگە-كىڭىدىن راھەت كۆرمىسەڭ، ئۇ ھېچنېمىگە تەڭ ئەمەس. ئارىمىزدا شۇنداق كىشىلەر باركى، ئۇلار تىرىشىپ ئەمگەك قىلىدۇ. ئەمما ئەمگىكىنىڭ قەدىرىنى باشقىلارنىڭ باھاسىغا ئاساسەن ئۆلچەيدۇ. سەن ئەمگىكىڭگە ئالدى بىلەن ئۈزۈك باھا بەر. ئۆزۈڭگە ئەرزىسە باشقىلارغىمۇ ئەرزىدۇ. ھېكا-يەتتىكى دېھقان ئۆز ئەمگىكىنىڭ باشقىلار تەرىپىد-

① ئوسمان ھەسەن ئېيتىپ بەرگەن، ئەكبەر توپلىغان. «كۇچا خەلق چۆچەكلىرى»، 1993 - يىلى نەشرى.

دىن بەدەلسىز ئىگىلىنىپ كەتكەنلىكى ئۈچۈن قايمى-
غۇرماستىن، ئەقلىنى ئىشقا سېلىپ سىلىق يول
ئارقىلىق تېگىشلىك ھەققە ئېرىشتى. ئەگەر ئۇ بۇ
خىل ئۇسۇلنى قوللانماستىن، پادىشاھقا بىۋاسىتە
ھەق بېرىشنى ئېيتقان بولسا، ئوخشىمىغان ئاقىۋەت-
نىڭ كېلىپ چىقىشى مۇقەررەر ئىدى.

ئائىلە خۇشاللىقى تەڭ بەرپا قىلىنىدۇ

بۇرۇنقى زاماندا بىر چۈپ ئىناق ئاكا - ئۇكا ئۆتكەنكەن.
ئۇلار ئۆيلەنگەندىن كېيىنمۇ ئايرىلماي بىر ھويلىدا بىر -
بىرىنى ئىززەتلەپ تۇرمۇش كەچۈرۈپتۇ. قازىنى بىر بولغاچقا،
بىر ئايدا ئاكىسى راسخوت قىلىدىكەن، يەنە بىر ئايدا ئىنىسى
راسخوت قىلىدىكەن. كۈنلەر ئەنە شۇنداق خاتىرجەملىك ئىچىدە
ئۆتۈۋېرىپتۇ.

بىر كۈنى ئاكىسىنىڭ ئايالى ئېرىگە:

— ھەي، بىلىپ قويۇڭ جۇمۇ، سىزنىڭ ئۆز ئىنىڭىز بىلەن
ئىناق ئۆتۈشىڭىزدە مېنىڭمۇ رولۇم بار، — دەپتۇ.
ئاكىسى:

— ماڭە نېرى، سېنىڭ نېمە رولۇڭ بولاتتى. بىز دېگەن
ئەزەلدىن بىرەر قېتىممۇ قاپاق تۇرۇشۇپ باققان قېرىنداشلار
ئەمەس. سەن ھەرقانچە قىلغىنىڭ بىلەن بىز يەنە ئەپ ئۆتۈۋېرىد-
مىز، — دەپتۇ.

بۇ گەپنى ئاڭلاپ خوتۇنىنىڭ ئىچىگە بىر جىن
كىرىپتۇ - دە، ئېرىگە قاراپ: «ھىم، ئۇنداق بولسا قايسىمىزنىڭ
سۆزى توغرا، كېيىن بىلىپ قالارسىز» دەپتۇ.

شۇ ئايلىق راسخوت قىلىش نۆۋىتى ئىنىسىگە كەلگەنىگەن. ئىنىسى بازاردىن بىر دانە قوي ئېلىپ چىقىپ سويۇپ، ئىككى دانە بۆرەكنىڭ بىرسىنى ئاكىسىنىڭ ئوغلىغا، بىرسىنى ئۆزىنىڭ ئوغلىغا بېرىپتۇ.

كەچقۇرۇن ئاكىسى بازاردىن كېلىشىگە خوتۇنى دومسە-

يىپ:

— ھوي، ئىنىڭىزنى بەك ماختاپ كېتىۋاتىتىڭىز چاغلىقلا بىر نېمە ئىكەن ئۇ. قوينى سويۇپ، بىزنىڭ بالىمىزنى تەلمۈرتۈپ قويۇپ، بىر بۆرەكنى بالىسىغىلا بەردى. بالام بىچارە مۆلدۈرلەپ قاراپلا قالدى. شۇمۇ ئادەمگەرچىلىكىمۇ؟ سىز بولسىڭىز، ھەرگىزمۇ ئۇنداق قىلمايتتىڭىز، — دەپتۇ.

بۇ گەپنى ئاڭلىغان ئاكىسى ئاچچىقنى باسالماي يۈگۈرۈپ چىققان يېتى ئىنىسىنى تىللاپتۇ. ئالاھەزەل، ئۇلار خېلى دېيىدۇ. شىپتۇ. بۇ ئەھۋالنى كۆرگەن ئاكىسىنىڭ ئايالى قاقاقلاپ كۈلۈپ تۇرۇپ ئېرىگە شۇنداق دەپتۇ:

— ھوي كىشى، ئېغىرراق بولۇڭ، قويدىمۇ بىر بۆرەك بولامدۇ؟ يەنە بىرسى قېنى دېمەيسىزغۇ؟ گىنىڭىز ئىككى بۆرەك-نىڭ بىرسىنى ئاۋۋال بىزنىڭ بالىغا، ئاندىن يەنە بىرسىنى ئۆزىنىڭ بالىسىغا بەردى.

ئېرىنىڭ ئاچچىقى كېلىپ:

— سەن خوتۇنۇزە... دەپ تېرىكىپتۇ.

خوتۇنى بولسا مەغرۇر ھالدا:

— قانداق، مېنىڭمۇ رولۇم بارمىكەن؟ — دەپتۇ. شۇندىن

كېيىن ئاكا - ئۇكىلار ئۆزلىرىنىڭ ئىناق ئۆتۈشىدە خوتۇنلىرىدە - نىڭمۇ رولى بارلىقىنى چۈشىنىپتۇ^①.

ھېكمەت:

ئائىلىدىن ئىبارەت كىچىك ۋەتەننىڭ پادىشاھ ۋە خانىشلىرى بولغان ئىسەر - خوتۇن، ھېچقا - چان بىر - بىرىدىن مۇستەقىل ھالدا ئەتراپتىكىلەر بىلەن مۇناسىۋەت ئورنىتالمايدۇ. ئۇلار بەئەينى قان بىلەن گۆشتەك ئۇيۇشقاندىلا ئاندىن ھاياتنىڭ لەز - زىتىنى تېتىيالايدۇ. كىمدە كىم «مېنىڭ راست» دەيدىغان ھالىتىنى ئۆزگەرتىمەيدىكەن جېدەل - ما - جىرادىن خالىي بولالمايدۇ.

① مەنبەدەر ئىبرامىم توپلىغان. «غۇلجا خەلق چۆچەكلىرى»، 1989 - يىل نەشرى.

غەيۋەتخورنىڭ ھالاكىتى تېز

بۇرۇن بىر موماي بىلەن بىر بوۋاي ئۆتكەنكەن. ئۇلار ئۆمرىدە ئىككى قىز پەرزەنت كۆرگەنكەن. قىزلىرى چوڭ بولغاندا بىرىدىن كېيىن يەنە بىرىنىڭ توپىنى قىلىپ ئۈزۈشپتۇ، موماي بىلەن بوۋاي ئۆيىدە غەربانە بولۇپ يالغۇز قاپتۇ. بوۋاي ئاق كۆڭۈل، توغرا نىيەتلىك ئىكەن، موماي غەيۋەتخور ئىكەن. موماي چوڭ قىزىنىڭ غەيۋەتخور قىلىدىكەن. كىچىك قىزىنىڭ ئۆيىگە بارغاندا چوڭ قىزىنىڭ غەيۋەتخور قىلىدىكەن. شۇنداق قىلىپ، موماي ئىككى قىزىنى بىر - بىرىگە يامان قىلىپ قويۇپتۇ. بوۋاي قەدىناسغا سىلىق ئېيتسا ئاڭلىماپتۇ، ئاغرىتىپ ئېيتسا ئاھانەتكە قاپتۇ. شۇنداق قىلىپ بوۋاي دەردىنى ئىچىگە يۇتۇپ نومۇس ئىچىدە ئالەمدىن ئۆتۈپتۇ. ھەدە - سىڭىلمۇ بارا - بارا ئانىسىنىڭ غەيۋەتخورلۇقىنى بىلىپ، ئۆزئارا ياخشى - خوپ بولۇشۇپتۇ. ئۇلار ئانىسىغا نەسەت قىلىپمۇ غەيۋەتخورلۇقتىن قالدۇرالايمىدۇ، ئۇ ئىككىسى ئانىسىدىن زېرىكىپتۇ. موماي چوڭ قىزىنىڭ ئۆيىگە كەلسە، ئۆيىگە كىرگۈزمەيدىغان بوپتۇ. كىچىك قىزىنىڭ ئۆيىگە بارسا، ئۇ كېلىشى بىلەن ئىشىكىنى تاقىۋاپتۇ. ئەل - پۇرتىمۇ مومايغا نەزەر سالىمايدىغان بولۇۋاپتۇ.

موماي ئۆز ئۆيىدە تىكەندەك يالغۇز قاپتۇ. ئۇنىڭ دۇنيالىقتا بىر مۇشۇكى بولۇپ، ئۇ شۇ مۇشۇككە ئەل - يۇرتى، قىزلىرىنى يامانلاپ غەيۋەت قىلىدىغان ھالەتتە قاپتۇ ۋە شۇنداق يېگانىلىك بىلەن دۇنيادىن ئۆتۈپتۇ^①.

ھېكمەت:

سەن غەيۋەتكە قانچە بېرىلسەڭ ھايات شامىڭ شۇنچە خىرەلىشىدۇ. سەن مەيلى كىمىنىڭ غەيۋەتچىسى قىل، ئۇ يەنىلا بەربىر غەيۋەت. شۇڭا بۇ ئىلىد - تىڭنى تاشلاپ غەيۋەتسىز ھاياتىڭنى باشلا. شۇ چاغدىلا سەن ھاياتىڭ نەقەدەر گۈزەللىكىنى تېخىمۇ ھېس قىلىسەن.

① روزى ئاخۇن ئېيتىپ بەرگەن، «غۇلجا خەلق چۆچەكلىرى»، 1989 - يىل نەشرى.

ھەقىقىي دوستنى كۆڭۈل تونۇيدۇ

بۇرۇن ئىككى دوست ئۆتكەنكەن. بۇلار ئۆيلىنىپ، خېلى يىللار ئۆتكەندىن كېيىن، بىرسى يەنە بىرسىنى يوقلاپ بېرىپتۇ. يوقلاپ كەلگۈچى تالادا تۇرۇپ چاقىرىپتۇ. ئۆي ئىگىسى دوستىنىڭ كەلگىنىنى بىلىپ، قورۇدا:

— دوستۇم، پوق يېگىڭ كەلسە قورۇغا كىر، — دەپتۇ. يوقلاپ كەلگۈچى رەنجىپ كېتىپ قاپتۇ. ئارىدىن بىر نەچچە يىل ئۆتكەندىن كېيىن ھېلىقى ئادەم يەنە دوستىنى يوقلاپ كېلىپ چاقىرىپتۇ. دوستى قورۇدا تۇرۇپ:

— دوستۇم مۇشت يېگىڭ كەلسە قورۇغا كىر، — دەپتۇ. يوقلاپ كەلگۈچى يەنە رەنجىپ كېتىپ قاپتۇ. ئارىدىن يەنە خېلى يىللار ئۆتۈپتۇ. ھېلىقى ئادەم خاپىچىلىقىنى ئۇنتۇپ يەنە كەپتۇ. بۇ نۆۋەت دوستى چىقىپ، كەلگۈچىنى قۇچاقلاپ، ئۆيىگە تەكلىپ قىپتۇ. ئۆي ئىگىسىنىڭ بالىلىرى كەلگۈچىنىڭ ئېتىنى باغلاپ، قولغا سۇ بېرىپ، داستىخان سېلىپ، ئىززەت ئېكرام كۆرسىتىپتۇ.

گەپتىن گەپ چىقىپ، مېھمان ئالدىنقى ئىككى نۆۋەتتە رەنجىپ كەتكەنلىكىنى يوشۇرماپتۇ. ساھىبخان كۈلۈپ كېتىپ: — دوستۇم، ئۇ گەپلەرگە رەنجىمە، — بىرىنچى قېتىم كەلگىنىدە ساڭا خىزمەت قىلىۋاتقان مۇنۇ بالىلارنىڭ ئالدى

ماڭغان، كەينى قۇچاقتا ئىدى. ئۆيدە ئادەم ئولتۇرغىدەك ئورۇن يوق، ھەممە يەر بالىلارنىڭ پوق — سۈيدۈكىگە مەلەنگەنتى. شۇڭا پوق يېگىڭ كەلسە كىر دېگەنتىم. ئىككىنچى قېتىم كەلگەننىڭدە بالىلارنىڭ چوڭى 13 ياش، كىچىكى يەتتە ياشتا ئىدى. بىر — بىرى بىلەن جېدەللىشىپ، ئۆي قالايمىقان ئىدى. خاتىر — جەم ئەمەس ئىدىم. شۇڭا مۇشت يېگىڭ كەلسە كىر، دېگەنتىم. ئۈچىنچى قېتىم كەلگىنىدە كۆرۈپ تۇرۇپسەن، ئۆي رەتلىك، پاكىز، بالىلار ئەقلىگە كىرگەن. بالىلار بىرەر مېھمان كەلسە مېھماننىڭ قەدرىنى چۈشىنىدۇ، — دەپتۇ.

بۇ گەپتىن مېھمان كۈلۈپ كېتىپتۇ ۋە ئۆزىنىڭ بەھۇدە رەنجىگىنىنى ھېس قىپتۇ^①.

ھېكمەت:

ھەقىقىي دوستلارنىڭ دوستلۇقىغا ھېچنەرسە توغرا كەلمەيدۇ. ئۇلارنىڭ ئالدىدا ھەرقانداق ئىسپىگىز تاغ — داۋان پەيدا بولسىمۇ، ۋاقىت بوران — لىرى ئۇچۇرتۇپ كېتىدۇ. ئەگەردە دوستلارنىڭ دىلىدا ئېغىر — بېسىقلىق بولماي، ئىتتىك مىجەز بولسا، دوستلۇققا تېزلا تەسىر يېتىدۇ. ھېكايەتتە — كى دوستلار ئەنە شۇنداق. ئۇلار ئارىدىن كۆپ يىل ئۆتۈپ كەتسىمۇ، لېكىن مېھرىنى ئۈزەلمىگەن. ئاچچىقنىڭ كەينىگە كىرمىگەن. نەتىجىدە ئەمەلىي دوستلۇققا يەنىمۇ مۇستەھكەم ئۇل سېلىنغان.

① 1989 - يىلى ئۇرۇم رەتلىگەن، كامال ئالىم خاتىرىلىگەن. «غۇلجا خەلق چۆچەكلىرى»

قېرىنداشلىق مېھرى ھەممىدىن ئەلا

زامانىنىڭ زامانىسىدا بىر پادىشاھ ئۈچ گۇناھكارغا ئۆلۈم جازاسى بەرمەكچى بوپتۇ. شۇ شەھەردە يېشى ئوتتۇز بەشلەرگە بېرىپ قالغان بىر ئايال بولۇپ، ئۆلۈمگە بۇيرۇلغان ئۈچ گۇناھكارنىڭ بىرىسى ئۇنىڭ ئېرى، يەنە بىرىسى ئوغلى، ئۈچىنچىسى بولسا بىر تۇغقان قېرىندىشى ئىكەن. پادىشاھ بەلگىلىمە بويىچە ئايالنى چاقىرتىپ، ھۆكۈمنامىگە قول قويۇشنى بۇيرۇپتۇ. ئايال ئالدى بىلەن ئېرىنىڭ ھۆكۈمنامىسىگە قول قويۇپتۇ. ئارقىدىن ئوغلىنىڭ ھۆكۈمنامىسىگەمۇ ئائىلاچ قول قويۇشقا مەجبۇر بوپتۇ. ئاخىرىدا بىر تۇغقان ئىنىسىنىڭ ھۆكۈمنامىسىگە قول قويۇشقا نۆۋەت كەلگەندە، ئايالنىڭ قوللىرى تىترەپ، يۈرىكى سېلىپ، قاتتىق يىغلاپ كېتىپتۇ ۋە قول قويغىلى ئۇنىماپتۇ.

بۇ ئەھۋالنى كۆرگەن پادىشاھ ئايالغا قاراپ:

— سەن نېمە ئۈچۈن ئېرىڭنىڭ ۋە بالاڭنىڭ ئۆلۈشىگە رازى بولۇپ قول قويسەنۇ، ئىنىڭگە كەلگەندە بۇنچە يىغلاپ پەرياد چېكىسەن؟ — دەپ سوراپتۇ.

— ئەي ئۇلۇغ پادىشاھم ئېرىمنىڭ ئۆلۈشىگە رازى بولۇپ شۇممۇ ئىلاجسىزلىقتىن بولدى. مەن تېخى ياش، بىرەرلىكىمگە تۇرمۇشلۇق بولسام ئېرىمنىڭ ئورنىنى باسار دەپ ئۆزۈمگە تە-

سەللى بەردىم. ئوغلۇمنىڭ ئۆلۈشىگە رازى بولۇشۇم تېخىمۇ ئائىلاچلىقتىن بولدى. ئەرگە تەگسەم خۇدايىم بىر ئوغۇل بەرسە ئوغلۇمنىڭ ئورنىنى باسار دەپ ئۆزۈمگە تەسەللى بەردىم. ئىنىمگە كەلگەندە يىغلاپ كەتكىنىم، قېرىنداشنى تاپماق قولۇمدىن كەلمەيدىكەن. ئۇنى تېپىپ تۇغۇپ بېرىدىغان ئاتا — ئانىم ئاللىقاچان ئۆلۈپ كەتكەن. شۇڭلاشقا، قېرىندىشىمدىن ئايرىلسام ئورنىمنى قانداق تولدۇرارمەن دەپ يىغلىدىم. قول قويۇشقىمۇ قولۇم بارمىدى، — دەپ يەنە يىغلاپ كېتىپتۇ.

بۇ گەپلەر پادىشاھقا قاتتىق تەسىر قىلىپ، كۆڭلى بۇزۇلۇپ تۇ. پەرمان چۈشۈرۈپ ئۈچ گۇناھكارنى ئۆلۈمدىن ئازاد قىپتۇ. ئايالنىڭ ئاقىلانى سۆزى مەيدانغا يىغلىغان ھەممە ئادەملەرنى خۇشال قىپتۇ^①.

① ماھىبەدەر ئىبراھىم توپلىغان. «غۇلجا خەلق چۆچەكلىرى»، 1989 - يىل نەشرى.

قول ئاستىڭدىكىلەرگە كۆيۈنۈشنى بىل

بار ئىكەنۇ - يوق ئىكەن، ئاچ ئىكەنۇ - توق ئىكەن. زامانلارنىڭ زامانىسىدا بىر باي ئۆتكەن-ئىكەن. ئۇنىڭ يەيدىغان - ئىچىدىغىنى تولۇق، مال - ۋارانلىرى يېتىپ تاشقۇ. دەك بولسىمۇ، لېكىن ئىنتايىن ئاچ كۆز ۋە پىخسىق ئىكەن. ئۇنىڭ ئەل - يۇرت ئىچىدە «پىخسىق باي» دەپ نامى بار ئىكەن. ئۇ باشقىلاردىن ئېلىشنى بىلىدىكەن، بېرىشنى بولسا پەقەت ئۆگەنمىگەن ئىكەن. باي ھەرقانداق مېھماندارچىلىق، توي - توكۇن، ئۆلۈم - يېتىملارغا باشقىلار تەكلىپ قىلمىسىمۇ، مورىدىن چىققان تۇتۇنغا قاراپ ئىزدەشتۈرۈپ كېلىدىكەن. ئۆزى يەپ - ئىچكەندىن سىرت، «خان ئاچلىرىغا نېسۋە ئالغۇچ كېتەي» دەپ داستىخاندىن قولغا چىققاننى ئېلىپ ماڭىدىكەن. باينىڭ بىر ئەقىللىق ۋە سەمىمىي مالىيى بولۇپ، باي بىلەن ھەممە يەرگە بىللە بارىدىكەن. يول بويى باي تازا ھەشەمەتلىك توقۇلغان خېچىرگە مىنىپ ماڭسا، مالاي كەينىدىن ھېرىپ - ئېچىپ پىيادە يۈگۈرىدىكەن. ئېلىنغان نېسۋىلەرنى كۆتۈرۈپ پىيادە قايتىدىكەن. باي قېچىرنىڭ ئاچ - توقلۇقىنى دائىم سۈرۈشتە قىلىپ تۇرىدىكەنۇ، بىراق مالينىڭ ئاچ - توقلۇقى بىلەن كارى بولمايدىكەن. بۇ ئىشتىن مالينىڭ بەك

قورسىقى كۆپۈپتۇ.

بىر كۈنى باي بىر يەرگە مېھماندارچىلىققا بېرىپتۇ. ساھىب-خان يوغان چىنىدە ئۈستى ساپسىرىق قايماق باغلىغان قېتىق ئەكىلىپ باينىڭ ئالدىغا قويۇپتۇ. باي قېتىقنى بىر يانغا قويۇپ، باشقا نەرسىلەردىن تويغۇچە يەپتۇ ۋە قايتىدىغان چاغدا «بۇ قېتىقنى خان ئاچلىرىغا نېسۋە قىلىپ ئالغۇچ كېتەي» دەپ مالىيىغا كۆتۈرگۈزۈپ ئۆزى قېچىر بىلەن ئالدىدا مېڭىپتۇ. قور-سىقى ئېچىپ بېشى قېيىپ، ئۈچەيلىرى تارتىشىپ، كۆزلىرىگە قاراڭغۇلۇق تىقىلغان مالاي يولدا كېتىۋېتىپ بايغا ئۆچمەنلىكى تۇتۇپتۇ ۋە ئۇنى بىر ئەپلەپ ئەدىپىنى بىرەي، دەپ خېلى ئارقىدا يىراقلاپ قاپتۇ. باي ئارىلاپ - ئارىلاپ:

— يېتىشىپ ماڭ! ... — دەپ توۋلاپ قويۇپتۇ. مالاي ئارىلىقنى ئۇزارتىپ قاچىدىكى قېتىقنى ئىشتىھا بىلەن ئىچىپ بوپتۇ ۋە ئىنتايىن ھۇزۇرلىنىپتۇ، پۇت - قولغا خېلى جان كىرىپتۇ. مالاي بايغا يېتىشىۋالغۇچە يۈگۈرۈپتۇ. يېقىن كەلگەندە ۋايىجان! — دەپ قولدىكى قاچىنى توپىلاڭ يەرگە ئۇرۇپتۇ. ئۈستىگە ئۆزىنى تاشلاپتۇ. باي قېچىردىن چۈشمەي تۇرۇپ مالايغا قاراپ غەزەپ بىلەن:

— يېقىلىدىمۇ؟ — دەپ سورايتۇ. مالاي:

— قوپالمايۋاتمەن؟ — دەپتۇ. باي:

— قېتىق تۆكۈلدىمۇ؟ — دەپ سورايتۇ. مالاي:

— قاچىنى تاپالمايۋاتمەن، — دەپ جاۋاب بېرىپتۇ.

باي غەزەپتىن يېرىلىپ كەتكۈدەك بولۇپ، قېچىردىن سەك-

رەپ چۈشۈپ قامچىسىنى كۆتۈرۈپ مالايىنى قوغلاپتۇ. مالاي يول

بوپىدىكى ئۈستەڭنى بويلاپ قېچىپتۇ. باي ئالدىراشچىلىقتا ئۆس-
تەڭگە چۈشۈپ كېتىپ تېز ئېقىۋاتقان ئۇلۇغ سۇغا غەرق بولۇپ-
تۇ. مالاي ئەنە شۇنداق ئەقىل ئىشلىتىپ زالىم بايدىن ئۆچىنى ئاپتۇ
ۋە جەبىر - زۇلۇمدىن قۇتۇلۇپتۇ^①.

ھېكمەت:

ھاياتتىكى تۈرلۈك سەۋەبلەر تۈپەيلىدىن كىشى-
لەردە ياللاش ۋە ياللىنىش، بېقىنىش ۋە بېقىندۇ-
رۇشتەك ھالەتلەر مەۋجۇت بولغان. سەن بىر مەز-
گىل ياللىغۇچى بولساڭ، بىر مەزگىل ياللانغۇچى
بولۇپ قېلىشىڭ مۇمكىن. بۇنى پەقەت ئۆزۈڭ بىل-
گەيسەن. قول ئاستىڭدىكىلەرگە سىلىق مۇئامىلىدە
بولۇپ، ئۇلارنىڭ ھالىدىن خەۋەر ئېلىپ تۇرساڭ،
ئۇلاردىن ساڭا رەھمەت ھەشقاللا ياغىدۇ. مۇبادا ئۇ-
لارنىڭ دىلىنى رەنجىتۈۋەتسەڭ ھالاكەت پۇرىقى بې-
شىڭدا ئەگىپلا تۇرىدۇ. چۈنكى ئاتا - بوۋىلار توغرا
ئېيتقان: «ئەل قارغىشى ئوق».

① تۇخان ئېيتىپ بەرگەن، ئوسمان قادىر توپلىغان. «ئۈرۈمچى شەھىرى سايباغ رايون خەلق چۆچەكلىرى»، 1991 - يىلى نەشرى. («ئۈرۈمچى كەچلىك گېزىتى» دىن ئېلىنغان.)

نومۇسنى بىلمىگەن ئۆزىنى بىلمەس

قەدىمكى زاماندا بىر ئايال ئۆز ھەقەمساپىسىنىڭ ئايالى
بىلەن دۈشمەنلىشىپ قالغانىكەن. بىر كېچىسى ئۇ ئۆز بالىسىنى
ئۆلتۈرۈپ، جەستىنى ھەقەمساپىسىنىڭ ھويلىسىغا تاشلاپ قو-
يۇپتۇ. ئەتىسى: «مېنىڭ بالامنى ئۆلتۈرۈۋېتىپتۇ» دەپ ھەقەمسا-
پىسىگە تۆھمەت قىلىپ، قازىنىڭ ئالدىغا بېرىپ، ئەرز - شىكا-
يەت قىپتۇ. قازى ئۇنىڭ ھەقەمساپىسىنى چاقىرتىپ كېلىپ سو-
راق قىلىپ قورقۇتۇپتۇ:

— راست گەپ قىل، بولمىسا ئۆلۈمگە بۇيرۇيمەن، —
دەپ تەھدىت ساپتۇ. لېكىن ئۇ ئايال قەسەم ئىچىپ زادىلا ئىقرار
قىلماپتۇ. قازى:

— ئەگەر سەن مېنىڭ ئالدىمدا قىپپالنىڭچ بولالساڭ
سۆزۈڭگە ئىشىنىمەن، — دەپتۇ.

ئۇ ئايال ئۇيىلىپ، بېشىنى تۆۋەن سېلىپ دەپتۇكى:
— مەن ئۆلۈمگە رازىمەنكى، قىپپالنىڭچ بولمايمەن.
قازى ئۇنىڭغا رۇخسەت قىپتۇ. ئارقىدىن ھېلىقى ئۆز بالى-
سىنى ئۆلتۈرگەن ئايالنى چاقىرىپ:

— سەن مېنىڭ ئالدىمدا، يالنىڭچ بولالساڭ سۆزۈڭنى
راست قىلىمەن، — دەپتۇ. ئۇ ئايال ئۇيالىماستىنلا يېشىنىپ

قىيالىغاچ بولۇپتۇ. قازى بۇنى كۆرۈپ، دەرھال دەررە ئۇرۇشقا بۇيرۇپتۇ. ئۇ ئايال ئۆزىنىڭ بالىسىنى ئۆزى ئۆلتۈرگەنلىكىنى ئىسپات قىپتۇ. قازى ئۇنى دارغا ئېسىپ ئۆلتۈرۈشكە ھۆكۈم قىپتۇ^①.

مۇتھەم باي

بۇرۇننىڭ بۇرۇنىسىدا، كۆرۈنگەن تاغنىڭ نېرسىدا ئىككى باي بىر تۇل مومايغا نۇرغۇن مال - دۇنيالارنى «ھەرقانداق ۋاقىتتا ئىككىمىز تەڭ كەلسەك ئاندىن تاپشۇرۇپ بەرگەيسىز» دېگەن شەرت بىلەن ئامانەت قويۇپتۇ. بىرنەچچە كۈندىن كېيىن ئۇ ئىككى باي ئۆزئارا تىل بېرىكتۈرۈپ، مومايدىن كۆپىرەك مال - دۇنيا ئۈندۈرۈۋېلىش غەرىزى بىلەن، بايلاردىن بىرى موماينىڭ ئالدىغا كېلىپ:

— شېرىكىم ئۆلۈپ كەتتى، ئامانەت قويغان مال - دۇنيا-لارنى ماڭا بېرىڭ، — دەپتۇ.

موماي ئىلاجسىزلىقتىن مال - دۇنيالارنى ئۇ بايغا بېرىپتۇ. بىرنەچچە كۈندىن كېيىن يەنە بىر باي كېلىپ، مال - دۇنيانى تەلەپ قىلىپتۇ. موماي ئۆتكەن ۋەقەنى سۆزلەپ بېرىپتۇ. باي بۇنىڭغا قايىل بولماستىن، موماينى سۆرەپ قازىنىڭ ئالدىغا ئېلىپ كەپتۇ ۋە ئادالەت بىلەن سوراپ بېرىشنى تەلەپ قىلىپتۇ. قازى كۆپ سوراپ، سۈرۈشتە قىلىپ بولغاندىن كېيىن دەپتۇكى:

— مال دۇنيالارنى ئىككىمىز تەڭ كەلسەك بەر، دېگەن ئىكەنسىلەر. سەن بېرىپ شېرىكىڭنى تېپىپ كەلگىن، ئاندىن مال - دۇنيالارنىڭ ئېلىپ بېرىي، يالغۇز كەلسەك ئېلىپ بېرە-

① سىتخاۋون ئېيىتىپ بەرگەن، سۇلتانەم بارى توپلىغان. «ئۈرۈمچى سايباغ رايون خەلق چۆچەكلىرى»، 1991 - يىل نەشرى.

مەيەن، — دەپتۇ.

شۇنىڭ بىلەن ئۇ مۇتەھەم باي سەۋەب تاپالماستىن، دەپمى ئىچىگە چۈشۈپ يولغا راۋان بوپتۇ^①.

ھېكمەت:

بىراۋغا قىلىنغان تۆھمەت ھامان بىر كۈنى ئاشكارىلىنىپ، خازلىققا ئېلىپ بارىدۇ. سەن كۈ-چۈم يېتىدۇ، دەپ بىراۋغا تۆھمەت قىلساڭ، ھەقىقەت ئەينىكى تېزلا سېنىڭ قىياپىتىڭنى ئاشكارىلاپ قويدۇ. ئۇ ۋاقىتتا سەن ئۆزۈڭنى قويدىغان يەر تاپالماي قالسىەن. بۇ ھال ئۆلۈمدىنمۇ بەتتەررەك-تۇر.

ئۆزۈڭنىلا ئەقىللىق چاغلىما

يەكشەنبە بازاردىكى^① گۆشگىردە^② يېقىپ ساتىدىغان ھاشى-ماخۇن ناۋاي، سادىقاخۇن ئىسىملىك بىر دېھقان بىلەن تونۇ-شۇپ قاپتۇ. سادىقاخۇن بىر يەكشەنبە ئەتىگەنلىكى پېرىم خۇر-جۇن پىيازنى دولىسىغا تاشلاپ ھاشىماخۇننىڭ دۈكىنىغا كېلىپ: — ئەسسالامۇ ئەلەيكۇم ناۋاي ئۇستام، ئاز بولسىمۇ پىياز ئالغىچ كەلدىم، كۆڭلىمىز يېقىنلىقنىڭ نىشانىسى، — دەپتۇ. ھاشىماخۇن جاۋاب سالامدىن كېيىن:

— بارىكالا، ئاۋارە بولمىسىلىمۇ بولاتتى، — دەپتۇ. بىر ئاش پېشىمچە ۋاقىت ئۆتكەندىن كېيىن گۆشگىردە پېشىپتۇ. ھاشىماخۇن بىر لېگەنگە لىق گۆشگىردە تىزىپ كېلىپ سادىقا-خۇننىڭ ئالدىغا قويۇپ:

— ئالسىلا، مەزەگە باقسىلا، دەپتۇ. سادىقاخۇن گۆشگىردى-نى چاپناۋېتىپ:

— پىيازنىڭ تەمى بىلەن بۇ گۆشگىردە بەكمۇ مېزىلىك پېشىپتۇ، — دەپ بىر نەچچە قېتىم تەكرارلاپتۇ. ھاشىماخۇن «گۆشنىڭ تەمى چىقماپتىما؟» دەپ سورىغۇسى كەلسىمۇ، سادى-

① قاراقاشنىڭ ناھىيە بازىرى يەكشەنبە كۈنلۈكتە قىزىدۇ
② تونۇردا خۇيلاپ پېشۇرۇلىدىغان قىمىزلىق يېمەكلىك.

① رازىخان ھېيتىپ بەرگەن، سۇلتانەم بارى توپلىغان. «ئۈرۈمچى سايباغ رايون خەلق چۆچەكلىرى»، 1991 - يىلى نەشرى.

قاخۇننىڭ كۆڭلىنى ئاۋايلاپ لام - جىم دېمەپتۇ. كېيىنكى يەكشەنبە كۈنى سادىقاخۇن يېرىم خۇرجۇن پىيازنى دولسىغا سېلىپ، بىرنەچچە ئاغىنىسىنى باشلاپ ھاشىماخۇننىڭ دۈكىنىغا كىرىپتۇ. ھاشىماخۇن بۇ مېھمانلارنىڭ ئالدىغا ئون - ئونبەشچە گۆشگىردىنى قويۇپ:

— ئالسىلا، مەزەگە بېقىشىسلا، — دەپتۇ. مېھمانلار ئىشتىھا بىلەن يېيىشكە باشلاپتۇ. سادىقاخۇن گۆشگىردە يەۋەتسە: — پىيازنىڭ تەمى بىلەن بۇ گۆشگىردىنىڭ قىيمىسى بەكمۇ شەربەتلىك پىشىپتۇ، شۇڭا بۇ ئۇستامنىڭ گۆشگىردىسىگە خېرىدار جىق، — دەپتۇ. بۇنداق ئىش بىر نەچچە يەكشەنبە تەكرارلىنىپتۇ.

«گاجىمۇ چۆچۈرىنى ساناپ يەيدۇ» دېگەن گەپ بار. ھاشىماخۇن كۆڭلىدە گۆش بىلەن پىيازنىڭ نەرقىنى سېلىشتۇرۇپ كۆرگەندىن كېيىن «بىر پۇللۇق پىياز ئۈچۈن ئون پۇللۇق گۆشگىردە بىلەن مېھمان بولىدۇ، يەنە تېخى گۆش توغرىلىق گەپ يوق، پىيازنى ماختىغىنى نېمىسى؟» دەپ قورسىقى كۆپۈپتۇ. كېيىنكى يەكشەنبە كۈنى سادىقاخۇن يېرىم خۇرجۇن پىياز-نى دولسىغا سېلىپ بىرنەچچە ئاغىنىسىنى باشلاپ ناۋايخانغا كىرىپتۇ. ھاشىماخۇن بىر تال گۆش ئارىلاشتۇرماي خاس پىياز قىيمىسى بىلەن يېقىلغان گۆشگىردىلەرنى مېھمانلارنىڭ ئالدىغا قويۇپتۇ. سادىقاخۇن دەسلەپ قىلىپ بىر گۆشگىردىنى يېرىپ قارىسا، بىر تال گۆش يوق، خاس پىياز.

— ئۇستام، — دەپتۇ ئۇ بىر گۆشگىردىگە، بىر ھاشىما-خۇنغا قاراپ، — بۈگۈن قاسساپلار قوي ئۆلتۈرمەپتىمۇ —

قانداق؟

— ئۇنداق ئەمەس، — دەپتۇ ھاشىماخۇن كۈلۈپ، — بىر جىڭى بەش پۇللۇق گۆش، چارىكى ئىككى پۇللۇق پىيازلىرىدىنكى تەمىنى بۇزۇپ قويىمىسۇن دېدىم. سادىقاخۇن خىجىللىق ئىلكىدە لام - جىم دېيەلمەپتۇ^①.

ھېكمەت:

ئۆزۈڭنىڭ ئازغىنە ئەمگىكىڭنىڭ قىممىتىنى بەك يۇقىرى چاغلاپ، باشقىلارنى كۆزگە ئىلمىساڭ، ئۇزاق قالمايلا ئۆز ئەمگىكىڭمۇ قەدىرسىز نەرسىگە ئايلىنىپ قالىدۇ.

① ئابدۇللا ئاخۇن سىرچى سۆزلەپ بەرگەن. مۇھەممەتتىن قۇربان رەتلىگەن: «مەجمۇ-ئەتۈل ھېكايەت» 1991 - يىلى نەشرى.

ھەر ئىشقا پەم كېرەك

بۇرۇنقى زاماندا ئۈچ دوست ياشىغان ئىكەن. بۇلارنىڭ بىرى بېشىدىن ئاپئاق «تەڭگىلەر» ئاجراپ تۇرىدىغان تاز، يەنە بىرى كۆزلىرىنى ئاچالمايدىغان چاپاق، يەنە بىرى بۇرۇندىن «لەڭمەن» ساڭگىلاپ تۇرىدىغان ماڭقا ئىكەن. بۇ ئۈچ ئاغىنە مەنزىرىلىك باغقا بېرىپ تاماشا قىلىشقا قارارلىشىپتۇ. لېكىن باغقا بارغىچە تاز بېشىنى قاشلىماي، چاپاق كۆزىنى سۈرتەي، ماڭقا بۇرۇنىنى ئېيتماي مېڭىشقا، كىم بۇنىڭغا خىلاپلىق قىلسا، قالغان ئىككىسى يۈزدىن ئىككى يۈز مۇشت ئۇرۇشقا ۋەدىلىشىپتۇ. بۇ ئاغىنىلەر سەپەر باشلاپ يۈز قەدەمچە مېڭىشقاندىن كېيىن، تاز-نىڭ بېشى قىچىشىپ چىدىيالىماي قاپتۇ. بېشىنى قاشلىسا مۇشت يەيدۇ، قاشلىمىسا ئازابقا چىدىيالىمايدۇ. تازنىڭ كۆڭلىگە ئەقىل كېلىپ:

— ئاغىنىلەر، بۇنداق ماڭساق زېرىكىپ قالمىز. قىزىق گەپلىشىپ ماڭساق قانداق؟ — دەپتۇ، چاپاق بىلەن ماڭقا: — قېنى ئاۋۋال ئۆزۈڭ گەپ باشلا، — دەپتۇ. تاز گەپ باشلاپ:

— مېنىڭ دادامنىڭ تەلپىكى قالىتىس نوچى ئىدى، بۈگۈن بۇنداق قىرلاپ كىيسە، ئەتىسى ئۇنداق قىرلاپ كىيەتتى، — دەپ ئۆزىنىڭ تەلپىكىنى قىرلىغان بولۇپ بېشىنى قاشلىۋاپتۇ.

چاپاق بىلەن ماڭقا تازنىڭ بۇ ھىيلىگەرلىكىگە ھەسەتلىنىپتۇ. ئۇرايلى دېسە، ئۇنى گەپ باشلا دەپ ئۆزلىرى بۇيرۇغان. ئۇرماي-لى دېسە، دادىسىنى دورىغان بولۇپ بېشىنى قاشلىۋالدى. بىردەم ماڭغاندىن كېيىن كۆزىنى ئاچالماي قالغان چاپاق:

— مېنىڭ دادام ئۇستا پالۋان ئىدى. مىلتىقىنى كۆزىگە يېقىن تۇتۇپ ئوڭدىن كەلگەن كېيىكىنى بۇنداق، سولدىن كەلگەن كېيىكىنى ئۇنداق ئاتاتتى، — دەۋىتىپ، ئوڭ قولى بىلەن ئوڭ كۆزىنى، سول قولى بىلەن سول كۆزىنى سۈرتۈۋاپتۇ. بۇرنى ئېغىرلىشىپ تىنالىماي كېتىۋاتقان ماڭقا ئىككىسىنىڭ ئوتتۇرىسىدا كېتىۋاتقانلىقىنى بۇمۇ بىر ئەقىل تېپىپ:

— سېنىڭمۇ راست، — دەپ ئوڭ قولى بىلەن سول تەرەپتىكى چاپاقنى، سېنىڭمۇ راست، — دەپ سول قولى بىلەن ئوڭ تەرەپتىكى تازنى ئىشارەت قىلغان بولۇپ بۇرنىنى سۈرتۈپ يۈكتىن يەڭگىللىشىپتۇ. بۇ ئۈچ ئاغىنە: — بىر — بىرىمىزدىن ئۇستا ئىكەنمىز، — دەپ كۈلۈشۈپ-تۇ ۋە تېخىمۇ يېقىن بولۇپ ياشاپتۇ^①.

ھېكمەت:

سەن ھاياتتا مەيلى كىچىك ياكى چوڭ سىناق-لارغا دۇچ كەلسەڭ، سېنى غالىبلىققا ئۈندەيدىغىنى يەنىلا سېنىڭ ئەقلىڭ، سەندىكى سەزگۈرچانلىق. مۇبادا ئەقىل بولۇپ، سەزگۈرچانلىق بولمىسا، ۋاقتىڭ بىھۇدە زايە كېتىدۇ.

① ئابدۇرىشىت پاسار سۆزلەپ بەرگەن، مۇھەممەتئىسىن قۇربان رەتلەنگەن: «مەجمۇئە تۇل ھېكايەت» 1991 - يىلى نەشرى.

ئېغىزىڭنى ئۆزۈڭ تىزگىنلە

بۇرۇنقى زاماندا، گۈزەل بىر ماكاندا داڭلىق بىر سودىگەر ياشىغانىكەن. ئۇنىڭ ياسانچۇق، ھۇرۇن بىر خوتۇنى بار ئىكەن. خوتۇنى ئېرىگە ھەر كۈنى:

— بارلىقىم ئۆزلىرىگە تەئەللۇق، پۇتلىرىغا كىرىدىغان تىكەن مېنىڭ كۆزۈمگە سانجىلسۇن، سىلىگە ئەجەل كەلسە، مەن قۇربان بولاي، — دەپ تەكرارلايدىكەن.

— سىلە ئەزرائىلنى تونۇمسىلە؟ — دەپ سورايتۇ سودىگەر خوتۇنىدىن.

— ياق، تونۇمايمەن. مەن ئۇنى كۆرۈپ باقمىغان.

سودىگەر خوتۇنغا:

— ئەزرائىل بەئەينى يۇڭدەۋىتىلگەن خورازغا ئوخشايدۇ، — دەپ چۈشەندۈرۈپتۇ.

بىر كۈنى سودىگەر كېسەل بولۇپ يېتىپ قاپتۇ. خوتۇنى ئۇنىڭ كېسىلىدىن ئۈمىدسىزلىنىپ، ئالتۇن مۇنچاق، كۈمۈش بىلەيزۈك ۋە قىممەت باھالىق كىيىم - كېچەكلىرىنى ساندۇققا قاقچىلاپ قۇلۇپلاپ قويۇپتۇ. سودىگەر خوتۇننى سىناپ بېقىش ئۈچۈن بىر قارا خورازنى چالا يۇڭدەۋىتىپ ئۆيىگە تاشلاشقۇزۇپتۇ. تۇ. چالا ئۆلگەن خوراز پالاقشىپ يۇمىلاشقا باشلاپتۇ. قورقۇپ

ئەرۋاھى ئۇچۇپ كەتكەن خوتۇن «ئەزرائىل» غا:

— مەن ساق - سالامەتمەن، مېنىڭ ھېچقانداق كېسىلم يوق، كېسەل كىشى ئەنە ئىساۋۇ يەردە ياتىدۇ — دەپ ئېسىرنى كۆرسىتىپ قويۇپتۇ.

كۈنلەر ئۆتۈپ سودىگەرنىڭ كېسىلى شىپالىق تېپىپتۇ ۋە خوتۇننى «ئۈچ تالاق» قىلىۋېتىپتۇ. بۇ خوتۇن ئۆمۈر بويى خىجالەتچىلىك ۋە خاپىلىق ئىچىدە ياشاپتۇ^①.

ھېكمەت:

كىشىنى ئىشەندۈرمەن دەپ كەلسە - كەلمەس سۆزلەۋەرسەڭ، ئۆز تىلىڭنىڭ قۇربانغا ئايلىنىدۇ. سەن. شۇنچا ھەرقانداق سۆزدە ئىمكانىيەتكە يول قوي.

① توختى مەھەت سۆزلەپ بەرگەن، مۇھەممەتتىن قۇربان رەتلىگەن: «مەجمۇئەتۇل ھېكەت» 1991 - يىلى نەشرى.

ھەقىقىي بايلىق ماددىي بايلىق ئەمەس

بۇرۇنقى زاماندا ئۆتكەن بىر پادىشاھنىڭ تەڭداشسىز گۈ-
زەل بىر قىزى بار ئىكەن. بۇ قىز چىرايلىق بولۇپلا قالماستىن،
ناھايىتى ئەقىللىق ئىكەن. قىز بالاغەتكە يەتكەندىن كېيىن قىيا-
پىتى ۋە ئەقلى جەھەتتىن تېخىمۇ كامالەتكە يېتىپتۇ. شۇنىڭ
بىلەن بۇ قىزنىڭ داڭقى نۇرغۇن شەھەرلەرگە تاراپتۇ. ئۇ شە-
ھەرلەردىكى شاھزادىلەردىن ئەلچىلەر كېلىشكە باشلاپتۇ. پادىشاھ
بىلەن خانىشنىڭ بۇ ئىشقا تازا بېشى قېتىپتۇ. خانىش مەلىكىگە
كېنىزە كلىرى ئارقىلىق شەھەر - شەھەرلەردىن ئەلچىلەر كېلىد-
ۋاتقانلىقىنى يەتكۈزۈپتۇ. مەلىكە كېنىزە كلىرى ئارقىلىق مۇنداق
دەپتۇ:

— ئاتا - ئانامغا يەتكۈزۈڭلار، كەلگەن ئەلچىلەرنى يىغىپ
ئۇلارغا دەپسۇن. ئۇلار شاھزادىلىرىنى ئېلىپ كەلسۇن، ئۇلارغا
مېنىڭ بىر سوئال بار. كىم توغرا جاۋاب بەرسە، مەن شۇنىڭ
بىلەن توي قىلىمەن. توغرا جاۋاب بېرەلمىسە تەلپىنى رەت
قىلىمەن، — دەپ جاۋاب بېرىپتۇ.

مەلىكىنىڭ سۆزىنى كېنىزەكلەر خانىش بىلەن پادىشاھقا
يەتكۈزۈپتۇ. ئەلچىلەر يۇرتلىرىغا قايتىپ ھەممىسى شاھزادىلىرىنى
ئېلىپ كەپتۇ. پادىشاھ كەلگەن ئەلچى ۋە شاھزادىلەرنى ئوبدان

كۈتۈپ، ئۇلارغا ئوبدان بىر سورۇن راسلاپ بېرىپتۇ.
شاھزادىلەر ھەممىسى جەم بولغاندا، مەلىكە ئۆز سوئالىنى
بايان قىلىپتۇ:

— كىم ماڭا ئەمەلىيەت ئارقىلىق ھەقىقىي باي ۋە ھەقىقىي
گاداينى كۆرسىتىپ بەرسە مەن شۇنىڭ بىلەن توي
قىلىمەن، — دەپتۇ.

سورۇندا ئولتۇرغان شاھزادىلەردىن بىرى ئورنىدىن تۈ-
رۈپ:

— ھازىر مەن ھەممىڭلاردىن باي، توي قىلىشقا تەييارلىد-
غان مال - دۇنيانى مەلىكىگە بېرىمەن. شۇندىلا ھەممىڭلاردىن
گاداي بولۇپ قالمەن، — دەپتۇ.

مەلىكە بېشىنى چايقاپ جىم ئولتۇرۇپتۇ. شاھزادىلەرنىڭ
كۆپىنچىسى يۇقىرىقى شاھزادىگە ئوخشاش سۆزلەرنى بايان قى-
لىپتۇ. مەلىكە بىرىگىمۇ پىسەنت قىلماي ئولتۇرۇپتۇ. شاھزادىلەر-
نىڭ كەينىدە ئولتۇرغان، ئاددىي كىيىنگەن بىر يىگىت ئورنىدىن
تۇرۇپ:

— مېنىڭ شاھزادىلەردەك كۆپ مال - دۇنيالىرىم يوق،
شۇنداق بولسىمۇ مەلىكىنىڭ سوئالىغا مەن جاۋاب بېرىمەن، —
دەپ سۆز باشلاپتۇ.

— مەن تېۋىپ، قېنى شىھزادىلەر قولىڭلارنى
سۇنۇڭلار، — دەپتۇ ۋە سورۇندىكى ھەممە ئادەملەرنىڭ تومۇرد-
نى تۇتۇپ كېسەل بار - يوقلۇقىنى ئېنىقلاپ، قوللىرىغا رېتىپ
يېزىپ بېرىپتۇ.

ئۇ يەنە رەسىم ئىكەن. ئولتۇرغان شاھزادىلەرنىڭ سۈرد-

تىنى شۇ سۈرۈندا سىزىپ ھەر بىرىنىڭ قولىغا بېرىپتۇ ۋە بۇ مېنىڭدىكى ھەقىقىي بايلىق. ھۈنەرنى ئىشقا سالماي جىم ئولتۇر- سام مەن ھەممىڭلاردىن گاداي، — دەپتۇ ھېلىقى يىگىت. مەلىكە بۇ يىگىتنىڭ بەرگەن جاۋابىغا قايىل بولۇپ شاھزا- دىلەرگە:

— ھەقىقىي بايلىق ماددىي بايلىق ئەمەس، مەنىۋى بايلىق. ھەر قايسىڭلار پادىشاھلارنىڭ شاھزادىلىرى ئىكەنسىلەر، ئاتاڭلار- دىن قالغان تەييار بايلىق سىلەرگە ئەسقاتمايدۇ. ئىنسان بىلىم، ھۈنەر ئۆگىنىپ ئۆزىنىڭ ھالال ئەمگىكى ئارقىلىق باي بولسا شۇ ئەسقاتىدۇ، — دەپ، ئۆزىنىڭ شەرتى بويىچە شۇ يىگىت بىلەن قىرىق كېچە — كۈندۈز توي قىلىپ، كۆڭۈللۈك تۇرمۇش كەچۈرۈپتۇ^①.

① «ئۇيغۇر خەلق چۆچەكلىرى — 20» شىنجاڭ خەلق نەشرىياتى، 1991 - يىل نەشرى.

تىرىق ئاستىدىن كىر ئىزدىمە

ئۆتكەن زاماندا بىر دېھقان بار ئىكەن. ئۇنىڭ ئىنتايىن ھۇرۇن ۋە بىشەم بىر خوتۇنى بار ئىكەن. بۇ خوتۇن دائىم يېتىپ ئۇخلاش بىلەنلا بولىدىكەن. ھېچ ئىش بىلەن كارى يوق ئىكەن. دېھقان ئاق كۆڭۈل، ساددا ئادەم بولۇپ، مەدىكار ئىش- لىپ، تاپقىنىنى خوتۇنىغا ئەكىلىپ بېرىدىكەن. خوتۇن بولسا ئېرى تېپىپ بەرگەن نەرسىلەرنى بۇزۇپ — چېچىپ تۈگەتكەننىڭ سىرتىدا، ئېرىنىڭ ئۆيدە يوق ۋاقتىدىن پايدىلىنىپ ئوغرىلىقچە تاماق ئېتىپ يەپ، ئېرىگە بىر قاچا ئاشمۇ قويمايدىكەن. ئۇنىڭ ئۈستىگە ئېرىنى ھەر كۈنى «ماڭا تۈزۈك كىيىم — كېچەك ئېلىپ بەرمىدىڭ» دەپ تىللايدىكەن. گاھدا ئېرىنى كاپاتلاپمۇ كېت- دىكەن. ئۆي ئىچى ۋە تېشىنى ئاي، يىللار ئۆتۈپ كەتسىمۇ سۈپۈرۈشنى ياقىتۇرمايدىكەن. ئۆيىنىڭ ياماق ئىشلىرىنى قىلمايدى- كەن، ئۆزىنىڭ ۋە ئېرىنىڭ كىر — قاتلىرىنى يۇمايدىكەن. دېھقان خوتۇنىغا كۆپ قېتىم تەربىيە — نەسىھەت قىلىپتۇ، لېكىن خوتۇن تۈزەلمەپتۇ. ئەكسىچە تېخىمۇ بىشەملىشىپ، ئېرىگە كۆپ قېتىم ئېسىلىپ، جېدەل چىقىرىپتۇ. دېھقان بۇ ئەھۋالدىن غەزەپلىنىپ، كۈنلۈكى خوتۇنىنى ئۇرىدىغان، تىللايدىغان بولغاننىڭ سىرتىدا، ئۆيىدىن قوغلاپ چىقارماقچى بولۇپتۇ. بۇ ئەھۋالنى كۆرگەن

خوتۇن ئەھۋالنىڭ چاتاقلىقىنى چۈشىنىپ بىر دانىشمەن كىشىنى تېپىپ، ئۇ كىشىگە مەسلىھەت سېلىپ كۆرۈشنى ئويلاپتۇ - دە، بىر دانىشمەن بوۋاينى تېپىپتۇ. ئۇ دانىشمەن بوۋايغا مۇنداق ئىلتىجا قىپتۇ:

— مېنىڭ ئېرىم بىرىگە كۆيۈپ قالدىمۇ - قانداق، داۋام - لىق مېنى ئۇرىدىغان، تىللايدىغان بولۇپ قالدى. ھەتتا «قوپ، ئۆيىدىن چىق»، «خېتىڭنى ئال»، «ئۈچ تالاق قىلىمەن» دەپ تۇرۇۋالدى. ئاجرىشىپ كېتەي دېسەم ئېرىمگە چىدىمايمەن. ئۇ - نىڭ ئۈستىگە مەن بۇ يۇرتلۇق ئەمەس، ئۇرۇق - تۇغقانلىرىمۇ يوق، ئۆي تۇتاي دېسەم ھېچقانداق ئامال قىلالماي قالدىم. سىز ئاشۇ ئېرىمنى ئۆزۈمگە ئامراق قىلىپ بەرسىڭىز، مېنى بۇ تاياق - توقماقتىن خالى قىلىپ قويسىڭىز!

دانىشمەن بوۋاي ئۇنىڭغا:

— بۇ ئاسان ئىش، سىز خاتىرجەم بولۇپ ئەنە كېلىڭ، — دەپتۇ. بۇ ئايال ناھايىتى خۇشال بولۇپتۇ ۋە ئەتىسى يەنە دانىشمەن بوۋاينى تېپىپتۇ. بوۋاي بىلەن سالاملىشىپ بولغاندىن كېيىن، دانىشمەن بوۋاي يانچۇقىدىن ئۆرۈك ئۈچكىسىدەك بىر تاشنى ئېلىپ ئايالغا بېرىپتۇ ۋە سىز بۇ تاشنى ئاغزىڭىزغا داۋاملىق سېلىپ يۈرۈڭ، تاماق يېگەندىن باشقا چاغلاردا ئاغزىڭىزدا بولسۇن. بۇ تاش ئاغزىڭىزدىن چۈشۈپ كەتسە چاتاق بولىدۇ. باشقا كىشىلەر گەپ سوراپ قالسىمۇ جاۋاب بەرمەڭ. ئۆي ئىچىدە ئىش قىلىپ قولىڭىز تىنىمسۇن، بىردەمىمۇ بىكار تۇرماڭ. بۇ تاش ئاغزىڭىزدا بولسلا ئېرىڭىز سىزنى پەقەت ئۇرمايدۇ، — دەپتۇ. ئايال بەكمۇ خۇشال بولۇپتۇ. ئۇ شۇ ھامانلا

تاشنى ئاغزىغا سېلىۋاپتۇ - دە، ئۆيىگە كېتىپتۇ. دېگەندەك تاماق يېگەندىن باشقا چاغدا تاشنى ئاغزىدىن چىقارماپتۇ. شۇندىن بۇيان ئۆي ئىچىدە جېدەل تۈگەپتۇ. خوتۇنمۇ ئېرىنىڭ دېگىنىنى قىپتۇ، «قىلما» دېگىنىنى قىلماپتۇ.

ئارىدىن بىر قانچە يىل ئۆتۈپ كېتىپتۇ. بۇلار ئاۋۋالقىدىنمۇ ياخشىراق تۇرمۇش ئۆتكۈزۈشكە باشلاپتۇ. خوتۇن ئاۋۋالقى ھۇ - رۇنلۇقىنى، بىشەملىكىنى تاشلاپتۇ. ئەسلىدە دانىشمەن كىشى تاشقا دۇئا ئوقۇمىغان، خوتۇننىڭ تولا گەپ قىلىشىنى تۈگىتىپ، ئىشقا كىرىشىپ كېتىشى ئۈچۈن شۇنداق ئامال قىلغانىكەن. «ئېغىرلىق رەھمانلىق، يېنىكلىك شەيتانلىق»، «تاشنىڭ ئېغىرى سايدا قالار، خوتۇن ئېغىرى ئۆيدە قالار» دېگەن ھېكمەتلىك سۆزلەر مانا شۇنىڭدىن قالغانىكەن^①.

① «ئۇيغۇر خەلق چۆچەكلىرى — 10» شىنجاڭ خەلق نەشرىياتى، 1987 - يىل نەشرى.

بەرمەس قىزنىڭ سېلىقى ئېغىر

بۇرۇنمۇ ئەمەس، ھازىرمۇ ئەمەس، كۈن قاينىغان تومۇز ئايلىرىدا، كۆرۈنگەن تاغنىڭ بېرىسىدە بىر مەھەللە بولغانىكەن. بۇ مەھەللەدە ياشاۋاتقان «قوڭغۇز باي» نىڭ ئوغلى «بوڭ - بوڭجان» بۇرۇتلىرىنى تولغاپ، جانان ئىزدەپ «جاھان» سەپىدە سىگە چىقىپتۇ. ئۇ قانىتىنى كېرىپ، غوڭغۇلداپ ئۇچۇپ، نەچچە ئېرىق ئۆستەڭدىن ئۆتۈپ، دالانى كېزىپ، ئوت - چۆپى بولۇق، ساداسى قويۇق «غىڭ - غىڭ» شەھىرىگە چۈشۈپتۇ.

بۇ شەھەردە بەللىرى قىلدەك، ئاۋازى زىلدەك، كۆزلىرى خۇما، بوينىدا نۇما «مىڭ - مىڭخان» ئىسىملىك بىر قىز بار ئىكەن. «مىڭ - مىڭخان» نەغمە - ناۋاسى بىلەن «بوڭ - بوڭجان» نى قارشى ئېلىپ زىلۋا ھۆسنى بىلەن ئۆزىگە مەپتۇن قىلىپتۇ. يىگىتتىكىمۇ قىزنىڭ ئىشقى پىراقىدا يۈرەك - باغرى كاۋاپ بوپتۇ...

ئارىدىن ئۇزاق ئۆتمەيلا بۇلار كېلىشىپ قاپتۇ. «بوڭ - بوڭجان» ئۆز مەھەللىسىگە كەپپى شىرسىمان بولۇپ راۋان بوپتۇ.

كۈنلەر ئۆتۈپ «قوڭغۇز باي» ئوغلىنىڭ ھالىدىن خەۋەر تېپىپ، ئوغلىنى ئۆيلەش قارارىغا كېلىپ، ئەلچىلىرىنى باشلاپ

«غىڭ - غىڭ» شەھىرىگە كېلىپ پاشخانغا يەتتە ئېگىلىپ، سەككىز پۈكۈلۈپ، مىڭ بىر تەسلىكتە قۇدا بولۇش ئۈچۈن كەلگەنلىكىنى بايان قىپتۇ. ئۇلار ئۇيان تارتىشىپ، بۇيان تارتىشىپ، نەچچە تىك تۇرۇپ، نەچچە ئولتۇرۇپ، قۇدا بولۇشقا پۈتۈشۈپتۇ. بۇ ئىشتىن خۇشاللانغان «بوڭ - بوڭجان» نىڭ ئاقتى - تاق بوپتۇ. «مىڭ - مىڭخان» نىڭ شەيدالىقى چاك بوپتۇ.

بىر مەھەل ئۆتكەندىن كېيىن كېلىشىم بويىچە «قوڭغۇز باي» ئۇرۇق - تۇغقان، قولۇم - قوشنىلىرىنى جەم قىلىپ، شايبى - ئەتلەس، قەنت - گېزەكلەر بىلەن بەتتە پولۇلارنى تەييارلاپ، توپنىڭ تاتلىق چېپىنى ئىچكۈزگەچ، ئېلىق - سېلىق ئۈچۈن پاشخاننىڭ ئۆيىگە كەپتۇ. پاشخانمۇ بارلىق جەمەتلىرىدىن جەم قىلىپ قۇدىلارنى كۈتۈۋاپتۇ. تااملار يېيىلگەندىن كېيىن شۇ سورۇننىڭ ئۆزىدە ئېلىق - سېلىق سېلىنىپتۇ. چوڭ - كىچىك پاشخانلار بىرىنىڭ سۆزى تۈگىمەيلا يەنە بىرى سۆزلەپ سېلىق ساپتۇ. قىزنىڭ توپلۇقى، ئەكىلىدىغان ئانىلىق، يۇرتقا تارتىلىدىغان تاماقلارغىچە تۈر - تۈرى بىلەن مول سېلىق نىپتۇ. خەتتاتنىڭ قەغەزلىرى تولۇپ، سىياھلىرى تۈگەپتۇ. يەنىلا سېلىق تۈگىمەپتۇ. تۆردە ئولتۇرغان چوڭ - چوڭ پاشلار بۇرۇتلىرىنى بىر - بىرىگە تەڭگۈزۈپ:

— غىڭ - غىڭ - غىڭ، ئەكىلىسىز ئون مىڭ، — دەپ خۇلاسىلىشىپتۇ.

توي سېلىقنىڭ ھەددىدىن زىيادە ئېشىپ كەتكەنلىكىنى كۆرگەن قوڭغۇز بايلار:

— بىز ئۇرۇق — تۇغقان بولىمىز. يۇرت ئېقىمى بويىچە بولسا، بىر قانچە «مىڭ» نى ئەكەلسەك، «ئون مىڭ» دىن چۈشۈپ بەرسەڭلار، — دەپ يالۋۇرۇپتۇ. بىراق پاشىلار شۇ ھامان غۇلغۇلا كۆتۈرۈپتۇ:

غىڭ — غىڭ — غىڭ،
ئەكىلىسىز ئون مىڭ.
كەڭچىلىكىمىز شۇ،
سالمدۇق يۈز مىڭ.

دېيىشىپتۇ. نېرى تارت، نېرى تارت بولۇنغان بۇ سورۇندا خاپا بولغان قوڭغۇز بايلار ئاچچىقىدا:
— بۇنداق رەھىمسىز يەردىن قىز ئالمىساق بولىدىمۇ!
«بەرمەس قىزنىڭ سېلىقى ئېغىر» دېگەن مۇشۇ — دە، بۇنداق تويىنى قويۇڭ! — دېيىشىپ، كەينى — كەينىدىن ئۇچۇپ كېتىپتۇ^①.

ھېكمەت:

ئىلگىرى بەرمەس قىزنىڭ سېلىقى ئېغىر دەيت-
تۇق. ھازىر بەرمەس قىز يوق. چۈنكى تويلىقنىڭ
كۆپلۈكى ھەشەمەت بولىدىغان بولدى. خەيرىيەت،
بەرمەس قىز، ئېغىر سېلىق ھامان يوقلىنىدۇ.

① نىزام بۇۋاي ئېيتىپ بەرگەن، ئىلىياس تاھىر نەشرىگە تەييارلىغان، «ئۇيغۇر خەلق چۆچەكلىرى — 10» شىنجاڭ خەلق نەشرىياتى، 1987 - يىلى نەشرى.

دېھقاننىڭ زېرەك ئوغلى

بۇرۇننىڭ بۇرۇنىسىدا بىر زالىم باي ئۆتكەنكەن. باي دېھقانلارنى قاتمۇقات قەرزگە بوغۇۋېتىپ ئۆز كۆڭلىدە نېمىنى خالىسا شۇنى قىلدۇرىدىكەن. بىر كۈنى باي قەر-
زى كۆپىرەك بىر دېھقاننى چاقىرىپ:

— مەن ساڭا بىر قوي بېرىمەن. قوينىڭ ئېغىرلىقى يۈز جىڭ، يۈز كۈن باقسەن، يۈز جىڭ يەم يېدۈرسەن. قايتۇرۇۋال-
غۇچە قوينىڭ ئېغىرلىقى يۈز جىڭدىن ئاشماسلىقى كېرەك. بۇ شەرت ئورۇنلانسا قەرزنىڭ بىكار قىلىنىپ مۇكاپاتقا ئىگە بولىسەن، ئەگەر شەرت ئورۇنلانمىسا قەرزنىڭ كۆپەيتىلىپ جازاغا تارتىلىد-
سەن، — دەپتۇ. بۇنى ئاڭلىغان دېھقان ئۆيىگە غەمكىن قايتىپتۇ. دېھقاننىڭ بالىلىرى ئاتىسىنىڭ غەمكىن قايتىپ كەلگەنلىكىنى كۆرۈپ، نېمە ئىش بولغانلىقىنى سورايتۇ. دېھقان باينىڭ شەرت-
نى خوتۇن — بالىلىرىغا تەپسىلىي سۆزلەپ بېرىپتۇ.

دېھقاننىڭ زېرەك بىر ئوغلى بولۇپ، ئۇ «ئىشنىڭ چارىسى ئاسان» دەپ ئاتىسىنىڭ غېمىنى يېنىكلىتىپتۇ. دېھقان شەرت بويىچە باينىڭ ئۆيىدىن قوينى ئېلىپ كېلىپتۇ.

باينىڭ ئىككى ئادىمى ھەر كۈنى كېلىپ، بىر جىڭ يەمنى قويغا قاراپ تۇرۇپ يېدۈرۈپ قايتىپ كېتىدىكەن. دېھقاننىڭ

ئوغلى جاڭگالغا بېرىپ بۆرە كۈچۈكىنى تۇتۇپ كېلىپ، باينىڭ ئادەملىرى كەتكەندىن كېيىن قوينىڭ يېنىغا باغلاپ قويىدىكەن. شۇنىڭ بىلەن قوي كۈندە يەم يېسىمۇ بۆرە كۈچۈكىدىن قور-قۇپ سەرمەيدىكەن.

يۈز كۈن توشقان كۈنى باي قوينى شەرتى بويىچە جىڭلاپ تاپشۇرۇۋاپتۇ. قوي بىر جىڭ ئارتۇق ياكى بىر جىڭ كەم چىقماپتۇ. شۇنىڭ بىلەن دېھقان باي بىلەن قىلىشقان شەرت بويىچە قەرزىدىن خالاش بولۇپ، مۇكاپاتقا ئېرىشىپ، تۇرمۇشىنى باياشاد ئۆتكۈزۈپتۇ.^①

ھېكمەت:

زالىمنىڭ زاللىقىغا ئەقىلنىڭ زىيادىلىكى مەلھەم بولۇر.

① ئابلىست ناھىر ئېيتىپ بەرگەن، «ئۇيغۇر خەلق چۆچەكلىرى - 19» شىنجاڭ خەلق نەشرىياتى، 1991 - يىل نەشرى.

ھەقىقىي بايلىقنى بىل

بىر بوۋاينىڭ تۆت ئوغلى بار ئىكەن. بىر كۈنى بوۋاي ئوغۇللىرىنىڭ قايسىسىنىڭ ئەقىللىق ئىكەنلىكىنى بىلىش ئۈچۈن ئوغۇللىرىنى ئالدىغا چاقىرىپ:

— بالىلىرىم، مەن قېرىپ بىر پۈتۈم گۆرگە ساڭگىلىدى. مەن ئۆلۈپ كەتكەندىن كېيىن، ئاراڭلاردىن بىرىڭلار ئائىلە باشلىقى بولۇشۇڭلار كېرەك. كىم دۆلەتمەن ۋە ئەقىللىق بولسا شۇ ماڭا ۋارىس بولۇپ، مال - مۈلكۈمگە ئىگىدارچىلىق قىلىدۇ. شۇڭا، ھەرقايسىڭلار ئۆزۈڭلارنىڭ ئەقىللىق ۋە دۆلەتمەنلىكىڭلارنى كۆرسىتىڭلار، — دەپتۇ. بوۋاينىڭ چوڭ ئوغلى قولسىدىكى ياقۇت كۆزلۈك ئالتۇن ئۈزۈكىنى كۆرسىتىپ تۇرۇپ:

— مۇشۇ ئۈزۈكۈمنى كۆرگەن ھەر قانداق كىشى مېنى چوقۇم ئەقىللىق ۋە دۆلەتمەن، دەپ بىلىدۇ، — دەپتۇ.

بوۋاينىڭ ئىككىنچى ئوغلى زەر باسقان چاپىنىنى كىيىپ:

— مۇشۇ تۇرقۇمدا مېنى كۆرگەن كىشى ھەقىقەتەن ئە-

قىللىق ۋە باي بالا ئىكەن دەيدۇ، — دەپتۇ.

بوۋاينىڭ ئۈچىنچى ئوغلى گۆھەر قالدغان كۈمۈش كەم-

رىنى بېلىگە باغلاپ:

— ھازىرغا قەدەر ھېچقانداق ئادەم بېلىگە بۇنداق كۈمۈش

كەمەرنى باغلىغان ئەمەس. مەن ئەقىللىق بولغاچقا مۇنداق نەرسىلەرنى ساقلايمەن، — دەپتۇ.

— ھەي ئوغلۇم، سەن ئۆزۈڭدىكى ئەقىل ۋە بايلىقىڭنى كۆرسەتمەمسەن؟ — دەپتۇ بوۋاي بىر چەتتە جىم ئولتۇرغان كەنجى ئوغلغا قاراپ:

— مەندە ياقۇت كۆزلۈك ئۈزۈكمۇ، زەر باسقان چاپانمۇ، كۈمۈش كەمەرمۇ يوق. مەندە پەقەت ئەمگەك قىلالايدىغان بىر جۈپ قول ۋە سادىق يۈرەك ھەم ئۆزۈمگە چۈشلۈك ئەقىل بار، — دەپتۇ.

كەنجى ئوغلنىڭ ھەقىقەتەنمۇ ئەقىللىق ئىكەنلىكىگە ئىشەنگەن بوۋاي بارلىق بىساتىنى ئۇنىڭغا مىراس قالدۇرۇپتۇ ۋە ئاكىلىرىنى ئۇنىڭ سۆزىدىن چىقماسلىققا چېكىلەپتۇ^①.

ھېكمەت:

سەندە مەۋجۇت بولغان ماددىي نەرسىلەر ئۆت-كۈنچىدۇر. مەڭگۈلۈككە ئىگە بولغىنى سەندىكى ئەقىل. شۇڭا ئەقىلنى بايلىق ھېسابلا. ماددىي نەرسىلەر پەقەت شەكلەن بايلىقتۇر. ئۇنىڭدا يۈك-سەك دەرىجىدىكى مەنىۋىي كامالەتنى بايقىيالماي-سەن.

ئاتىغا قىلغان بالىدىن كۆرەر

بۇرۇنقى زاماندا ھەسەن ئىسىملىك بىر بوۋاي يۈز - كۆزلىرى قانغا بويالغان ھالدا: «بالا باققاننىڭ سازايىسى، بالا باقتىم دەپ بالا - قازانى باققانكىمەن. ئاغزى - بۇرنۇمنى قان قىلدى، بۇنداق بولۇشنى بىلگەن بولسام زاكىسىدا بوغۇپ قويار ئىكەنمەن» دەپ ۋارقىراپ - جارقىراپ كوچىنى بېشىغا كىيىپتۇ. شۇ ئەسنادا باشقا يەردىن كەلگەن بىر كىشى بۇ كوچىدىن ئۆتۈپ كېتىۋېتىپ بوۋايغا بۇچ ئاغرىتىپ تەسەللى بېرەي دەپ قارىسا، ھەسەن بوۋاينىڭ مەھەللىسىدىكىلەر ھېچ ئىش كۆرمىگەندەك ئۆز ئىشىنى قىلىۋاتقۇدەك. ئۇ كىشى ئاشۇ مەھەللىلىك بىرىدىن سورايتۇ.

— بۇ بوۋاي قانداق ئادەم، سىلەر نېمىشقا تەسەللى بەرمەيسىلەر؟

— تەسەللى بېرىپ زېرىكتۇق، — دەپتۇ ھەسەن بوۋاي بىلەن بىر مەھەللىلىك كىشى، — ھەسەن بوۋايمۇ ياش ۋاقتىدا دادىسىنى ھەر كۈنى ئاشۇنداق قاقشتاتتى، ئەمدى ئۇنى بالىسى قاقشتىۋاتىدۇ. «ئۆتىنگە لاپقۇت» دېگەن شۇ! — دەپتۇ^①.

① «ئۇيغۇر خەلق چۆچەكلىرى — 8» شىنجاڭ خەلق نەشرىياتى، 1991 - يىل نەشرى.

① «ئۇيغۇر خەلق چۆچەكلىرى — 8» شىنجاڭ خەلق نەشرىياتى، 1991 - يىل نەشرى.

ھېكمەت:

سەن ئاتا - ئاناڭنى قانچە رازى قىلساڭ، بالا -
ئىمۇ سېنى شۇنچە رازى قىلىدۇ. ئۇلارنىڭ دىلىنى
رەنجىتسەڭ، كۈنلەردىن بىر كۈنى ئۇنىڭ جازاسىنى
ئۆز پەرزەنتىڭدىن كۆرسەن.

ھۈنەرنىڭ خاسىيىتى

قەدىمكى زاماندا، سەمەت ئىسىملىك بىر كىشى شەرىئەت
ئالدىدا چوڭ گۇناھ ئۆتكۈزۈپ، ئۆلۈمگە ھۆكۈم قىلىنىپتۇ. جال-
لات ھۆكۈمىنى ئىجرا قىلىش ئۈچۈن سەمەتنى دار ئالدىغا ئېلىپ
كېتىۋاتسا، سەمەت ھەدەپ: «ۋاي ئىست، ۋاي ئىست!» دەپ
ھەسرەت چېكىپتۇ. جاللات بۇ گەپنى ئاڭلاپ، «بۇ گۇناھكارنىڭ
ھاياتلارغا قالدۇرۇپ كېتىدىغان بىرەر ھېكمىتى بولسا كېرەك،
بۇنىڭدىن بىرەر ئېغىز گەپ سوراپ بېقىپ ئاندىن ئۆلتۈرسەكمۇ
كېچىكمەس» دەپ ئويلاپ، سەمەتنى دار ئالدىدا توختىتىپ
قويۇپ، پادىشاھنىڭ ئالدىغا بېرىپ ئەھۋالنى بايان قىپتۇ. پادى-
شاھ چوڭ گۇناھكارنى ياندۇرۇپ كېلىشنى بۇيرۇپتۇ. جاللات
سەمەتنى پادىشاھ ئالدىغا ئېلىپ كەپتۇ. پادىشاھ سەمەتتىن:
— سەن نېمە ئۈچۈن ئۆلۈم ئالدىدا «ۋاي ئىست!» دەپ
پەرياد ئۇرسەن؟ ياكى جازاغا ناقايىلمۇ سەن؟ — دەپ سوراپتۇ.
— ئى پادىشاھى ئالەم! — دەپتۇ سەمەت، — مەن جازاغا
ناقايىل ئەمەسمەن. ئۆلۈشۈمگە ھەسرەت چەكمەيمەن. «ۋاي
ئىست!» دەپ ھەسرەت چېكىشىمدىكى سەۋەب مۇنداق: ئالەم
بىنا بولغاندىن تارتىپ تا ھازىرغىچە قاسساپلار ئۆچكە سويغاندا
گۆشىنى قىل قىلىۋېتەتتى. مەن ئۆچكىنى سويغاندا قىل قىلماي

پاكىز سويۇشنى كەشىپ قىلغانىدىم، لېكىن مەن بۇ ھۈنەرنى تېخى بىرىگە ئۆگەتمىگەن. ئەمدى ئۆلۈمگە ھۆكۈم قىلىندىم، مەن دار ئالدىغا كېتىۋېتىپ ئىچىمدە: «مەن بۇ ھۈنرىمنى بىرىگە ئۆگىتىپ قويسام بولغانىكەن. مەن ئۆلسەم بۇ ھۈنەر مەن بىلەن كېتىدۇ. قاسساپلار يەنە ئۆچكە گۆشنى قىل قىلىۋېتىدۇ» دەپ ئويلاپ «ۋاي ئىست!» دېگەنىدىم.

— شۇ ھۈنرىڭ راستمۇ؟ — دەپتۇ پادىشاھ.

— راست، — دەپتۇ سەمەت.

— ئوردىنىڭ قاسسىپىمۇ ئۆچكە سويغاندا گۆشنى قىل قىلىۋېتەتتى. مۇشۇ ھۈنرىڭ ئۈچۈن مەن سېنىڭ گۇناھىڭنى كەچۈردۈم، سەن مۇشۇ ھۈنرىڭنى ئالدىدا نامايان قىل، — دەپتۇ پادىشاھ.

جاللات چىقىپ جازا مەيدانىدىكى خەلقنى تارقىلىشقا بۇيرۇپ، دارنىڭ تاسمىسىنى يېشىپتۇ. توپ ئىچىدىن بىرى جاللاتتىن سورايتۇ:

— گۇناھكارنى نېمىشقا دارغا ئاسمايسىلەر؟

— ئاسمايدىغان بولدۇق، — دەپتۇ جاللات.

— نېمە سەۋەبتىن؟

— نېمە سەۋەبتىن بولاتتى! ھۈنەرنىڭ خاسىيىتىدىن! —

دەپ جاۋاب بېرىپتۇ جاللات^①.

① «ئۇيغۇر خەلق چۆچەكلىرى — 8» شىنجاڭ خەلق نەشرىياتى، 1991 - يىل نەشرى.

يالغانچىلىق جانغا ئېكەك سالىدۇ

بۇرۇن بىر يۇرتتا ئۆمرىدە بىر قېتىمىمۇ راست گەپ قىلىپ باقمىغان، ھەرقاچان بارنى يوق، يوقنى بار دەيدىغان بىر يالغان. چى ئادەم ئۆتكەنكەن.

كۈنلەر ئۆتۈپ بۇ ئادەم ئاغرىپ قېلىپ، تالا - تۈزگە چىقالماس بولۇپ قايتۇ - دە، بالىسىغا:

— ئەگەر بىرەر مېنى ئىزدەپ كەلسە يوق دېگىن. سورىغانلارغا ساقايدى دەپ قويغىن، ئۆيگە ھېچكىم كىر-مىسۇن، — دەپ چېكىلەپتۇ ۋە تېۋىپقىمۇ كۆرۈنمەي، ئۆيدە يېتىۋېرىپتۇ. نەتىجىدە بۇ ئادەمنىڭ كېسىلى كۈندىن - كۈنگە ئېغىرلىشىپ، ئۆلەر ھالەتكە كېلىپ قايتۇ.

بۇ يۇرتتا نام - شۆھرىتى باشقا جايلارغا كەڭ تارقالغان بىر تېۋىپ بولۇپ، ئۇ ھەرقانداق كېسەللىكنى ساقايتىشقا ماھىر، خەقنى كېسەل ئازابىدىن قۇتۇلدۇرۇشنى پەرىز ۋە بۇرچى ھېسابلايدىغان كىشى ئىكەن. ئۇ نەدە كېسەل بولسا شۇ يەرگە بېرىپ، ئانچە بەك ھەق سۈرۈشتۈرۈپ كەتمەي داۋالايدىكەن. بىر كۈنى بۇ تېۋىپ ھېلىقى يالغانچى كىشىنىڭ كېسەل بولۇپ يېتىپ قالغانلىقىدىن خەۋەر تېپىپتۇ - دە، شىپالىق دورا - دەرمانلار بىلەن ئۇنىڭ قورۇسىغا يېتىپ كېلىپ ئىشىك قېقىپتۇ.

— بىزى كەلگەن ئوخشايدۇ، ئەگەر مېنى سورىسا، ئۆيدە بوق دېگىن، — دەپتۇ ھاياتى تۈگەش ئالدىدا تۇرغان يالغانچى ئادەم ئوغلىغا بۇيرۇپ.

ئوغۇل چىقىپ دەرۋازىنى ئېچىپتۇ.

— بالام، داداڭنىڭ ئەھۋالى قانداقراق؟

— ئۇزاقتىن بېرى كېسەللىك بىلەن ياتقانىدى. بۈگۈن بىر ئاز ياخشىلانغانلىقتىن بازارغا بېرىپ كېلەي دەپ كەتتى، — دەپتۇ ئوغۇل راست گەپ قىلسا دادىسىنىڭ خاپا بولىدىغانلىقىنى بىلىپ، تېۋىپ بۇ گەپنى ئاڭلاپ قايتىپ كېتىپتۇ.

ئارىدىن بىرەر سائەت ۋاقىت ئۆتە — ئۆتمەي يالغانچى ئادەم ئۆلۈپتۇ. ئوغلى يىغلاپ دادىسىنىڭ گېپىگە كىرىپ يالغان سۆزلەگىنىگە ناھايىتى پۇشايىمان قىپتۇ ۋە يالغانچىلىقنىڭ دادىسىنىڭ ئۆلۈشىگە ھەم ئۆزىنىڭ يېتىم بولۇپ قېلىشىغا سەۋەب بولغانلىقىدىن ساۋاق ئېلىپ راستچىل ئادەم بولۇشقا ئىرادە باغلاپتۇ^①.

ھېكمەت:

يالغاننى ئۆزۈڭگە ئادەت قىلساڭ، ياشىغىنىڭ-مۇ يالغان بولۇپ قالىدۇ.

① تۇرغۇن مەمەت ئېيتىپ بەرگەن، ئابدۇرېھىم ئىسمائىل «ئۇيغۇر خەلىق چۆچەكلىرى» 8 «شىنجاڭ خەلىق نەشرىياتى، 1991 - يىلى نەشرى.

مەككەر ئادەم بولما

بۇرۇنقى زاماندا، مەنزىرىسى گۈزەل، خەلقى ئاق كۆڭۈل بىر يېزا بار ئىكەن. يېزا كىشىلىرى راستچىل، ئىناق بولغاچقا تۇرمۇشى باياشاتچىلىقتا ئۆتىدىكەن.

كۈنلەرنىڭ بىرىدە تەقى - تۇرقى سەت، دوقا باش بىر سودىگەر بۇ يېزىغا كېلىپ قاپتۇ. ئۇ بەكمۇ مەككەر ئادەم بولۇپ، باشقىلارنىڭ قولىدىن كىچىككەنە نەرسە بولسىمۇ يۇلۇۋېلىشىنىڭلا كويىدا يۈرىدىكەن، يالغانچىلىقتا ئۇچىغا چىققان ئىكەن. ئۇ بۇ يېزىدا دۇكان ئاچقاندىن كېيىن يېزا خەلقى زىيان ئۈستىگە زىيان تارتىدىغان بولۇپ قاپتۇ. ئۇلار قانداق قىلىپ بۇ مەككەر سودىگەردىن قۇتۇلۇش كويىدا ئامال ئىزدىشىپتۇ.

بۇ يېزىدا ياۋايى ھايۋانلارنى كۆندۈرىدىغان بىر ئادەم بولۇپ، بىر كۈنى بىرنەچچە يىگىتنىڭ ياردىمى بىلەن تاغدىن بىر ئېيىقنى تۇتۇپ كەپتۇ - دە، ئۇنى ئۆرە ماڭالايدىغان، «يارايدۇ» دېگەن سۆزنى ئېيتالايدىغان قىلىپ كۆندۈرۈپتۇ.

بىر بازار كۈنى، ئۇ ئېيىققا ئېسىل كىيىم - كېچەكلەرنى كىيىدۈرۈپ، ئۆزى يوغان بىر خۇرجۇننى ئارتىپ، سودىگەرنىڭ دۇكىنىغا يېتىپ كەپتۇ. سودىگەر ئېيىقنىڭ بەستىنى ۋە ئۈستىيى-

شنى كۆرۈپ، نەچچە ئېگىلىپ تەزىم قىپتۇ.

ھايۋان كۆندۈرگۈچى ئادەم سودىگەرگە:

— بۇ كىشى مېنىڭ خوجايىنىم ئېيىق بەگ بولىدۇ. بۇ

كىشى يارىغان مالنى ئېلىۋېرىدىغان، سودىدا نەرخ تالاشمايدىغان

ئادەم، قېنى ماللىرىنى كۆرسەتسە، — دەپتۇ ۋە ئېيىققا قاراپ:

— كۆرۈپ باقمالا؟ — دەپ سوراپتۇ. ئېيىق بەگ:

— يارايدۇ! — دەپتۇ. «راستىنلا چوڭ باي ئوخشايدۇ.

بۇنىمۇ بىر قىسماققا دەسسەتەپ، تازا بىر باپلاي» دەپ ئويلاپتۇ

سودىگەر ۋە ئۇزاقتىن بېرى خېرىدارسىز قالغان بىر توپ رەختنى

ئېلىپ راسا ماختاپتۇ.

— يارايدۇ! — دەپتۇ ئېيىق بەگ.

— «رەختنى تۇتۇپ كۆرمەي يارايدۇ، دەۋاتامدۇ ماۋۇ

ئەخمەق! پۈتۈن مېلىمنى كۆرسىتىپ، باھاسىنى ئۆستۈرۈپ سې-

تىۋالاي» دەپ ئويلاپتۇ سودىگەر ئىچ - ئىچىدىن خۇش بولۇپ.

— بۇ رەختنىڭ باھاسى ئەللىك تەڭگە، — دەپتۇ ئۇ بىر

توپ رەختنى قولغا ئېلىپ.

— يارايدۇ! — دەپتۇ ئېيىق بەگ.

سودىگەر ماللىرىنى كەينى - كەينىدىن كۆرسىتىپتۇ، ئېيىق

بەگمۇ قورسىقىنى سىلىغىنىچە «يارايدۇ!» دەۋىرىپتۇ. دۇكاندا

مال تۈگەي دېگەندە، ھايۋان كۆندۈرگۈچى ئادەم ئېيىق بەگكە

قاراپ:

— ماۋۇلارنى كىرا قىلغاچ ھارۋىغا باسقاچ تۇرايلىمۇ؟ —

دەپ سوراپتۇ.

— يارايدۇ! — دەپتۇ ئېيىق بەگ.

ھايۋان كۆندۈرگۈچى ئادەم ماللىرىنى ماڭغۇزۇۋەتكەندىن

كېيىن، دۇكانغا كىرىپ:

— ھارۋىكەش مالنى چۈشۈرۈپ قويمىسۇن، مەن ماڭغاچ

تۇراي، سىلە ھېسابلىشىپ قايتارلا، — دەپتۇ ئېيىق بەگكە.

— يارايدۇ! — دەپتۇ ئېيىق بەگ. ھايۋان كۆندۈرگۈچى

ئادەم دۇكاندىن چىقىپ كېتىپتۇ. سودىگەر ئۇزاق ھېسابلىمايلا:

— پۈتۈن مالنىڭ باھاسى ئۈچ مىڭ بەش يۈز تەڭگە

بوپتۇ، — دەپتۇ.

— يارايدۇ! — دەپتۇ ئېيىق بەگ.

— يارىشىدا گەپ يوق، ئەمەسە پۇلنى تۆلىۋەتمەملا؟

— يارايدۇ!

سودىگەر غەزەپلىنىپ:

— «يارايدۇ!» نى خەجلىگىلى بولمايدۇ، پۇلنى چىقارمام.

سەن؟ — دەپتۇ.

— يارايدۇ! — دەپتۇ ئېيىق بەگ.

سودىگەر ئاچچىقىدا ئېيىق بەگنى ئىشىك تاقايدىغان دەم

بىلەن بىرنى ئۇرغانىكەن، ئېيىق بەگ: «يارايدۇ!» دەپ ئوۋلاپ

سودىگەرنىڭ كاللىسىغا بىر مۇشت ئۇرۇپ مېڭىسىنىڭ قېتىقىنى

چۆۋۈۋېتىپتۇ - دە، تاغقا قاراپ يول ئاپتۇ.

سودىگەر ئۆلۈپتۇ، يېزا خەلقى يەنە خاتىرجەم تۇرمۇش

كەچۈرۈشكە باشلاپتۇ^①.

① «ئۇيغۇر خەلق چۆچەكلىرى - 8» شىنجاڭ خەلق نەشرىياتى، 1991 - يىل نەشرى.

ھېكمەت:

سەن ئۆزۈڭنىڭ كىچىككىنە ئۈستۈنلۈكىڭدىن پايدىلىنىپ مەككارلىق قىلساڭ، سەندىن ئازار يېگەن ئاجىز ھامان سەندىن غالىپ كېلىپ، قىلغاندەك بىرىڭغا پۇشايمان قىلدۇرىدۇ. شۇڭا سەمىگدە بولسۇنكى، ھەر ئىشنى ھەللىسىدە قىلىشنى ئۆگەن.

ئەقىل ھەممىمىزدە بار

بار ئىكەنۇ - يوق ئىكەن، ئاچ ئىكەنۇ - توق ئىكەن. قەدىمكى زامانلارنىڭ بىرىدە بىر كەمبەغەل كىشى بوپتىكەن. ئۇنىڭ ھېچنېمىسى يوق ئىكەن. ئۇ كۈنىنى ئۆتكۈزۈش ئۈچۈن بىر باي ئاخشۇمنىڭ ئۆيىدە ئىشلەشكە ياللىنىپتۇ. ئۇنى ياللاپ ئالغۇچى بىر كۈنى ئۇنى ئالدىغا چاقىرىپ:

— ھاي مالاي، بۈگۈن مەن دەريانىڭ ئۇ قىرغىقىدىكى كەنتكە توپىغا بارمەن. سەن چىقىپ ئاتنى توقۇپ كەل، سەنمۇ ئېتىمنى يېتىلەپ مېنىڭ بىلەن بىللە توپىغا بارسەن. لېكىن ئالدىمدا ماڭماي، ئەدەب يۈزىسىدىن ئارقامدا ماڭسەن. پەقەت ئاتنىڭ مېنى ئېلىپ قاچماسلىقى ئۈچۈن، چۆلۈۋۇرنى ئۇزۇن قويۇپ بېرىپ، ئۈچىنى مەھكەم تۇتۇپ ماڭساڭ بولىدۇ. توپىغىمۇ مەن ئادەت بوپىچە بۇرۇن كىرىمەن، سەن ئېتىمنى يېتىلەپ، سوۋۇتۇپ باغلاپ قويۇپ، ئاش تارتىلغان ۋاقىتىدا كىرسەڭمۇ ئۈلگۈرسەن. بۇ ئىش بۈگۈنلا ئەمەس، ھەرقاچان، ھەر ۋاقىتتا مەن بىلەن بىرەر يەرگە بارساڭ شۇنداق قىلسەن. سەندىن بۇرۇنقىلارمۇ شۇنداق قىلغان. بۇ گەپنى ئوبدان ئېسىڭدە ساقلا، بولمىسا بۇ ئەدەبىسىزلىكنىڭ ئۈچۈن كۆرىدىغان كۆرگۈلۈك-كۆڭ بار، — دەپ تاپىلاپتۇ.

كەمبەغەل كىشى چىقىپ، باي ئاخۇنۇمنىڭ ئېتىنى ئېگەر-
لەپتۇ. باي ئاخۇنۇم ئېتىغا مىنىپ مېڭىپتۇ. ئۆيدىن سەھەردە
چىققانلىقى ئۈچۈن، دەرياغا تېخى سۇ كەلمىگەن چاغدا ئۇ
تەرەپكە ئۆتۈشۈپتۇ. توي بولغان ئۆيگىمۇ يېتىپ بېرىپتۇ. ئاخۇ-
نۇم ئۆزى دېگەندەك قىلىپ، ئېتىنى كەمبەغەلگە يېتىلەشكە
تاشلاپ بېرىپ، ئۆزى جامائەتنى باشلاپ ئالدىدا مېڭىپ سورۇنغا
كىرىپ كېتىپتۇ. كۈن يانغاندا توي تۈگەپتۇ. ئاخۇنۇم ئالدىدا
چىقىپ ئېتىغا مىنىپتۇ، مالاي ئاتنى يېتىلەپ مېڭىپتۇ. دەريا بويىغا
كەلسە، كۈن ئىسسىق بولغانلىقتىن، دەرياغا سۇ كېلىپ كەتكەن.
قايتىپ كېتىشكە موللامنىڭ كۆڭلى ئۇنىماپتۇ، ئۆتۈپ كېتىشكە
كۆزى يەتمەپتۇ، شۇنىڭ بىلەن بېشى قېتىپ مالايغا قاراپتۇ ۋە:
— ھاي مالاي، بۇ نۆۋەت سەن مېنىڭ ئالدىمغا چۈشۈپ،
تېپىز يەردىن ئېتىمنى يېتىلەپ ماڭ! مېنىڭ دەريادىن ئۆتۈۋېلىد-
شىمغا ياردەم قىلىپ يول ئاچ! — دەپتۇ.

— تەقسىر، تېخى ئەتىگەنلا سىلى «ھەرقاچان، ھەر ۋاقتتا
سەن مېنىڭ ئالدىمغا ئۆتمەيسەن. بولمىسا، بۇ ئەدەبىسىزلىكنىڭ
ئۈچۈن كۆرىدىغان كۆرگۈلۈكۈڭ بار!» دېگەندىلە. ئەمدى
تەقسىر، ئۆزلىرى ئېيتىپ باقسىلا، مەن سىلنىڭ ئالدىلىرىدا سۇغا
كىرسەم، ئەدەبىسىزلىك بولمامدۇ؟ بۇ يەردىمۇ ئۆزلىرى ئۆزلىرىد-
نىڭ سۆزلىرىگە ئەمەل قىلىپ ئالدىدا يول باشلاپ كىرىپ
بەرسىلە. مەن ئارقىلىرىدىن ئاتىنىڭ چۈلۈۋورنىنى تۇتۇپ
ماڭاي، — دەپتۇ.

— ياق! مەن سېنى توي - تۆكۈن، نەزىر - چىراغقا
بارغاندا، سورۇنغا مېنىڭ ئالدىمدا كىرمە دېگەن. سۇغا ئالدىمدا

كىرمە دېگىنىم يوق! — دەپتۇ باي ئاخۇنۇم ۋە سۆزىنى داۋام
قىلىپتۇ، — سۇغا، بولۇپمۇ بۇنداق كەلكۈن سۇغا سەن ئالدىمدا
يول باشلاپ كىرىپ، كېچىك تېپىپ ماڭمىساڭ بولمايدۇ!
— ئۇنداق بولسا، — دەپتۇ مالاي، — ئاتتىن چۈشىلە،
مەن ئاتنى مىنىپ كىرەي. بۇنداق كىرسەم، سۇغا چۆكۈپ
كېتىپ قېلىپ، سىلگە كۆرۈنمەي قالمەن! سىلى قورقسىلا
ئاتنىڭ چۈلۈۋورنىغا ئېسىلىۋالسىلا، بولمىسا مەن قايتىپ چىققىچە
تۇرۇپ تۇرسىلا!

باينى ئېغىر خىجىلچىلىق بېسىپتۇ. «مالاينى ئاتلىق ئالدىم-
غا سالسام، مالاي سۇدىن ئۆتۈپ كېتىپ قالسا، ئاتتىنمۇ، جاندىم-
مۇ ئايرىلىمەن. ئەڭ ياخشىسى، ئۆزۈم ئاتلىق سۇغا چۈشسەم،
ئات ئۈزۈپ ئېلىپ چىقىشى مۇمكىن، ئۇ چاغدا مەن زىيان
تارتمايمەن» دەپ ئويلاپ ئاخىر:

— ئاتنىڭ چۈلۈۋورنىنى قويۇپ بەر. ئۇنى تۇتۇۋالساڭ ئات
ماڭالمايدۇ، — دەپ، ئېتىنى سۇغا ساپتۇ. مالاي سۇ بويىدا،
ئاخۇنۇمنىڭ سۇدىن ئۆتۈشىنى كۆزىتىپ تۇرۇپ قاپتۇ. ئاخۇنۇم
سۇنىڭ ئوتتۇرىسىغا بارغاندا، ئېتى سۇغا چۆكۈشكە باشلاپتۇ.
ئاخۇنۇم ئارقىسىغا قايرىلىپ قاراپ:

— ھاي مالاي، كەل! ئات چۆكۈپ كەتتى، مېنى قۇتقۇزۇ-
ۋال! بۇندىن كېيىن مەن ھەر جاي، ھەر ماكاندا سېنىڭ ئالدىڭدا
ماڭماسلىققا قەسەم قىلاي، — دەپ يېلىنىپتۇ.

— ھاي تەقسىر، بۇرۇنمۇ بۇ دۇنيادا سىلى ھېچكىمنى
ئالدىلىرىغا ئۆتكۈزمىگەن. ئەمدى ئۇ دۇنياغا بارىدىغان چاغدا
مېنى ئالدىلىرىغا سېلىۋالسىلا ياخشى بولمايدۇ. ئۆزلىرى دەپ

كېلىۋاتقان پىلسىرات كۆۋرۈكىدىنمۇ ئامان - ئېسەن ئۆتەلمەيلا. شۇنىڭ ئۈچۈن، ھېلىمۇ مېنىڭ ئالدىمدىراق ئۇ دۇنياغا بېرىپ تۇرغانلىرى ئۈزۈك، چۈنكى ئۇ يەردىكىلەرمۇ سىلنى ئالدىغا ئۆتكۈزۈش ئۈچۈن تەقەززالىق بىلەن كۈتۈپ تۇرماقتا! — دەپتۇ.

باي بۇ گەپنى ئاڭلاپ جاۋاب قايتۇرغۇچە بىر دولقۇن كېلىپ يۈتۈپ كېتىپتۇ ①.

ھېكمەت:

بايلاردا بولغان ئەقىل نامراتلاردىنمۇ تېپىلىدۇ. ئۇنىڭدىكى پەرق ئىشلىتىشتە. يەنى ئەقىلنى جارى قىلدۇرىدىغان مەيداندا. سەن ھەرقانچە ئەقىللىق بولساڭمۇ، شۇ ئەقىلنى جارى قىلدۇرىدەنغان شارائىتقا ئېرىشەلمەسەڭ، ئەپسۇسلۇق ئىچىدە قالسىەن.

قېرىلارنىڭ قەدرى

بۇرۇننىڭ بۇرۇنىسىدا، تەكلىماكاننىڭ نېرىسىدا بىر زالىم پادىشاھ ئۆتكەنكەن. پادىشاھنىڭ قىرىق خوتۇنى، يۈزلىگەن كېنىزكى بولغاننىڭ سېرىتىدا، كۆڭلىنى ئاچىدىغان ئەلنەغمىچى، ئۇسۇلچىلىرى بەش يۈزدىن ئاشىدىكەن. پادىشاھ كېچە - كۈن - دۈز ئەيش - ئىشرەت، كەيپ - ساپا بىلەن بولۇپ، پۇقرالار - نىڭ تۇرمۇشى بىلەن قىلچە كارى بولمايدىكەن. پادىشاھ ئەمەل - دارلىرىنىڭ ھال - كۈنىمۇ پادىشاھتىن كەم ئەمەس ئىكەن. پۇقرالار بولسا، ئالۋاڭ - ياساقنىڭ ئېغىرلىقىدىن ئاچ - زار كۈن ئۆتكۈزىدىكەن. پۇقرالار پادىشاھنىڭ سېلىقىنى تۆلىيەلمىگەن - لىكتىن زىندانلارغا تاشلىنىدىكەن. كۈنلەرنىڭ ئۆتۈشى بىلەن پۇقرالاردا پادىشاھقا قارىتا نارازىلىق كۈچىيىپ، دۆلەت ماللىرى بولۇشقا باشلاپتۇ. بۇنىڭدىن ئەنسىرىگەن پادىشاھ، بىر كۈنى ئەمەلدارلىرىنىڭ ھەممىسىنى يىغىپ ئۇلارغا:

— بىزنىڭ مۇشۇنداق كەڭ، مۇنبەت يېرىمىز ۋە سىلەردەك پەم - پاراسەتلىك ئاقىللىرىمىز تۇرۇقلۇق، خەلقنىڭ شۇنچىلىك ئاز سېلىقىنىمۇ تۆلەشكە مادارى نېمىشقا يەتمەيدۇ؟ — دەپ سوئال قويۇپتۇ.

① «ئۇيغۇر خەلق چۆچەكلىرى — 8» شىنجاڭ خەلق نەشرىياتى، 1991 - يىل نەشرى.

پادىشاھنىڭ سوئالىغا سول قول ۋەزىر جاۋاب بېرىپ: — بۇنىڭ سەۋەبى، بىزدە تەييارغا ھەييار بولىدىغان تىرىكتاپ قېرىلار ناھايىتى كۆپ. ياشلار تاپقانى ئاشۇ قېرىلار يەپ تۈگىتىدۇ. بىر كىشى ئىككى — ئۈچ كىشىنى قانداق بېقىپ كېتەلەيدۇ؟ ئەھۋالىمىزنىڭ بارغانسېرى ئوساللىشىپ كېتىۋاتقانلىقىمۇ مانا مۇشۇ يەردە. بۇنىڭغا ئۆزلىرى بىر ئەقىل ئىشلىتىپ چارە تاپمىسىلا، ھەر قايسىمىزنىڭ ئامالى بولىدى. ئىش راۋاجلىنىپ كەتسە شەۋكەتلىك تاجۇ — تەخت، كاتتا ئابروپىلىرىغىمۇ نۇقسان يېتىش خەۋپى بار، — دەپتۇ.

پادىشاھ بۇنى ئاڭلاپ «ھىم!» دەپتۇ — دە، ئەمەلدارلىرىغا 60 ياشتىن ھالقىغان بارلىق ئەر — ئايال قېرىلارنى يوقىتىشنى بۇيرۇپتۇ. پادىشاھنىڭ ھۆكۈمى ئىجرا قىلىنىشقا باشلاپتۇ، يۇرتنى ئاھ — زار قاپلاپتۇ.

بۇ شەھەرنىڭ ئەڭ چېتىدىكى يېزىدا بىلال ئىسىملىك بىر كىشى ياشايدىكەن. بۇ كىشىنىڭ يېشى 60 تىن ئاشقانلىقى ئۈچۈن ئۇمۇ پادىشاھ قۇربانلىرىنىڭ بىرسى ئىكەن. بىلالنىڭ ئوغلى چېچەن بولۇپ، دادىسىغا بەك كۆيۈمچان ئىكەن. شۇڭا ئۇ دادىسىنىڭ ئۆلتۈرۈلۈشىگە كۆزى قىيماي يوغان بىر كات ياستىپ، دادىسىنى ئۇنىڭ ئىچىگە سېلىپ ئۇنى ئۆلۈمدىن ساقلاپ قاپتۇ، قېرىلار تامام ئۆلتۈرۈلۈپتۇ. بۇ ئىش بولۇپ ئۈچ يىلچە ۋاقىت ئۆتە — ئۆتمەيلا بۇ ئەلدە قۇرغاقچىلىق ئاپىتى يۈز بېرىپتۇ. پۈتۈن يۇرت قاقاسلىققا ئايلىنىپ، دەريالار قۇرۇپ، بۇلاق كۆزلىرى پۈتۈپ كېتىپتۇ، پۇقرالار ئۇسسۇزلۇقتىن ئۆلۈپ

كېتىشكە باشلاپتۇ. ھەتتا پادىشاھ ئوردىسىدىكىلەرمۇ يىغىۋالغان سۇلىرىنى ئىچىپ بولۇپ، جېنى ھەلقۇمغا كېلىپ قاپتۇ. بۇ قىيىنچىلىقنى ھەل قىلىش يولىدا توغرا مەسلىھەت بەرگۈدەك بىرمۇ كىشى چىقماپتۇ. مۇشۇنداق قىيىن شارائىتتا پادىشاھ: «كىمكى بۇ قۇرغاقچىلىق مەسلىسىنى ھەل قىلىش ھەققىدە توغرا مەسلىھەت بېرەلسە، ئۇنى ئۆزۈمگە ئوڭ قول ۋەزىر قىلىمەن» دەپ پەرمان چىقىرىپتۇ. «بۇ ئىشنىڭ ھۆددىسىدىن چىقىپ قۇدەك كىشى تېپىلىپ، ئۇسسۇزلۇقنى قاندۇرىدىغان بولسا، پادىشاھلىقىمىزنىمۇ بېرىمەن» دەپتۇ ۋە شۇ سۆزنى ئېيتىپ ئۇزۇن ئۆتمەي، ئۆزىمۇ ئۇسسۇزلۇقتىن ئۇ دۇنياغا سەپەر قىپتۇ. ئەمەلدارلارنىڭ تولىسى ئۆلۈپ تۈگەپتۇ. بىلالنىڭ بالىسى بۇ ئىشلار دىن دادىسىنى خەۋەرلەندۈرۈپتۇ. شۇ چاغدا بىلال ئۆز ئوغلىغا مۇنداق مەسلىھەت بېرىپتۇ: «سەن بىر پادا كالىنى ئالدىڭغا سېلىپ ھەيدە، ئۇسسۇغان كالىلار يەرنى پۇراپ ھۆكۈرەپ ماڭدۇ. سەن ئۇنىڭ يولىنى توسما، كالا پادىسى قاتتىق ھۆكۈرەپ توپىنى چاپچىپ تۇرۇۋالغان يەرنى كولىساڭ، ئەنە شۇ يەردىن سۇ چىقىدۇ...»

بالا دادىسىنىڭ كۆرسەتمىسى بويىچە بىر پادا كالىنى ھەيدەپ مېڭىپتۇ. دېگەندەك كالىلار بىر پەرگە بارغاندا قاتتىق ھۆكۈرىشىپ، ئالدى ئىككى پۇتىدا يەرنى تىلغاپ، توپىنى ئاسمانغا پۇرقىتىپتۇ. بالا شۇ ئورۇننى قېزىپتەن، دېگەندەك بۇل-دۇقلاپ سۇ چىقىپتۇ. خەلق ئۆستەڭ قېزىپ سۇنى يۇرتقا باشلاپتۇ. يۈرىكى سۇغا قانغان يۇرت ئەھلى تىرىشىپ ئىشلەپ

قۇرغاقچىلىق ئۈستىدىن غەلبە قىلىش بىلەن ئۆزى بەگ، ئۆزى خان ھالدا باياشات تۇرمۇش كەچۈرۈپتۇ.
ئېيتىشلارغا قارىغاندا، «قېرىلارنى كاتتا ساغلا، ئۆلۈكنى ھەپتە ساغلا» دېگەن تەمسىل مانا شۇنىڭدىن قالغان ئىكەن^①.

① «ئۇيغۇر خەلق چۆچەكلىرى — 6» شىنجاڭ خەلق نەشرىياتى، 1991 - يىل نەشرى.

چاشقان بىلەن سودىگەر

بۇرۇن بىر سودىگەر ئۆتكەن ئىكەن. ئۇ سودا قىلىش ئۈچۈن يىراق بىر شەھەرگە بېرىپ دەڭگە چۈشۈپتۇ. دەڭجا قىمارۋاز ئىكەن. ئۇ ئاخشامدا «قىمار ئوينىدىغانلار بارمۇ؟» دەپ توۋلاپتۇ. سودىگەر «مەن ئوينىمايمەن» دەپتۇ. ئىككىسى قىمار ئويناشقا كىرىشىپتۇ. دەڭجا قاراڭغۇ ئۆيدە مۈشۈكنىڭ ئۈستىگە بىر تال شامنى قوندۇرۇپ قويۇپتۇ. سودىگەر ھەيران بولۇپ: — ھوي، بۇ شام ئۆرۈلۈپ چۈشمەمدۇ؟ — دەپ سوراپتۇ. دەڭجا:

— ياق، بىز تاڭ ئاتقۇچە ئوينىساڭمۇ ئۆرۈلۈپ چۈشمەيدۇ، — دەپتۇ.
سودىگەر بۇنىڭغا ئىشەنمەپتۇ، ئىككىسى تىكىشىپتۇ. ئەگەر تاڭ ئاتقۇچە مۈشۈك شامنى ئۆرۈۋەتمىسە سودىگەر دەڭجاغا قىرىق قاچا ئالتۇن بەرمەكچى بوپتۇ. دېگەندەك مۈشۈك شامنى ئۆرۈۋەتمەپتۇ. سودىگەر ئۇتتۇرۇپ قويۇپ قىرىق قاچا ئالتۇننى بېرىپتۇ — دە، ئۆيگە قايتىپ كېلىپ بولغان ۋەقەنى خوتۇنغا سۆزلەپ بېرىپتۇ. خوتۇنى بۇنى ئاڭلىغاندىن كېيىن بىر ھىلە ئىشلىتىپتۇ. بۇلار ئەر — خوتۇن بىرنەچچە ئاي ئۈچ — تۆت چاشقانى قەپەسگە سولاپ تەربىيەلەپتۇ. چاشقان قەپەسنى

توك - توك ئۇرسا سىرتقا چىقىدىغان، توك - توك ئۇرسا قەپەسگە كىرىدىغان بولۇپتۇ. سودىگەر چاشقانلارنى ئېلىپ ھېلى-قى دەڭجاننىڭ قېشىغا كەپتۇ. بۇلار قىمار ئويناپتۇ. دەڭجا يەنە ئۆتكەنكىدەك قىلىپتۇ. سودىگەرمۇ ئۇقمىغانغا ساپتۇ. دەڭجا: — ئەگەر مۈشۈك تاڭ ئانقۇچە شامنى ئۇرۇۋەتسە، مەن پۈتۈن مال - دۇنيايمنى ساڭا بېرىمەن، — دەپتۇ.

سودىگەر تۇيدۇرماي قەپەسگە ئۇرۇپتىكەن، چاشقانلار قە-پەستىن بىر - بىرلەپ چىقىشقا باشلاپتۇ. چاشقاننى كۆرگەن مۈشۈك بىر ئېتىلىپتىكەن، شام دۈمبىسىدىن چۈشۈپ كېتىپتۇ. ئاڭغىچە سودىگەر چاققانلىق بىلەن قەپەسنى يەنە ئۇرۇپتىكەن چاشقانلار قەپەسگە كىرىپ كېتىپتۇ. شۇنداق قىلىپ سودىگەر دەڭجاننىڭ پۈتۈن ئۆي - بىناسىنى، مال - دۇنياسىنى ئۇتۇۋاپتۇ ①.

ھېكمەت:

سېنىڭ ئۆتكۈزگەن خاتالىقىڭ مەڭگۈلۈك ئە-مەس، تۈزىتىشكە ئىنتىلمەسلىكىڭ مەڭگۈلۈكتۇر.

نىيەت ھەممىدىن ئەلا

بۇرۇنقى زاماندا قاسم ئوغرى دەپ كاتتا، ئەمما پىخسىق بىر ئوغرى ئۆتكەنكىن. ئۇنىڭ بىر دەللال خوتۇنى بولۇپ، تۇغماي - تۇغماي ئاخىر بىراقلا يەتتە قىز تۇغۇپتۇ. بۇ قىزلار تەڭلا چوڭ بوپتۇ. بۇ قىزلارغا بايلاردىن، سودىگەرلەردىن، قازىلاردىن ئەلچىلەر كەپتۇ. لېكىن قاسم ئوغرى قىزلىرىنى ئۇلارغا ياتلىق قىلىشقا ئۇنىماپتۇ. ئاخىر ئۇ قىزلىرىنى ئۆزىگە ئوخشاش ئۇچىغا چىققان ئوغرىلارغا ياتلىق قىلىپتۇ. شۇنىڭ بىلەن بۇ ئائىلىدە ئوغرى سەككىز بوپتۇ.

كۈنلەرنىڭ بىرىدە بۇ سەككىز ئوغرى سەككىز تەرەپكە مېڭىپتۇ. قاسم ئوغرى چوڭ بىر شەھەرگە كەپتۇ. ئۇ بازارنى ئايلىنىپ كېتىپ بارسا، بىر زەڭگەرنىڭ ئالدىدا بىرنەچچە زىچقە ئالتۇن تۇرغۇدەك. قاسم ئوغرى ئالتۇننى قولغا چۈشۈرۈش ئۈچۈن زەڭگەرنىڭ ئالدىغا كەپتۇ - دە:

— ئالتۇنىڭىزنى ساتامسىز؟ — دەپتۇ. زەڭگەر:

— ساتمەن، — دەپتۇ. ئەمما ئىككىسى باھادا كېلىشە-لمەي گەپ تالىشىپ قاپتۇ. ئاخىر قاسم ئوغرى نىيىتىنى بۇزۇپ:

«بۇ ئالتۇن مېنىڭ ئىدى، ساتاي دەپ كەلسەم بۇ مۇتھەم مېنىڭ»

① توختى قارى ئىپتىپ بەرگەن، «ئۇيغۇر خەلق چۆچەكلىرى - 6» شىنجاڭ خەلق نەشرىياتى، 1991 - يىلى نەشرى.

دەپ تۇرۇۋالدى» دەپ زەگەرگە تۆھمەت قىپتۇ. زەگەر «ياق، بۇ ئالتۇن مېنىڭ» دەپتۇ. ئۇلار قازنىڭ ئالدىغا بېرىپتۇ. قازى زەگەردىن:

— ئالتۇنۇڭ قانچە زىچقە ئىدى، — دەپ سورىسا، زەگەر دەپ بېرەلمەپتۇ. شۇنىڭ بىلەن قاسم ئوغرى بىكاردىن — بىكار بىرمۇنچە ئالتۇنغا ئىگە بولۇپ قاپتۇ. بۇ ئالتۇنلارنىڭ بىر قىسمىغا نۇرغۇن مال ئاپتۇ. ماللارنى دەريادىن ئۆتكۈزۈشكە توغرا كەپتۇ. ئۇ بىر كىراكەش بىلەن سۆزلىشىپتۇ، ئۇ بىر سەر ئالتۇن بەرسە كىراكەش ئۇنىڭ ماللىرىنى دەريادىن ئۆتكۈزۈپ بېرىدىغان بوپتۇ. ئەمما، دەريادىن ئۆتۈۋالغاندىن كېيىن قىزىل كۆزلۈك قىلىپ، كىراكەشكە ھەق بەرمەكتە يوق، ئۇنىڭ قېچىرىنى ئۆزدىنىڭ قىلىۋاپتۇ. ئۇ ئۆيگە كەلسە قىزلىرى «بىزگە يېڭى كىيىم ئېلىپ بەر» دەپ تۇرۇۋاپتۇ. ئۇ ئۆز يېنىدىن پۇل چىقىرىشقا چىدىماي بىر ھىلە ئىشلىتىش ئۈچۈن بازارغا بارسا، بىر گەزمالچى رەخت سېتىۋاتقانكەن. قاسم ئوغرى رەختنى كۆرۈپ يەتتە توپ تاللاپتۇ — دە:

— ھوي قارى، مەن پۇل ئالماي كەپتىمەن، ئۆيگە بېرىپ پۇل ئېلىپ كەلگەچ رەختنى قىزلىرىمغا كۆرسىتىپ كېلەي، — دەپ رەختنى ئېلىپ ئۆيگە كەپتۇ. دەل شۇ چاغدا ئۇنىڭ يەتتە كۈپىئوغلى ئۆيدە ئىكەن. ھېچ نەرسىگە ئىگە بولالماي تىتىلداپ تۇرغان كۈپىئوغۇللار قاسم ئوغرىنىڭ ئەكەلگەن ماللىرىغا كۆزى چۈشۈپتۇ — دە، ئۇنىڭ يېپىگە چۈشۈپتۇ.

بىر نەچچە كۈندىن كېيىن يەتتە ئوغرى بىر بولۇپ قاسم

ئوغرىنى ئۆلتۈرۈپ، ئۇنىڭ بارلىق مال — دۇنياسىغا ئىگە بولۇپ قىزلىرىنى قويۇپ بېرىپ شەھەردىن چىقىپ كېتىپتۇ^①.

ھېكمەت:

مال — دۇنيانى كۆزلەپ، كىشىلەرگە ئالا نىيەتتە. لىك قىلساڭ، ئۆز — ئۆزۈڭنىڭ ھاياتىغا كىشەن سالىسەن. شۇڭا نىيىتىڭنى دۇرۇس قىل.

① جامال شېرىپ ئېيتىپ بەرگەن، «ئۇيغۇر خەلق چۆچەكلىرى — 6» شىنجاڭ خەلق نەشرىياتى، 1991 - يىلى نەشرى.

ئەتىياز كۈنلىرىنىڭ بىرىدە بىر كىرىپ ئەتىگەنلىكى دالدا ئايلىنىپ يۈرسە پىراقتىن بىر توشقان كېلىپ قاپتۇ. كىرىپ توشقانغا قاراپ سالام بېرىپتۇ. توشقان كىرىپنىڭ سالامىنى ئىلىك ئالماقتا يوق مەسخىرە قىلىپ:

— ھە، كىرىپ نەگە بارسەن؟ — دەپ سورايتۇ.

— توشقان تەقسىر! بۈگۈن ھاۋا ئىنتايىن ياخشى ئىكەن، ساياھەتكە ماڭدىم، — دەپ جاۋاب بېرىپتۇ كىرىپ. توشقان ئۇنى مەنسىتمىگەن ھالدا:

— سېنىڭ پۇتلىرىڭ مايماق، بەللىرىڭ دوڭغاق تۇرۇپ، قانداق قىلىپ ساياھەت قىلالايسەن؟ — دەپتۇ.

كىرىپنىڭ ئاچچىقى كېلىپ تۇرسىمۇ، كۈلۈپ تۇرۇپ:

— تەقسىر مېنىڭ پۇتۇم مايماق بولسىمۇ يۈگۈرىدىغان بولسام مەن سىزدىن ئۆتۈپ كېتىمەن، — دەپتۇ. توشقاننىڭ غەزىپى ئۆرلەپ:

— كېلە ئەمەسە چېپىشىپ باقايلى، — دەپ ۋارقىراپتۇ.

— بولدى. مەن ئەتىگەنلىك چېپىمنى تېخى ئىچمىدىم، ئىچىپ چىققۇچە كۈتۈپ تۇرۇڭ، — دەپتۇ كىرىپ.

شۇنداق قىلىپ توشقان بىلەن كىرىپ ئىككىسى يۈگۈرۈش-دىغانغا كېلىشىپتۇ. كىرىپ ئۇۋىسىغا كىرىپ، يەنە بىر سەپدىشىنى چاقىرىپ:

— بول، چاققان تەييارلان. بىز توشقان بىلەن مۇسابىقىگە چۈشىدىغان بولدۇق، — دەپتۇ. سەپدىشى چۆچۈگەن ھالدا:

— بىز توشقان بىلەن يۈگۈرۈشتە قانداق تەڭ كېلەلەيمىز؟ — دەپتۇ.

— ھەي، ئەخمەق ئىكەنسەن. مەن توشقان بىلەن ئۇ باشقا بارىمەن، سەن بۇ يەردە تۇرىسەن. توشقان يېنىڭغا يېتىپ كەلگەندە «مەن ئاللىقاچان كېلىپ بولغان» دەپ تۇرۇۋەر، — دەپتۇ.

شۇنداق قىلىپ، توشقان بىلەن كىرىپ ئېتىزنىڭ بېشىغا بېرىپ كەينىگە بۇرۇلۇپ يۈگۈرۈشنى باشلاپتۇ. شۇ ۋاقىتتا توشقان بار كۈچى بىلەن يۈگۈرۈپ، پەللىگە يېتىپ كېلىپ يەنە بىر كىرىپنى كۆرۈپ ھەيران قاپتۇ ۋە:

— سەن قاچان كەلدىڭ؟ — دەپ سورايتۇ. كىرىپ:

— مەن ئاللىقاچان كېلىپ بولغان، — دەپتۇ. توشقاننىڭ ئاچچىقى كېلىپ، — كېلە يەنە بىر قېتىم چېپىشىپ كۆرەيلى، — دەپتۇ. كىرىپ — بولدى، — دەپ يۈگۈرۈشكە تەمىشلىپتۇ.

بۇ قېتىم توشقان بار كۈچى بىلەن قۇيۇندەك چېپىپتۇ. ئۇ پەللىگە يېتىپ كېلىپ قارىسا، ھېلىقى كىرىپ ئۆز جايىدا تۇرغۇدەك. شۇنداق قىلىپ توشقان بىر قانچە قېتىم يۈگۈرگەندە:

دىن كېيىن ماغدۇرسىزلىنىپ، يولدا يىقىلىپ ئۆلۈپتۇ. ئىككى كىرىپە توشقاننىڭ ئۆزىگە تەمەننا قويۇپ، ئۆز بېشىغا چىققانلىقىنى مەسخىرە قىلىپ ئۆز ئۇۋىسىغا قايتىشىپتۇ^①.

ھېكمەت:

ئۆزۈڭنى ھامان باشقىلاردىن ئۈستۈن چاغلاۋەر-
سەك، ئەرزىمەس ئىشلار سەۋەبلىك كۇرسۇڭ چۈ-
شۈپ كېتىدۇ. شۇڭا ھامان كەمتەر بول. كەمتەر-
لىك كىشىنىڭ زەر باسقان لىباسى.

تىخ يارىسى ساقىيار، تىل يارىسى ساقىماس

بۇرۇنقى زاماندا بىر ئوتۇنچى بوۋاي ئۆتكەنسەن. بوۋاي بىر كۈنى جاڭگالدا كېتىۋېتىپ بىر ئېيىق كۈچۈكىنىڭ چوڭقۇر ئورەككە چۈشۈپ كېتىپ چىقالمايۋاتقانلىقىنى كۆرۈپ قاپتۇ - دە، ئۇنى ئورەكتىن چىقىرىپ قويۇپتۇ. بالىسىنى ئورەكتىن چىقىد- رىشنىڭ ئامالنى تاپالماي پىرقىراپ يۈرگەن ئانا ئېيىق، بۇ ئەھۋالنى كۆرۈپ بەك خۇشال بولۇپتۇ ۋە بوۋاينىڭ يېنىغا كېلىپ بېشىنى ئېگىپ تۇرۇپ، — خۇدانىڭ ياخشى بەندىسى ئىكەن- سەن، ياخشىلىقىڭنى ئۆلگىچە ئۇنتۇمايمەن، ئىككىمىز ئۆمۈرلۈك دوست بولايلى، — دەپ غىڭشىپتۇ. بوۋايمۇ ئۇنىڭ سۆزىگە ماقۇل بوپتۇ. شۇنىڭ بىلەن ھەر قايسىسى ئۆز يولىغا مېڭىپتۇ. كۈنلەرنىڭ بىر كۈنى بوۋاي يەنە جاڭگالغا ئوتۇنغا بېرىپتۇ. ئايلىنىپ يۈرۈپ قويۇق بىر جاڭگالنىڭ ئىچىدە بىر ئېيىقنى كۆرۈپ قاپتۇ. توختا، — دەپتۇ يۈرىكى دۈپۈلدەگەن بوۋاي ئىچىدە، — يېتىپ ئۆلگىچە ئېتىپ ئۆل دېگەن گەپ بار، بىكاردىن - بىكار ئۇنىڭغا يەم بولۇپ بەرمەي يەنە — دەپ قولىدىكى پالتىنى ئېيىققا ئېتىپتۇ. پالتا ئېيىقنىڭ قاق بېشىغا تېگىپتۇ. شۇ ھامان ئېيىقنىڭ بېشىدىن قان شۇرقىراپ ئېقىپتۇ. ئېيىق ئاچچىقىدا ئوتۇنچىغا قاراپ شۇنداق ئېتىلىپتۇ - يۇ،

① «ئۇيغۇر خەلق چۆچەكلىرى - 6» شىنجاڭ خەلق نەشرىياتى، 1991 - يىل نەشرى.

بوۋاينى كۆرۈپ ئورنىدا تۇرۇپلا قاپتۇ. بوۋايمۇ ئېيىقىنى تونۇپ ئالدىغا يۈگۈرۈپ بېرىپ، ئۇقۇشماي قىلىپ قويغان ئىشىغا ئۆكۈ-نۈپ ئەپۇ سورايتۇ، ئېيىقىمۇ كەچۈرۈپتۇ. ئىككىسى كۆرۈشكەندىن كېيىن، ئېيىق بوۋاينى ئۇۋىسىغا باشلاپ ئاپىرىپ مېۋىلەر بىلەن راسا مېھمان قىپتۇ. ئەتىسى بوۋاي قايتماقچى بوپتۇ، ئېيىق خوشلىشىۋېتىپ:

— ئۇقۇشماستىن بولغان ئىشلاردىن خىجىل بولۇپ يۈرمە، سېنىڭ ياخشىلىقىڭنى ھەرگىز ئۇنتۇمايمەن. ناۋادا بېشىڭغا كۈن چۈشۈپ قالغۇدەك بولسا مېنى تاپقىن دەپتۇ. بوۋايمۇ:

— ئىككىمىز ئىككى دۇنيالىق ئاغىنە بولدۇق، شۇنچىۋالا ئېشىنى كۆڭلۈڭگە ئالماي، يەنە شۇنداق ياخشى مېھمان قىلغانلىق قىڭدىن بەك خۇرسەن بولدۇم. لېكىن ئاغىنە، تىنىقىڭ شۇنچىدەلىك سېسىقكەنكى، كېچىچە سەسكىنىپ ئۇخلىيالماي، تاڭنى ئاران ئاتقۇزدۇم، — دەپ مېڭىپ كېتىپتۇ. كۈنلەر ئۆتۈپ، ئايىلار ئۆتۈپ بوۋاي جاڭگالغا كېلىپ ئېيىق بىلەن يەنە ئۇچرىشىپ قاپتۇ. بوۋاي يۈگۈرۈپ كېلىپ ئېيىق بىلەن كۆرۈشكەندىن كېيىن:

— ۋاي ئاداش قانداقراق؟ ھېلىقى پالتا جاراھەتلەندۈرگەن يەر ساقايدىمۇ؟ — دەپتۇ، شۇ چاغدا ئېيىق:

— ئۇ يارىغۇ ئاللىقاچان ساقىيىپ كەتتى. لېكىن، سېنىڭ ھېلىقى «تىنىقىڭ سېسىق ئىكەن» دېگەن گېپىڭ تېخىچە يۈردەكىمىدىن چىققىنى يوق. چۈنكى كۈنلەر «تىخ يارىسى ساقىيار، تىل يارىسى ساقىماس» دېگەن ئەمەسمۇ؟ — دەپ جاۋاب بېرىپتۇ.

خۇشاللىق ئەمگەكتە

رېۋايەت قىلىنىشىچە، يەر يۈزىدىكى بارلىق شاھلارنىڭ شاھى، ھايۋانات ۋە قۇشلارنىڭ تىلىنى بىلىدىغان سۇلايمان پادىشاھ، بىر كۈنى ئوردىدىكى بارلىق ۋەزىر - ۋۇزرا، قازى - قۇززات، ئاتارمەن - چاپارمەنلىرىنى يىغىپ بۇيرۇق قىلىپ: ھازىر پادىشاھ مۈلكىگە تەۋە خەزىنىلەردە ئالتۇن - كۈمۈش، تاغ - يايلاقلاردا مال - ۋاران، ساڭلاردا ئاشلىق ۋە باشقا يېمەكلىكلەر توپلىنىپ، ھەددى - ھېسابسىز كۆپىيىپ كەتتى. بۈگۈندىن باشلاپ ئاينىڭ ئاخىرىغا قەدەر تەييارلىق قىلىپ، يەتتە مىڭ يەرگە داش قازان ئېسىڭلار. ئاندىن جاھاندىكى ھەممە ھايۋانات، ئۇچار قۇشلارنى مېھمانغا چاقىرىڭلار. بۇلار يېمەكلىك ئىزدەپ ئاۋارە بولماي، بىر كۈن مېھمان بولۇپ قورساقلىرىنى تويغۇزۇپ خۇ-شال - خۇرام ئويناپ - كۈلۈۋالسۇن دەپ جاكارلاپتۇ.

بۇ بۇيرۇقنى ئاڭلىغان ئوردا ئەمەلدارلىرى، مىڭلىغان ئوردا خىزمەتچىلىرى، كېنىزەك - چۆرىلەر ۋە قۇللارنى ئىشقا سېلىپ، چوڭ داغدۇغا، قىقاس - چۇقانلار بىلەن تەييارلىق ئىشىنى باشلىۋېتىپتۇ. بۇ تەييارلىقتىن دۇنيادىكى بارلىق مەۋجۇداتلار خەۋەردار بوپتۇ. ئۇلار تەييارلىقنى پۈتتۈرۈپ پادىشاھقا خەۋەر يەتكۈزۈپتۇ.

سۇلايمان پادىشاھ ئوڭ قول ۋەزىرگە: «يېڭى ئاينىڭ بىرىنچى كۈنىگە بارلىق ھايۋانات، ئۇچار - قۇشلارنى زىياپەتكە تەكلىپ قىلىپ، دۇنيانىڭ تۆت تەرىپىگە يۈزلىگەن چاپارمەنلەرنى ئەۋەتىڭلار» دەپ پەرمان قىپتۇ. سۇلايمان پادىشاھمۇ ئاينىڭ بىرىنچى كۈنى ئەتىگەندە ناغرا - سۇناي، داقا - دۇمباقلارنى چالدۇرۇپ، ئوردا مۇھاپىزەتچىلىرى بىلەن ئاتلىنىپ زىياپەت مەيدانىغا كېلىپ، بارلىق مېھمانلارنىڭ زىياپەتتىن كېيىن بولىدۇ - غان ئويۇن - تاماشىلىرىنى كۆرۈش ۋە بۇلارنىڭ ئۆزىگە ئېيتقان تەشەككۈر ئالقىشلىرىنى ئاڭلاش ئۈچۈن، مەخسۇس ياسالغان شاھ سۇپىسىغا چىقىپ ئولتۇرۇپتۇ.

بۇ زىياپەتنى باشقۇرىدىغان ئەمەلدار: «قېنى مېھمانلار تاماققا بېقىڭلار» دەپ تەكلىپ قىلغانىكەن، ئالدى بىلەن دېڭىز - دىن يەتتە مىڭ لەھەڭ چىقىپ، يەتتە مىڭ قازانغا تەييارلىغان تاماقنى بىر سۈمۈرۈش بىلەن يەپ تۈگىتىپ، دېڭىزغا چۈشۈپ كېتىپتۇ. زىياپەتكە يىغىلغان پۈتۈن جان - جانىۋار ئۇچار قۇشلار ئاچ قېلىپ نارازىلىق بىلدۈرۈپتۇ. بۇ ئەھۋالنى كۆرگەن ھەزرىتى سۇلايمان تەڭلىكتە قېلىپ، ئاسمانغا قاراپ، ئىككى قولىنى ئېگىز كۆتۈرۈپ: «يا ئاللا! ھەممە جان - جانىۋارنىڭ ئۆز ئەمگىكى بىلەن، ئۆز تۇرمۇشىنى ئۆتكۈزۈشى كۆڭۈللۈك ئىكەن، مەن خانا قىلىپتىمەن» دەپتۇ^①.

پوچى پادىشاھ

— بۇرۇنسىدا بىر پوچى پادىشاھ بار ئىكەن. بىر كۈنى ئۇ زېرىكىپ كېتىپتۇ - دە، جايلارغا «كىم مېنى يالغانچىلىقتا يېڭىۋالسا، ئەلنىڭ يېرىمىنى بېرىمەن!» دەپ ئېلان چىقىرىپتۇ. بىر پادىچى يىگىت ئېلانى كۆرگەندىن كېيىن پادىشاھنىڭ ئالدىغا بېرىپ:

— پادىشاھى ئالەم دادامنىڭ بىر تال ھاسسى بار، ئۇ شۇنداق ئۇزۇنكى ئۇنىڭ بىلەن كېچىدە ئاسماندىكى يۇلتۇزلارنى ئۈرۈكتىلى بولىدۇ، — دەپتۇ.

— بۇنىڭ نېمە ھەيران قالغۇچىلىكى بار، دادامنىڭ بىر چىلىمى بار، تاماكا چەككەندە ئۇنى قۇياشتا تۇتاشتۇرىدۇ! — دەپتۇ پادىشاھ. پادىچى يىگىت كېتىپتۇ. بىرنەچچە كۈن ئۆتكەندىن كېيىن بىر ماشىنىچى كېلىپ:

— ھەي پادىشاھى ئالەم، مەن بۇرۇنلا كەلمەكچىدىم بىراق تۈنۈگۈن چاقماق چىقىپ ئاسماننى يىرتىۋەتكەچ شارقىراپ يامغۇر يېغىپ كەتتى، شۇنىڭ بىلەن ئاسماننى ياماي مەن دەپ كېلەلمەيمەن، — دەپتۇ.

— سەن ياخشى ئىش قىلىپسەن، ئەمما بوش ياماپ قويۇپسەن. بۈگۈن ئەتىگەندە يەنە يامغۇر ياغدى! — دەپتۇ

① «ئۇيغۇر خەلق چۆچەكلىرى - 12» شىنجاڭ خەلق نەشرىياتى، 1991 - يىلى نەشرى.

پادىشاھ. ماشىنىچى غىڭ قىلالماي كېتىپ قاپتۇ. ئارقىدىنلا بىر ياغاچچى كەپتۇ. ئۇ بۇرۇن ئوردا سالغانىكەن. — نېمىشقا كەلدىڭ؟ — دەپ سورايتۇ پادىشاھ ئۇنىڭ.

دىن.

— شېرىكلىرىمگە ۋە كالتەن سىلىدىن ئىش ھەققىمىزنى ئالغىلى كەلدىم. سىلە ئىش ھەققى ئۈچۈن بىزگە بىر كۈرە ئالتۇنغا قەرزدار، — دەپتۇ ياغاچچى. — مەن سەنلەرگە قاچان قەرزدار بولدۇم؟ — دەپ ئالدىراپ سورايتۇ پادىشاھ.

— سىلە قەرزدار بولمىسىلا، مەن نېمىشقا پۇل ئالغىلى كېلىمەن؟ سىلە تۇرغان ئوردىنى بىز سالمىدۇقمۇ! — يالغانچىلىق قىلىۋاتىسەن!

ياغاچچى بۇ گەپنى ئاڭلاپ كۈلۈپ تۇرۇپ: — سىلە يالغانچىلىقتا يېڭىلىدىلە. ئەمدى ئەلنىڭ يېرىمىنى ماڭا بېرەلا! — دەپتۇ.

پادىشاھ ئۆزىنىڭ يېڭىلىپ قالغانلىقىنى سېزىپ دەرھال: — ياق سەن راست سۆزلەۋاتىسەن! — دەپ گېپىنى ئۆزگەرتىپتۇ.

— راست سۆزلىگەن ئىكەنمەن ماڭا بىر كۈرە ئالتۇن بېرىشىڭنى كېرەكتە! — دەپتۇ ياغاچچى. پادىشاھ ئامال قىلالماي ياغاچچىغا بىر كۈرە ئالتۇن بېرىپتۇ^①.

① «ئۇيغۇر خەلق چۆچەكلىرى — 12» شىنجاڭ خەلق نەشرىياتى، 1991 - يىل نەشرى.

ھېكەت:

سەن ئۆزەڭنى ھەرقانچە ئەقىللىق چاغلىساڭ-مۇ، بەرىبىر يېڭىلىپ قالىدىغان چاغلىرىڭ بولىدۇ. شۇڭا مەنمەنلىكىنى ئۆزۈڭدىن يىراق قىل.

مالغا ھېرىس، جانغا خىرىس

بۇرۇنقى زاماندا بىر سودىگەر ئۆتكەنكەن. ئۇنىڭ تەلەپ-
خان ئىسىملىك بىر ۋاپادار ئايالى ۋە ئامەت ئىسىملىك ئوغلى
بار ئىكەن. كۈنلەرنىڭ بىرىدە سودىگەر تىجارەت قىلىش ئۈچۈن
بىر سەھراغا يولغا چىقىپ بېرىم يولغا كەلگەندە، يوغان بىر تۈپ
قېرى سېدە دەرىخىنىڭ سايىسىدە ئارام ئاپتۇ ۋە ئاندىن كېيىن
سەھرا بازىرىغا بېرىپ سودىسىنى تۈگىتىپ ئۆيگە قايتىپ كەپتۇ.
ئۇ تىجارىتىدە كۆپ پايدا ئالغانلىقى ئۈچۈن كېيىنكى بازارغا
ئوغلنىمۇ بىللە ئېلىپ مېڭىپتۇ ۋە ھېلىقى يوغان سېدە سايىسىدە
ئارام ئاپتۇ. بىر چاغدىن كېيىن سودىگەر ئويغىنىپ قارىسا
ئوغلنى يىلان چىقىپ ھالسىز لاندۇرۇپتۇ. بۇ ھالنى كۆرگەن
سودىگەر يىلاننى ئۆلتۈرۈش ئۈچۈن قولغا تاش ئاپتۇ. يىلان
زۇۋانغا كېلىپ:

— ھەي ئادىمىزات! مېنى ئۆلتۈرسەڭ ئوغلۇڭ تىرىلىپ
قالارمۇ؟ — دەپتۇ.
— ئوغلۇم تىرىلمىسىمۇ جانغا — جان ئالمەن، — دەپتۇ
سودىگەر.

— مەن ساڭا بىر ساندۇق ئالتۇن بېرەي، مېنىڭ جېنىمغا
زامىن بولمىغىن، — دەپتۇ يىلان قۇيرۇقىنى شىپاڭلىتىپ تۇرۇپ

ۋە سودىگەرنى يول سىرتىدىكى بىر ئېدىرلىققا باشلاپ بېرىپ،
بىر ساندۇقنى كۆرسىتىپتۇ. سودىگەر ساندۇقنى ئېچىپ ئالتۇنلار-
نى كۆرگەندىن كېيىن يىلاننىڭ گۇناھىدىن ئۆتۈپتۇ.

يەنە بىر ھەپتىدىن كېيىن سودىگەر بۇ يولدىن ئۆتۈپ
كېتىۋېتىپ قېرى سېدە سايىسىدە ئايالى بىلەن ئارام ئاپتۇ. بۇ
قېتىم يىلان سودىگەرنىڭ ئايالىنى چىقىپ ئۆلتۈرۈپتۇ. غەزەپكە
كەلگەن سودىگەر يىلاننى چوقۇم ئۆلتۈرمەكچى بولۇپ يوغان
بىر تاشنى قولغا ئاپتۇ.

— ئەي سودىگەر، بۇ قېتىمۇ مېنى ئەپۇ قىلساڭ، مەن
سېنى ئوبدان رازى قىلاتتىم، — دەپتۇ يىلان يالۋۇرۇپ تۇرۇپ.
سودىگەر يىلاننىڭ ئۆتكەنكى سېخىلىقىنى ئەسلەپ، قولدىكى
تاشنى تاشلاپتۇ. يىلان بۇ نۆۋەت بىر ساندۇق ئالتۇن بىلەن
بىر كۆمۈرەك ياقۇت بېرىشكە ۋەدە بېرىپتۇ. سودىگەر يىلاننىڭ
بۇ سۆزىنى ئاڭلاپ ئىنتايىن خۇشال بوپتۇ ۋە يىلاندىن ئالغان
ياقۇت بىلەن بىر ساندۇق ئالتۇننى ئېلىپ قايتىپتۇ. كۈنلەر
ئۆتۈپ سودىگەر بۇ يولدىن يەنە بىر قېتىم ئۆتۈپ، يىلاننىڭ
ماكانى بولغان بۇ قېرى سېدىنىڭ سايىسىدە يەنە ئارام ئېلىپ
ئۇخلاپ قاپتۇ. ئويغىنىپ قارىسا يىلان نەشتىرىنى سوزغىنىچە
سودىگەرگە قاراپ تۇرغۇدەك، سودىگەر يىلاننىڭ ئەلپازىنى كۆ-
رۈپ قولغا تاياق ئېلىشقا تەييارلىنىپتۇ. يىلان سودىگەرنى مەس-
خىرە قىلىپ كۈلۈپتۇ. سودىگەر يىلانغا يالۋۇرۇپتۇ. يىلان ئۇنىڭغا
قىلچە پىسەنت قىلماي:

— ئەي ئەخمەق، ئاۋۋال ئوغلۇڭنى چاقىتىم، ئىبرەت ئالىم-
دىڭ. كېيىن ئايالىڭنى چاقىتىم يەنە ئىبرەت ئالىمدىڭ. سەن

مال - دۇنياغا ھېرىس بولغانلىقىڭ ئۈچۈن بۇ ئاقسۆت ئۆزۈڭگە كېلىشىنى ئويلىمىدىڭ. مال - دۇنياغا بېرىلمەي، مېنى ئۆلتۈر-گەن بولساڭ بۇ ھالغا قالماس ئىدىڭ، — دەپ ئۇنى چېقىپتۇ - دە، كۆزدىن غايىب بوپتۇ. سودىگەرمۇ جان ئۈزۈپتۇ. سودىگەرنىڭ بۇ ھالىدىن خەۋەر تاپقان ئەل - يۇرت ئۇنىڭ بۇ ھالىغا ئېچىنىپتۇ. ئاخىر كىشىلەر سودىگەرنىڭ مال - دۇنياغا بولغان ئاچكۆزلۈكىنى مەسخىرە قىلىپ، ئۇ ئۆلگەندىن كېيىن ئۇنىڭغا «ھېرىسباي» دېگەن لەقەمنى قويۇشۇپتۇ^①.

ھېكمەت:

مال - دۇنيا سەۋەبلىك ئاپەتنىڭ ئالدىنى ئال-مىساڭ، شۇ ئاپەت تۈپەيلى ھاياتىڭنى ئاخىرلاشتۇ-رىسەن. مال - دۇنياغا ھېرىس بولما، يالىڭاچ كەل-گەن ئىكەنمىز، يالىڭاچ كېتىمىز.

① «ئۇيغۇر خەلق چۆچەكلىرى - 12» شىنجاڭ خەلق نەشرىياتى، 1991 - يىل نەشرى.

كۈچ بىرلىكتە

بىر يىلى قاتتىق قۇرغاقچىلىق بولۇپ، ئۈچ ئايغىچە بىر تامچىمۇ يامغۇر يامماپتۇ. بىر ئائىلىدە بىللە ياشاۋاتقان ئۈچ ئاكا - ئۇكا ئاخىر قۇدۇق قېزىپ سۇ چىقارماقچى بولۇشۇپتۇ. ئۇلار ئۈچ كۈن قاتتىق ئىشلىگەن بولسىمۇ، سۇ چىقماپتۇ. چوڭ ئاكىسى ئالقىنىدىكى قاپارتمىلارغا قاراپ:

— بۇ قۇدۇقتىن سۇ چىققاندىن كېيىن، سۇنى ئۆزۈم تەقسىم قىلىمەن. چۈنكى قۇدۇق قېزىپ سۇ چىقىرىش چارىسىنى سىلەرگە مەن كۆرسەتكەن، — دەپتۇ. بۇنى ئاڭلىغان كەنجى ئىنىسى ئالدىراپ - تېنەپ ۋارقىراپ كېتىپتۇ:

— ياق بۇ ئەقلىنى سىلەرگە مەن كۆرسەتكەن، شۇڭا سۇنى مەن تەقسىم قىلىمەن! — ئوتتۇرا ئىچىسى غىڭ - پىڭ قىلماپتۇ - يۇ، لېكىن ئىچىدە:

«ئاكام بىلەن ئىنىم ئۆز كۆمىچىگە چوغ تارتىۋاتىدۇ. ئۇلار بىلەن بىللە ئىشلەپ نەپ ئالالمىغۇدەكمەن» دېگەنلەرنى ئويلاپتۇ - دە، ئەتىسى باشقا بىر جايىنى تېپىپ ئۆزى يالغۇز قۇدۇق قېزىشقا باشلاپتۇ.

كەنجىسىمۇ چوڭ ئاكىسى بىلەن بىر كۈن بىللە ئىشلەپ ھېرىپ ھالى قالماپتۇ. ئۇمۇ كۆڭلىدە: «ئاكامنىڭ يېشى چوڭ،

ئۇنىڭغا تاقابىل تۇرالمايمەن» دەپ ئويلاپتۇ - دە، ئەتىسى ئۇمۇ ئايرىم بىر قۇدۇق قېزىشقا كىرىشىپتۇ. ئۈچ ئاكا - ئۇكا ھەرقايسى ئۆز ئالدىغا ئىشلەپتۇ. ئەمەلىيەتتە ھېچقايسىسى قۇدۇقتىن سۇ چىقىرالماي، ئۈچىلىسى ئۇسسۇزلۇق ئازابىدىن ئۆلۈپتۇ^①.

ھېكمەت:

پۈتمىگەن ئىشقا تۆھپە تالىشىدىغان، ئۆزىنىلا ئويلاپ باشقىلارنى كۆزگە ئىلمايدىغان كىشىلەرنىڭ ھاياتى، مەغلۇبىيەت بىلەن تاماملىنىدۇ.

يالغاننى ئوخشىتىش

بۇرۇن مەلۇم بىر يېزىدا ئىككى ئاكا - ئۇكا ئوۋچى بولغانىكەن. ئاكىسى دائىم يالغان سۆزلەپ كىشىلەرنى ئىشەندۈرۈپ رىدىكەن، ئىنىسى بولسا راستچىل ئىكەن. ئاكىسىنىڭ يالغان سۆزلەپ كىشىلەرنى ئىشەندۈرگىنىگە قاراپ، ئۇمۇ ئاكىسىنى دو-راپ باققۇسى كەپتۇ - دە، بىر كۈنى ئوۋدىن قايتىپ ئەتراپىغا ئولتۇرغان كىشىلەرگە قاراپ:

— مەن بۈگۈن بىر كېيىكنىڭ كەينى تۇپىقىغا ئاتقاندىم، ئوق كېيىكنىڭ قۇلاق تۈۋىدىن چىقىپ كەتتى، — دەپتۇ. بۇنى ئاڭلىغان كىشىلەر «يالغان» دەپ چۇرقىرىشىپ كېتىپتۇ ۋە زادىلا ئىشەنمەپتۇ. ئىنىسىنىڭ ئوسال ئەھۋالدا قالغانلىقىنى كۆرگەن ئاكىسى دەرھال ئارىغا چۈشۈپ:

— راست - راست! ھېلىقى كېيىك ئارقا پۈتى بىلەن قۇلاق تۈۋىنى قاشلاۋاتقانىكەن. ئۇ دەللەپ ئېتىۋېدى، ئوق كېيىكنىڭ ئارقا پۈتىنىڭ تۇپىقىدىن كىرىپ، قۇلاق تۈۋىدىن چىقىپ كەتتى، — دەپ يالغان گۇۋاھلىق بەرگەنىكەن، كۆپچى-لىك بۇنىڭغا ئىشىنىپتۇ. ئاكىسىنىڭ بۇ ماھارىتىنى كۆرگەن ئىنىسى ئىچىدە: «ھەرقانداق ھۈنەرنى قىلىپ كۆرگەن كىشىلا، ئۇنىڭ ھۆددىسىدىن تولۇق چىقالايدىكەن» دەپتۇ^①.

① «ئۇيغۇر خەلق چۆچەكلىرى - 12» شىنجاڭ خەلق نەشرىياتى، 1991 - يىلى نەشرى.

① «ئۇيغۇر خەلق چۆچەكلىرى - 12» شىنجاڭ خەلق نەشرىياتى، 1991 - يىلى نەشرى.

ئادىل شاھنىڭ ئىزباسار تاللىشى

ئۆتكەن زاماندا مۇشۇ ماكاندا بىر ئادىل پادىشاھ ئۆتكەن-كەن. تۇرمۇشتا روناق تاپقان خەلق ئۇنىڭغا قايىل ئىكەن. پادىشاھنىڭ شانۇ - شەۋكىتى خەلق ئارىسىدا كۈنسېرى ئاشقان، مال - دۇنياسى تولۇپ - تاشقان بولسىمۇ، يېشى ئەللىكتىن ئاشقىچە بىرەر پەرزەنت كۆرۈش ئارزۇسىغا يېتەلمەپتۇ. بۇ خىيال كېچە - كۈندۈز ئۇنىڭ كاللىسىدىن كەتمەپتۇ. پادىشاھ نۇرغۇن سەۋەب، تالاي دۇئا تەلەپ قىلىپ، ئاخىر بىر ئوغۇل پەرزەنت كۆرۈپتۇ. «بارى يوقى بىر بالام، باش كۆزلىرى ناز بالام» دېگەندەك، بۇ شاھزادە تۇغما دۆت، ئەلەس ئىكەن. پادىشاھ ئوغلىنىڭ ئەيىبىنى ئوڭلاش ئۈچۈن كۆرسەتمىگەن داڭلىق ھېكمەت - تېۋىپ قالمىپتۇ. ئەمما شاھزادىگە قىلىنغان داۋا كار قىلمىپتۇ.

كۈنلەر ئۆتۈپتۇ، ئايىلار ئۆتۈپتۇ، شاھزادىنىڭ يېشى ئون بەشكە يېتىپتۇ. پادىشاھ ھەر قېتىم شاھزادىنى كۆرگەندە چوڭقۇر غەم - قايغۇغا پاتىدىكەن. پادىشاھمۇ قېرىپ، بەللىرى مۈكچە - يىپ، چاچ ساقاللىرى ئاقىرىپ باقى ئالەمگە يېقىنلىشىپتۇ. پادىشاھ ئاجىز شاھزادىنىڭ ئەھۋالىنى كۆرۈپ، خانلىقنىڭ تېخىمۇ گۈللەپ - ياشنىشى، خەلقنىڭ ئامانلىقىنى نەزەردە تۇتۇپ، داۋام -

لىشىپ كېلىۋاتقان ئەنئەنىنى بۇزۇپ، دانا، ئادىل بىر كىشىنى ئۆزىگە ۋارىس قىلىپ تەيىنلەش قارارىغا كەپتۇ ۋە دەرھال ئوردا ئەھلىنى يىغىپ، بۇ ئىش ئۈستىدە كېڭىشىپتۇ. ئوردا ئەھلى پادىشاھنىڭ مۇددىئاسىنى چۈشەنگەن بولسىمۇ، باشقا بىرەر كىشىنى پادىشاھنىڭ ۋارىسلىقىغا نامزات قىلىپ كۆرسىتىشكە جۈرئەت قىلالماپتۇ. خان ئوردىسىدا ئارمان ئىسىملىك قارا نىيەت، سۈيىقەستچى بىر مۇلازىم بار ئىكەن. ئوردا ئەھلى ئۇنى «خۇشا - مەتكۈي» دېيىشىسە، پۇقرالار «چاپان» دەپ ئاتايدىكەن. مۇلازىمىلار ئۇنىڭدىن بىزار ئىكەن. كاسىپ، دېھقانلار زار - زار ئىكەن. ئۇ ۋەزىر - ۋۇزرا، بەگلەرنى مېھمان قىلىپ باقىدىكەن. يېتىم - يېسىر، تۇللارنى نەشتە ئۇرۇپ چاقىدىكەن. ئارمان بۇ پۇرسەتنى غەنىيەت بىلىپ، ھەممە ھىيلە - نەپىرەڭلىرىنى ئىشقا سېلىپ، پادىشاھتىن يۇقىرى مەنسەپ، كۆپلەپ نەپ ئېلىش ئۈچۈن، زەھەرلىك دىلىنى يوشۇرۇپ، خۇشامەت تىلىنى چاپىناپ، ئوردا ئىچىدىكى جىمجىتلىقنى بۇزۇپ سۆزلەشكە باشلاپتۇ. ئۇ پادىشاھنى بىر ھازا ماختىغاندىن كېيىن شاھزادىنى كۆككە كۆتۈرۈپ ماختاشقا كۆچۈپتۇ.

— ئېھ، كەرەملىك شاھىم، جانابلىرىنىڭ بۇ دانا ھىممىتىگە پۈتۈن ئوردا ئەھلى رەھمەت ئېيتىدۇ. پۈتۈن ئەقىل - پاراسەتتىمىنى ئىشقا سېلىپ كۆپ ئويلىنىدىم. بىز كۆپ يىللاردىن بۇيان داۋاملىشىپ كېلىۋاتقان ئادەت، نىزاملارغا رىئايە قىلىپ، ئۆزلىرىنىڭ ۋارىسى قىلىپ يەنىلا يۈزلىرى تولۇن ئايدەك، قامىتى چىنار - دەك، كۆزلىرى بۇلاق تەك، قاشلىرى بەرگى قىياقتەك، يېشى بۇ - لۇتقا تەگكەن، ئەقلى كامالەتكە يەتكەن شاھزادىمىزنى...

خۇشامەتچى ئارماننىڭ سۆزى مۇشۇ يەرگە كەلگەندە پادىشاھنىڭ سەۋىر - تاقىتى تۈگەپتۇ، غەزەپ - نەپرەتتىن چىرايلىرى كۆك - رىپ كېتىپتۇ - دە:

— بەس، تىلىڭنى تارت ئېپلاس! تۆت ئاياغلىق بولۇپ ئۆمۈلەپ، تىلىڭ بىلەن يەرنى يالاپ، ئوردا ئىچىنى ئۈچ قېتىم ئايلىنىپ كۆرۈمدىن يوقال! — دەپ شۇنداق ۋارقىراپتۇكى، پۈتۈن ئوردا ئىچى زىلزىلىگە كەپتۇ. ئېپلاس ئارمان پادىشاھنىڭ بۇيرۇقىنى بىر - بىرلەپ بەجا كەلتۈرۈپ، ئىتقا ئوخشاش تۆت ئاياغلىق مەخلۇق سىياقىدا ئوردىدىن چىقىپ كېتىپتۇ. پادىشاھ شۇ مەيداننىڭ ئۆزىدىلا، ئۆز جەمەتىدىن بولمىغان تېخى ئوتتۇز ياشقا توشمىغان، ئادىل، بىلىملىك، دانىشمەن، قاۋۇل بىر يىگىتنى ئۆزىگە ۋارىس قىلىپ بېكىتىپتۇ. پادىشاھنىڭ بۇ ئادىل، كەسكىن تەدبىرىگە ھەممە قايىل بولپتۇ. ئوردا ئەھلى بىر قېتىم ئاچچىق ساۋاققا ئائىل بولۇپتۇ. خەلقنىڭ كۆڭلى يايىراپ خۇشاللىققا تولۇپتۇ^①.

ھەر ئىش قىلساڭ، كېيىنلىكىنى ئويلا

بۇرۇنقى زاماندا مەخسۇت ئىسىملىك بىر سودىگەر ئۆتكەن بولۇپ، تولىمۇ باي ئادەم ئىكەن. بۇ سودىگەرنىڭ ئۆيىنىڭ يېنىدا ھۈسەن ئىسىملىك بىر نامرات چەۋەنداز بولۇپ، ئۇنىڭ چىرايلىق ئارغىمىقىدىن باشقا ھېچنېمىسى يوق ئىكەن. بىر كۈنى مەخسۇت پېشايۋاندا سايداپ ئولتۇرۇپ، يىراقتىكى قۇملۇقتا ئات مىنىپ ئوقتەك تېز كېتىۋاتقان ھۈسەننى كۆرۈپ قاپتۇ. ئەسلىدە ئاتنىڭ رەڭگى سارغۇچ قۇم رەڭدە بولۇپ، مەخسۇت باي چاڭ - توزان ئىچىدە چېپىپ كېتىۋاتقان ئاتنى كۆرمەي، ئۇنىڭ ئۈستىدىكى ھۈسەننىلا كۆرگەن ئىكەن. باينىڭ ئىچى قىزىپ: «پاھ ئۇنىڭ ئېتى ئادەتتىكى ئات ئەمەس، دۈلدۈل ئىكەن. بۇنداق ئات مەندەك باينىڭ قولىدا بولماي ھۈسەندەك گاداينىڭ قولىدا بولغىنى بەكمۇ قاملاشمىغان ئىش. بۇ ئاتنى جەزمەن قولغا كىرگۈزۈشۈم كېرەك» دەپ ئويلاپتۇ. ئەتىسى ئۇ ھۈسەننى ئۆيىگە چىلاپ:

— ئېتىڭنى ماڭا ساتقىن، مەن ساڭا ئىككى ئاتنىڭ پۇلىنى بېرەي، — دەپتۇ. ھۈسەن بۇنىڭغا كۆنمەپتۇ. باي يەنە ئارىغا ئادەم سېلىپ:

— مىڭ تىللا بېرەي، ئېتىڭنى ماڭا سېتىپ بەر، — دەپتۇ.

① «ئۇيغۇر خەلق چۆچەكلىرى — 12» شىنجاڭ خەلق نەشرىياتى، 1991 - يىل نەشرى.

ھۈسەن ئۇنىڭغا:

— بۇ ئات كىچىكىمدىن تارتىپ ماڭا ھەمراھ بولۇپ كېلىۋاتىدۇ. ئۇ ماڭا بىر تۇغقان قېرىنداشتىنمۇ قەدىرلىك. شۇڭا ئاتنىڭ كاللىسىدەك ئالتۇن بەرسەڭمۇ ساتمايمەن، — دەپ جاۋاب بېرىپتۇ.

باي يەنىلا نىيىتىدىن يانماپتۇ. بىر كۈنى ئۇ ھۈسەننىڭ يىراق بىر جايغا سەپەر قىلماقچى ئىكەنلىكىنى ئاڭلاپ، ئالدىنلا ئۆزىنى نىقابلاپ، ھۈسەن ئۆتىدىغان يول ئۈستىگە كېلىپ، ئېغىر كېسەل قىياپىتىگە كىرىپ يېتىۋاپتۇ.

ئارىدىن ئۇزاق ئۆتمەي، ھۈسەن بۇ جايدىن ئۆتۈپتۇ ۋە ئۆلەر ھالغا چۈشۈپ ياتقان بۇ «كېسەل» نى كۆرۈپ قىلچە ئىككىلەنمەي ئاتتىن چۈشۈپتۇ — دە، ئۇنى يۆلەپ تۇرغۇزۇپ، ئاغزىغا بىر نامچە — بىر تامچىدىن سۇ تېمىتىپتۇ. مەخسۇت باي كۆزىنى ئاچماي، زۇۋانمۇ سۈرمەي، بۇ ھىممەتنى قوبۇل قىپتۇ. ئاندىن ھۈسەن ئۇنى ئېتىغا مىنگەشتۈرۈپ، قۇملۇقتىن ئېلىپ چىقىپ كېتىۋاتقاندا، مەخسۇت باي ھۈسەننى ئاتتىن ئىتتىرىپ چۈشۈرۈۋېتىپتۇ — دە، قېچىپ كېتىپتۇ. چەۋەنداز ھۈسەن ئۆزدىكى نىڭ ئالدىنغانلىقىنى بىلىپ ئىسقىرتىپتۇ. ئات ئۆز ئىگىسىنىڭ تونۇش بەلگىسىنى ئاڭلاپ، ئارقىسىغا قايتىپ كەپتۇ. ھۈسەن مانا شۇ چاغدىلا بۇ ئالدامچىنىڭ مەخسۇت باي ئىكەنلىكىنى بىلىپتۇ. ھۈسەن قاتتىق غەزەپلىنىپ مەخسۇت بايغا:

— بۇ قىلمىشنىڭ بەكمۇ ئوساللىق بولدى. ئەگەر بۇ ئاتنى شۇنچە ياخشى كۆرسەڭ بوپتۇ ئال. ساڭا بىر تىيىن ھەق ئالماي بېرىۋېتەي. ئەمما ئادەملەرگە مۇشۇ ئاتنى مىنىپ ماختانغىنىڭدا،

بۇ ئاتنى رەزىل ئۇسۇل بىلەن قولغا كىرگۈزگىنىڭنى ھەرگىز دېمىگىن، — دەپتۇ.

بۇنىڭدىن ھەيران بولغان مەخسۇت باي:

— نېمە ئۈچۈن؟ — دەپ سوراپتۇ.

— ئادەملەر، — دەپتۇ ھۈسەن، — ئەگەر سېنىڭ مۇنداق پەسكەش ئۇسۇل قوللانغىنىڭنى بىلىپ قالسا، ئۇلار يولدا پالا-كەتكە ئۇچرىغان ئادەملەرنى يولۇقتۇرغاندا ئالدامچى ئوخشايدۇ، دەپ قۇتقۇزۇۋالمايدىغان بولۇپ قالىدۇ. ئۇ چاغدا، نۇرغۇنلىغان ياخشى ئادەملەر قۇملۇقتا بېھۇدە ئۆلۈپ كەتمەمدۇ؟

بۇ گەپنى ئاڭلىغان مەخسۇت باي گەپ قىلالماي تۇرۇپ قاپتۇ. ئۇ: «ھۈسەن ئۆزى شۇنچە قىيىن ئەھۋالدا تۇرۇلۇقمۇ، يەنىلا باشقىلارنىڭ غېمىنى قىلىۋاتىدۇ. مەن بولسام...» دەپ ئويلاپتۇ ۋە ئازابلانغان ھالدا ياش تۆكۈپ تۇرۇپ:

— مەن راستىنلا بەك ئەسكى ئىش قىلىپتىمەن. سەن مېنى ئەپۇ قىلارسەنمۇ؟ — دەپتۇ.

— بۇنىڭدىن كېيىن ئۇنداق قىلمىساڭلا بولدى، — دەپتۇ چەۋەنداز ۋە بايىنى ئېتىغا مىندۈرۈپ ئېلىپ كېتىپتۇ. شۇنىڭدىن باشلاپ، ئۇلار ئىككىسى ئوبدان دوستلاردىن بولۇپ قاپتۇ.

ھېكمەت:

ھەرقانداق مەقسەتكە يېتىش ئۈچۈن قوللانغان تەدبىرىمىز، تەربىيىۋى ئەھمىيەتكە ئىگە بولسا، توسالغۇسىز ھالدا ئالغا ئىلگىرىلىيەلەيمىز. ئەگەر سىچە بولسا، ئەل نەزىرىدىن چۈشمىز.

36 سوئال

ئۆتكەن زاماندا، سۇللۇغ دېگەن شەھەردە كاتتا بىر سودىگەر بولغان ئىكەن. ئۇ مال - دۇنياسىنىڭ كۆپلۈكىدىن سانىنى بىلمەيدىكەن. ئۇنىڭ دۇنيادىكى بارلىق مەملىكەتلەردە كارۋان سارايللىرى، سارايلاردا قۇل - دېدەكلىرى بار ئىكەن. سودىگەر - نىڭ ھەممە بايلىقىدىن ئېشىپ چۈشىدىغان بىر بايلىقى بار ئىكەن، ئۇ بولسىمۇ ئوغلى ئابدۇنەبى ئىكەن.

ئابدۇنەبى شۇنداق بىر ئىنسان ئىكەنكى، دۇنيادىكى - ى بىلىم - ھۈنەرنىڭ ھەممىسىنى پېشىق بىلىدىكەن. ئابدۇنە - بى چوڭ بولۇپ دادىسىغا ياردەملىشىپ، سودا - سېتىق ئىشلىرى - نى پۇختا ئىگىلىگەندىن كېيىن، ئۇنىڭ كۆڭلىگە سەپەر قىلىش ئىستىكى چۈشۈپتۇ. ئۇ دادىسىغا:

— ئەي مېھرىبان دادا، نەچچە ۋاقىتتىن بېرى ئۆز يۇرتۇم - دىن چىقماي سودا قىلدىم. خۇدايىم ساقلا، بىرەر قازايىقەدەر يېتىپ، خۇدا سىزدىن ئامانەتنى ئالغاندا، سودا ئىشلىرى ماڭا قالدۇ. شۇڭا، سىزنىڭ بارىڭىزدا كۆزۈمنى پېشۇرۇپ، ئەقلىمنى ئاشۇراي دەيمەن. رۇخسەت قىلىشىڭىز، باشقا مەملىكەتلەرگە بې - رىپ سودا - سېتىق قىلىپ كېلەي، — دەپتۇ. بۇنى ئاڭلىغان سودىگەر بىر ھازا ئويلىغاندىن كېيىن:

— ياخشى ئويلاپسەن، قېنى قايسى مەملىكەتكە باراي دەيسەن؟ — دەپ سوراپتۇ.

— چىن ماچىنغا بارايمىكەن دەيمەن، — دەپتۇ ئوغلى. شۇنداق قىلىپ، ئابدۇنەبى چىن ماچىنغا قاراپ يولغا چىقىپتۇ. ئۇنىڭ ئېلىپ ماڭغىنى تاۋار - دۇردۇن، شايى - ئەتلەس بولماستىن، بەلكى ساپلا كىتاب ئىكەن. ئەمدى گەپنى چىن مەملىكەتلىرىدىن ئاڭلايلى:

چىن مەملىكىتىدە مەھمۇد شاھ دەپ ئاتىلىدىغان بىر پادى - شاھ بولغان ئىكەن. ئۇ پادىشاھنىڭ مەلىكە مېھرىئاي ئىسىملىك بىر قىزى بار ئىكەن. بۇ قىزىمۇ سودىگەر ئابدۇنەبىگە ئوخشاش بىلىملىك قىز ئىكەن، قىز بويىغا يەتكەندە بىر كۈنى بىر چۈش كۆرۈپتۇ. چۈشىدە بىر تاغنىڭ ئۈستىدە تۇرغۇدەكمىش، ئەتراپىدا ھەرخىل گۈل - گىياھلار بار ئىمىش. ئۇ گۈللەردىن بىر دەستە گۈل تىزىپ پۇراي دەپ تۇرۇشىغا، تۇيۇقسىز ھاۋادىن بىر قۇش ئۇچۇپ كېلىپ، قىزنى قاماللاپ ئاسمانغا كۆتۈرۈلەي دەپ تۇرۇ - شىغا، گۈللەر ئارىسىدىن بىر يىگىت چىقىپ قىزنى قۇشنىڭ چاڭگىلىدىن قۇتۇلدۇرۇپ قالغۇدەكمىش ۋە قىزغا قاراپ: «ئەي مەلىكەم، ئەگەر ياتلىق بولۇشنى خالىسىڭىز، سىزگە جۈپ بولۇش - نى خالىغان كىشىدىن 36 سوئال سوراڭ. سوئاللىڭىزغا جاۋاب بېرەلمىسە، ئۇلارنىڭ كۆڭلىگە ئازار بەرمەستىن، بىلىم ئېلىشقا دالالەت قىلىپ يولغا سالغايىسىز» دەپ كۆزدىن غايىب بوپتۇ. مەلىكە چۆچۈپ ئويغانسا كۆرگىنى چۈش ئىكەن.

شۇنداق كۈنلەرنىڭ بىرىدە، باشقا مەملىكەتلەردىن نۇرغۇن شاھزادىلەر مەلىكە مېھرىئايىنىڭ داڭقىنى ئاڭلاپ، ئەلچى ئەۋەتىپ -

تۇ. لېكىن ئۇ شاھزادىلەرنىڭ ئەلچىلىرى مەلىكىنىڭ 36 سوئالى تۈگۈل، تۆت سوئالغىمۇ جاۋاب بېرەلمەپتۇ. ئەسلى ئىش مۇنداق بولغانىكەن: مەلىكە ھېلىقى چۈشىدىن كېيىن قانداق ئەلچى كېلىشتىن قەتئىينەزەر، ئالدى بىلەن ئۇ كىشىنى كۆزدىن كەچۈرۈپ رىدىكەن. بۇنىڭدىن مەقسەت، چۈشىدە كۆرگەن ھېلىقى يىگىتنى ئوڭدا كۆرۈۋېلىش ئىكەن. چۈنكى مەلىكە مېھرىئاي ئۇ يىگىتنى نىڭ ئوتدا پۇچۇلىنىپ، ھېچ ماجالى قالغان ئىكەن. شۇڭا «شۇ يىگىت كېلىپ قالسا ئەجەب ئەمەس» دەپ ھەرقانداق ئەلچىنى ئۆز كۆزىدىن كەچۈرۈپ ئاندىن سوئال سوراپىدىكەن. ھەپتە ئۆتۈپتۇ، ئاي ئۆتۈپتۇ. ئارىدىن ئالتە ئاي ئۆتكەندە، مەلىكە ئۆز ھۇجرىسىدا ئولتۇرسا، بىر كېپىنەك كىرىپ كەپتۇ ھەم بىردىنلا زۇۋانغا كېلىپ مەلىكىگە قاراپ: «ئەي مەلىكەم، سۇلۇغ شەھىرىدىن بىر سودىگەر كەپتۇ. ئۇنىڭ ئېلىپ كەلگەن ماللىرى ئىنتايىن كۆپ بولسىمۇ، لېكىن ساپلا كىتاب ئىكەن. سىز چۈشىڭىزدە كۆرگەن يىگىت شۇ بولمىسۇن يەنە» دەپتۇ. سودىگەر ئابدۇنەبىمۇ مەلىكىنىڭ داڭقىنى يول بويى ئاڭلاپ، مەلىكىگە غايىبانە ئاشىق بولۇپ قالغانىكەن. شۇڭا كۆڭلىدە مەلىكىنىڭ سوئاللىرىغا جاۋاب بېرىپ، ئۇنى ئۆز ئەمرىگە ئېلىشنى ئويلاپ كەلگەنىكەن.

سودىگەر ئابدۇنەبى مەلىكىنىڭ شەھىرىگە كەلگەن ھامان، مەھمۇد شاھنىڭ ئوردىسىغا كىرىپ مەلىكىنىڭ سوئالىغا جاۋاب بېرىدىغانلىقىنى ئېيتىپتۇ ھەمدە جاۋاب بېرىشكە تەييارلىنىپتۇ. مەلىكە ئابدۇنەبىنىڭ بوي - تۇرقىغا، چىرايى شەكلىگە قاراپ، چۈشىدە ئۆزىنى قۇشنىڭ چاڭگىلىدىن قۇتقۇزۇۋالغان يىگىتنىڭ

دەل ئۆزى ئىكەنلىكىنى سېزىپتۇ - دە:

— ئەي سودىگەر، مەن سەندىن 36 سوئال سوراپمەن. ئەگەر جاۋاب بېرەلسەڭ پۈتۈن توي چىقىمىنى ئۆزۈم تارتىپ، مەملىكىتىمگە 40 كېچە - كۈندۈز توي - تاماشا قىلىپ بېرىپ، ئەمرىڭگە ئۆتىمەن. جاۋاب بېرەلمىسەڭ ماللىرىڭنى نەسەنگە ئېلىپ، ئۆزۈڭنى زىندانغا تاشلايمەن. بۇنىڭغا نېمە دەيسەن؟ — دەپتۇ.

— خوپ دېگىنىڭىزچە بولسۇن، مەن رازى. قېنى سوئالدىڭىزنى باشلاڭ. قۇللىقىم سىزدە، — دەپتۇ يىگىت.

مەلىكە سوئالنى باشلاپتۇ:

— پادىشاھ نېمە بىلەن ئۇلۇغلىنىدۇ؟

— خەلقپەرۋەرلىك بىلەن.

— پادىشاھ قانداق ئىشتا زاۋال تاپىدۇ؟

— نەپسانىيەتچىلىك بىلەن.

— قانداق كىشى ئەڭ كۈچلۈك بولىدۇ؟

— بىلىملىك كىشى.

— قايسى ئىش پۇقرالىرىنى پادىشاھتىن يۈز ئۆرتىدۇ؟

— تەسلىمچىلىك.

— قانداق كىشى چېنى چىقماي تۇرۇپ ئۆلىدۇ؟

— يالغانچى.

— قانداق ئادەم ئاسان قېرىيدۇ؟

— خوتۇنى ئۇرۇشقان ئەر، ئېرى يالغانچى خوتۇن.

— قانداق ئىش ئادەمنىڭ ئابرويىنى ئۆستۈرىدۇ؟

— ئاجىزلارنىڭ بېشىنى سىلاش.

- قايسى ئىش ئادەمنى كىشىلەردىن يىراقلاشتۇرىدۇ؟
- چېقىمچىلىق.
- قانداق قىلغاندا سودىگەر روناق تاپىدۇ؟
- باھادا ئادىل بولغاندا.
- قانداق ئىش ئوردىنىڭ بەرىكىتىنى قاچۇرىدۇ؟
- ھارام سودا.
- قانداق ئادەم ھەقىقىي بولىدۇ؟
- ئۆز ئېلىگە سادىق ئادەم.
- قانداق كىشى دوستلۇققا يارىمايدۇ؟
- دوستىنىڭ سىرىنى ئاشكارىلايدىغان كىشى.
- ئىنساننىڭ پەزىلىتى نېمە بىلەن ئۆلچىنىدۇ؟
- ئەخلاق بىلەن.
- ئادەمنىڭ قىممىتى نېمىدە؟
- بىلىمدە.
- قايسى ئىشنىڭ چېكى يوق؟
- ئەل ئۈچۈن خىزمەت قىلىشنىڭ.
- دۇنيانى نېمە قېرىتىدۇ؟
- پىتنە - ئېغۋا.
- ئادەم ئۈچۈن ئەڭ قايغۇلۇق كۈن قايسى؟
- ئۆزى ياخشى كۆرگەن نەرسىدىن ئايرىلغان كۈن.
- ئاياللار ئۈچۈن ئەڭ مۇقەددەس ئىش قايسى؟
- ئىپپەت - نومۇسنى ساقلاش.
- ئاياللارنى نېمە چاكنىلاشتۇرىدۇ؟
- ھەددىدىن ئارتۇق شاللاقلىق.

- قىز - يىگىتلەرنىڭ خۇشاللىق كۈنى قايسى؟
- توي قىلسا ۋىرسال شەرىپىنى ئىچكەن كېچە.
- قانداق ئىش ئادەمنىڭ يۈزىنى چۈشۈرىدۇ؟
- ئاچكۆزلۈك.
- قانداق تاماق ئەڭ لەززەتلىك؟
- ئۆزى ئەجىر سىڭدۈرۈپ يېگەن تاماق.
- ئادەم نېمە بىلەن ئۇلۇغلىنىدۇ؟
- يېڭىلىق يارىتىش بىلەن.
- ئادەمنى نېمە زەئىپلەشتۈرىدۇ؟
- خۇراپىلىق.
- قانداق كىشى ئەڭ ئېسىل كىشىلەردۇر؟
- ۋەدىسىگە ۋاپا قىلغان كىشىلەر.
- مەلىكە سوئال سوراپ مۇشۇ - يەرگە كەلگەندە، كۆڭلىدە سودىگەر ئابدۇنەبىگە ئاپىرىن ئوقۇپتۇ ۋە ئۇنىڭدىن مۇھەببەت توغرىسىدا سوئال سوراپتۇ:
- ئادەمنىڭ ياشىشى نېمە بىلەن؟
- مۇھەببەت بىلەن.
- مۇھەببەت دېگەن نېمە؟
- چىن دىلىدىن ياخشى كۆرمەك.
- مۇھەببەتنىڭ ئاچقۇچى نېمە؟
- ۋاپا قىلماق.
- قانداق مۇھەببەت ئەڭ ساپ بولىدۇ؟
- ھەر ئىككى تەرەپ بىر - بىرىنى ياخشى كۆرگەن مۇھەببەت.

— ھەقىقەت.

شۇنىڭ بىلەن سوئال — جاۋاب تۈگەپتۇ. پادىشاھ مەھمۇد، بولغۇسى كۈيۈغلەننىڭ بىلىمىگە قايىل بولۇپ، قىرىق كېچە — كۈندۈز توي قىلىپ، مەلىكە مېھرىئايىنى سودىگەر ئابدۇنەبىگە قوشۇپ سۇللۇغ ئېلىغا يولغا ساپتۇ. سودىگەر ئابدۇنەبى مەلىكە مېھرىئاي بىلەن بەختلىك تۇرمۇش كەچۈرۈپ ئالەمدىن ئۆتۈپتۇ.

— قىز — يىگىتلەرنىڭ مۇھەببىتىنى نېمە ئاجىزلاشتۇردى.

دۇ؟

— ئېغىر توپلۇق.

— ئائىلە قانداق قىلغاندا روناق تاپىدۇ؟

— ئەر — ئايال ئىناق بولغاندا.

مەلىكە مېھرىئاي ئابدۇنەبىدىن سوۋرايدىغان سوئال تاپالماي قاپتۇ. بۇنى سەزگەن ۋەزىرلەردىن بىرى مەلىكىگە ئىشارەت بېرىپ، ئۆزىنىڭ بىر قانچە سوئال سوۋرايدىغانلىقىنى ئۇقتۇرۇپتۇ. بۇنى بىلگەن مەلىكە مېھرىئاي ئابدۇنەبىگە قاراپ:

— ئەي سودىگەر، ھازىرغىچە سوۋرىغان سوئاللىرىمغا توغرا جاۋاب بەردىڭىز، قالغان سوئالنى ۋەزىرلەر سوۋرايدۇ. بۇنىڭغا نېمە دەيسىز؟ — دەپتۇ.

— بولىدۇ، — دەپتۇ ئابدۇنەبى تەمكىنلىك بىلەن.

ھېلىقى ۋەزىر سوئالنى باشلاپتۇ.

— مەملىكەتنى نېمە خارابلاشتۇرىدۇ؟

— بىھۇدە ئۇرۇش قىلىش.

— قانداق ئۇرۇش ئاسان مەغلۇپ بولىدۇ؟

— ناھەق قان تۆكىدىغان ئۇرۇش.

— قانداق نەرسە ئادەمنى ئاسان خورىتىدۇ؟

— ئادەمنى ئاسان خورىتىدىغان تۆت نەرسە بار:

(1) قىمار، (2) شاراب، (3) ئوغرىلىق، (4) يالغانچىلىق.

— پادىشاھلار قانداق قىلغاندا ئادىل پادىشاھ بولالايدۇ؟

— پادىشاھنىڭ قازىسى ئادىل بولغاندا.

— دۇنيانىڭ تۈۋرۈكى نېمە؟

ئىش قىلغاندا ئەتراپلىق ئويلاش كېرەك

بۇرۇنقى زاماندا ئىككى دوست بولۇپ، بىرىنىڭ ئىسمى زاھىت يەنە بىرىنىڭ ئىسمى ساھىت ئىكەن. ئۇلار خان ئوردىدا سىدا بىللە ئىشلەيدىكەن. پادىشاھ زاھىتقا بەك ئىشىنىدىكەن، ساھىت بۇنىڭغا ھەسەت قىلىدىكەن. بىر كۈنى ساھىت پادىشاھتىن ئۆزىگە مۇھىم ۋەزىپە تاپشۇرۇشنى تەلەپ قىپتۇ. دەل شۇ پەيتتە ئوردا ئالدىدىن بىر كالا ھارۋىسى ئۆتۈپ كېتىۋاتقانكەن، پادىشاھ ئۇنىڭغا: — سەن بېرىپ، ھارۋىدىكىلەرنىڭ كىم ئىكەنلىكىنى سو-راپ كەلگىن، — دەپتۇ.

ساھىت دەرھال بېرىپ، سوراپ كەلگەندىن كېيىن پادىشاھقا:

— ھارۋىدا ئىككى ئادەم بار ئىكەن. بىرىنىڭ ئىسمى رىيات، يەنە بىرىنىڭ ئىسمى ئەمىر ئىكەن، — دەپ خەۋەر قىپتۇ. — پادىشاھ يەنە:

— ئۇلار قەيەرگە بارىدىكەن، شۇنى سوراپ كەلگىن، —

دەپتۇ.

ساھىت ھارۋىنىڭ كەينىدىن قوغلاپ بېرىپ، سورىۋالغاندىن كېيىن قايتىپ كېلىپ پادىشاھقا:

— ئۇلار چىمەنتاغ دېگەن جايغا بارىدىكەن، — دەپ جاۋاب بېرىپتۇ.

— ئۇلارنىڭ ئۇ يەرگە بېرىپ نېمە ئىش قىلىدىغانلىقىنى سوراپ كەلگىن، — دەپتۇ پادىشاھ. ساھىت يەنە يۈگۈرۈپ بېرىپ، ئۇلارنىڭ توي مۇراسىمىغا قاتناشقىلى بارىدىغانلىقىنى ئۇقۇپ كەپتۇ.

— ئۇلار كىمنىڭ تويىغا قاتنىشىدىكەن؟ — دەپ سوراپتۇ پادىشاھ. ساھىت يەنە ئامالسىز ھارۋىنى قوغلاپ بېرىپ، ھارۋىدىكى بىر كىشىنىڭ ئىسمىنىڭ تويىغا قاتنىشىدىغانلىقىنى سوراپ كەلگەندىن كېيىن، ھاسىراپ — ھۆمۈدىگەن ھالدا سورىغان ئەھۋالنى پادىشاھقا ئېيتىپتۇ. بىر ئاز ۋاقىت ئۆتۈپ، يەنە بىر كالا ھارۋىسى خان ئوردىسى ئالدىدىن ئۆتۈپتۇ. پادىشاھ زاھىتنى چاقىرىپ، ھارۋىدىكىلەرنىڭ كىم ئىكەنلىكىنى سوراپ كېلىشكە بۇيرۇپتۇ. زاھىت ئەھۋالنى سوراپ بىلگەندىن كېيىن پادىشاھقا: — ھارۋىدا ئولتۇرغانلار كامىل ۋە ئۇنىڭ ئوغلى ئىكەن، — دەپ جاۋاب بېرىپتۇ.

پادىشاھ ئۇلار نەگە بارىدىكەن، — دەپ سورىغاندا، زاھىت ئۇلارنىڭ قازىخانغا بارىدىغانلىقىنى ئېيتىپتۇ.

— ئۇلار ئۇ يەرگە بېرىپ نېمە ئىش قىلىدىكەن؟ — دەپ سوراپتۇ، — پادىشاھ.

— بىر كىشى بۇنىڭدىن ئۈچ يىل بۇرۇن ئۇلاردىن ئۈچ مىڭ تەڭگە قەرز ئالغانىكەن، ھازىرغىچە قايتۇرۇپ بەرمەپتۇ. ئۇلار شۇ ئىش ئۈچۈن قازىخانغا ئەرز قىلغىلى بارىدىكەن، — دەپ جاۋاب بېرىپتۇ. زاھىت.

پادشاھ بۇنى ئاڭلاپ ئارقىسىغا بۇرۇلۇپ ساھتىقا:

— سەن ئۇقۇشماقچى بولغان ئەھۋالنى بەش قېتىم بېرىپ ئاران بىلىپ كەلدىڭ. بىراق زاھىت بولسا، بىرلا قېتىم بېرىپ ھەممە ئەھۋالنى ئىگىلەپ كەلدى. بىرەر ئىش قىلغاندا ئەتراپلىق ئويلاپ، ئەستايىدىل ئىشلەش كېرەك. ئۇجۇر — بۇجۇرگىچە پىششىق بىلىۋېلىش كېرەك. بولمىسا كۆزلىگەن مەقسەتكە يەتكەنلىكى بولمايدۇ، — دەپتۇ.

ساھىت ئۆزىنىڭ يېتەرسىزلىكىنى تونۇپ، زاھىتنىڭ ئىش بېجىرىش ئىقتىدارىنىڭ ئۆزىگە قارىغاندا يۇقىرى ئىكەنلىكىگە قايىل بوپتۇ. شۇنىڭدىن كېيىن زاھىتقا ئىچى تارلىق قىلمايدىغان، بىرەر ئىش بولسا مەسلىھەتلىشىدىغان ياخشى دوستلاردىن بولۇپ قاپتۇ^①.

دېھقان بىلەن موزدۇز

بىر دېھقان بىكار بولسىلا موزدۇزخانغا بېرىپ، يېيىپ قويۇلغان ئايىغلارنى كۆرىدىكەن. قاقباش موزدۇز ئۆز دۈكىنىدىكى ئايىغلارغا دېھقاننىڭ ھەۋەس بىلەن قاراپ تۇرغانلىقىنى كۆرۈپ، كۆڭلىگە بىر ھىيلە پۈكۈپتۇ. بىر كۈنى دېھقان يەنە ئايىغ كۆرگىلى بېرىپتۇ، موزدۇز ئۇنى دۇكانغا چاقىرىپ ئەكىرىپ:

— قەدىرلىك مېھمان، ئەگەر خالىسىڭىز ئايىغلارنىڭ ئەڭ ياخشىسىدىن بىر جۈپ تاللىۋېلىڭ، ھەق ئالمايمەن، — دەپتۇ. دېھقان بىر تىيىن پۇلمۇ خەجلىمەي، ئۆزى خالىغان ئايىغنى ئالالايدىغانلىقىنى ئاڭلاپ، قىن — قىنىغا پاتماي قاپتۇ ۋە موزدۇزدىن نېمە شەرتى بارلىقىنى سوراپتۇ.

— پەقەت ئۈچ كۈن گەپ قىلمىسىڭىزلا بولىدۇ، باشقا شەرت يوق، — دەپتۇ موزدۇز.

دېھقان بۇنى ناھايىتى ئوڭاي چاڭلاپ، ئىچ — ئىچىدىن خۇشال بوپتۇ. ئۇزاقتىن بېرى كۆزىگە چىرايلىق كۆرۈنگەن بىر جۈپ ئايىغنى تاللىۋېلىپ، مەپتۇن بولغان ھالدا ئۆيىگە قايتىپتۇ. خوتۇنى ئاي پاشاخان ئايىغنىڭ ناھايىتى چىرايلىق ئىكەنلىكىنى كۆرۈپ:

① «ئۇيغۇر خەلقى چۆچەكلىرى — 12» شىنجاڭ خەلقى نەشرىياتى، 1991 - يىلى نەشرى.

— يائاللا، بۇنىڭغا قانچە پۇل خەجلىدىلە؟ — دەپ سورايتۇ.

دېھقان لام — جىم دېمەي ھىجىيپلا تۇرۇپتۇ. ئاي پاشاخان ئايغىنى قولغا ئېلىپ:

— ھۇي ئۆلگۈر! پۇلنى زاي قىلىپ مۇشۇنداق قىممەت ئايغىنىمۇ ئالدىڭمۇ؟ بۇنى سەن كىيەمسەن؟ — دەپ كاپىتۇ ۋە ئايغىنىڭ نەرخىنى يەنە سۈرۈشتۈرۈپتۇ. دېھقان يەنىلا گەپ قىلماي بىردەم قولىنى پۇلاڭلىتىپ، بىردەم بېشىنى لىڭشىتىپ، قاققلاپ كۈلۈپ كېتىپتۇ. ئېرىنىڭ بۇ قىلىقىنى كۆرۈپ ئاي پاشاخان تېۋىپ چاقىرىپتۇ.

تېۋىپ كېلىپ، ئۇنىڭغا جىن چاپلاشقانلىقىنى ئېيتىپ، باخشىنى چاقىرتىپ پىرە ئوينىتىۋېتىشنى دەۋەت قىپتۇ. باخشى ۋە ئۇنىڭ داپكەشلىرى، ئاي پاشاخاننىڭ ئۆيىگە كېلىپ دېھقاننى پىرە ئوينىتىشقا باشلاپتۇ. بۇنىڭغا ئاچچىقى كەلگەن دېھقان گەپ — سۆز قىلماي قولىنى قالايمىقان پۇلاڭلاتقان بولسىمۇ، بەزىبىر كار قىلماپتۇ. باخشى ۋە داپكەشلەر دېھقاننى پىرە ئوينىتىپ قارا تەرگە چۆمۈلدۈرۈۋېتىپتۇ. دېھقان يەنىلا ئاچچىقىنى بېسىپ، پۇلسىز ئايغىغا ئېرىشىش ئۈچۈن ھەممىسىگە بەرداشلىق بېرىشكە تىرىشىپتۇ.

شۇ ئەسنادا ئاي پاشاخان موزدۇزنى ئۆيىگە باشلاپ ئەكەپتۇ. موزدۇز دېھقان بىلەن يالغۇز پاراڭلىشىپتۇ:

— قانداق؟ گەپ قىلماسلىق تەسىمكەن؟ ئەمدى سىز سۆزلىسىڭىز بولىدۇ. گەرچە بىز پۈتۈشكەن ۋاقىت توشمىغان بولسىمۇ، مەن ھەممىدىن كەچتىم. سىز ھازىردىن باشلاپ سۆز-

لەۋبىرىڭ، ئايغ سىزگە تەئەللۇق بولدى. سىز ھەقىقەتەن بۇ ئايغىغا ئېرىشتىڭىز، — دەپتۇ — دە، دېھقان بىلەن خوشلىشىپ كېتىپ قاپتۇ. دېھقان كۆرەڭلىگەن ھالدا خوتۇنىغا:

— قارا مەن بىر تىيىنمۇ خەجلىمەي بۇ ئايغىغا ئېرىشتىم! — دەپتۇ. ئارقىدىنلا ئىشنىڭ جەرياننى سۆزلەپ بېرىپتۇ.

— نېمە، نېمە؟ — دەپ سەكرەپ كېتىپتۇ ئاي پاشاخان، ھۇ ھىلىگەر موزدۇز! ئۇ سېنىڭ كېسىلىڭنى داۋالايمەن دەپ ۋەدە بېرىپ، مەندىن يۈز تەڭگە ئالغانىدى، ئەمما بۇ ئايغ ئاران نەچچە ئون تەڭگىگىلا يارايدۇ^①.

① «ئۇيغۇر خەلق چۆچەكلىرى — 12» شىنجاڭ خەلق نەشرىياتى، 1991 - يىل نەشرى.

ھەر كىم ئەمگىكى بىلەن قەدىرلىك

زامانىنىڭ زامانىسىدا بىر دانىشمەن باغۋەن ئۆتكەنكىمەن. بۇ دانىشمەنگە باغۋەنچىلىك كەسپى ئاتا - ئانىسىدىن مۇراس قىلغانىكەن. دانىشمەن كىچىككىنە بېغىنى كېڭەيتىپ، ئۇنىڭغا ئانا، ياڭاق، ئۈزۈم تېلى ۋە ئالما كۆچەتلىرىنى سايپتۇ. دانىشمەن كۆچەتلىرىنى قېتىقلىنىپ پەرۋىش قىلغاچقا، ئۇزۇن ئۆتمەي كۆچەتلىرى بۆك - باراقسان ئۆسۈپ مول مېۋە بېرىپتۇ. ئۆز ئەمگىكىنىڭ مېۋىسىدىن بېيىغان دانىشمەن ئۆز بېغىنىنىڭ شىرىن - شېكەر مېۋىلىرى بىلەن يۇرت - جامائەتنى راسا مېھمان قىلىپتۇ. شۇنىڭ بىلەن دانىشمەننىڭ ئىززەت - ئابروىسى تېخىمۇ ئۆسۈپ، نام - شۆھرىتى جاھانغا پۇر كېتىپتۇ. بىراق بىر ياخشىغا بىر يامان ھەر جايدا بار دېگەندەك، شۇ زامانلاردا دانىشمەن باغۋەننى كۆرەلمەيدىغان ئوقەتچى باققاللار بار ئىكەن. ئۇلار «باغۋەننىڭ كاساپىتىدىن بىزنىڭ سودىمىز ئاقمايۋاتىدۇ» دەپ ھېس قىلىپ، خېلى بۇرۇنلا دانىشمەن باغۋەننى ئۇچۇقتۇ. رۇشنىڭ كويىغا چۈشكەنكىمەن. بىر بازار كۈنى، باققاللارنىڭ سودىسى ئاقماي قاپتۇ. بۇنىڭغا چىداپ تۇرالمىغان باققاللار، كەچتە بىر ئاشخانىغا جەم بولۇپ تاماق يېگەچ دانىشمەن باغۋەن.

نىڭ بېغىنى ۋەيران قىلىشنى پىلانلىشىپتۇ. شۇنىڭ بىلەن ئۇلار پۇل دېسە جېنىنى بېرىدىغان كازاپتىن بىر نەچچىنى سېتىۋېتىپ، لىپ، تەڭ كېچە بىلەن دانىشمەن باغۋەننىڭ بېغىغا كىرىپ ئوت قويۇۋېتىپتۇ - دە، دەرھال تىكۋېتىپتۇ.

ئەتىسى دانىشمەن باغۋەن ئورنىدىن تۇرۇپ باغقا كىرسە، بارلىق كۆچەتلىرى كۆيۈپ كۈلگە ئايلىنىپ بولغانىكەن. دانىشمەن باغۋەن ۋەيران بولغان بېغىغا قاراپ ئۆكسۈپ - ئۆكسۈپ يىغلاپ كېتىپتۇ. يۇرت - مەھەللە قەۋمى، دانىشمەن باغۋەنگە تەسەللى بېرىپتۇ ۋە باغنى قايتىدىن ئەھيا قىلىشنى بېرىپتۇ.

كۆز كېتىپ، قىش كەپتۇ. قىشتىن كېيىن باھار كەپتۇ. دانىشمەن باغۋەننىڭ كۆز يېشىدىن ئاللا تەسىرلىنىپتۇ. ئۇزۇن ئۆتمەي باغقا ئاللاننىڭ ئەلچىسى خىزىر يېتىپ كېلىپ دۇئا قىلىپتۇ. نەتىجىدە دانىشمەن باغۋەننىڭ كۆچەتلىرى تېز ئاينىپ كۆركەم ئۆسۈپتۇ، باغ ئىلگىرىكىدىن بىرنەچچە ھەسسە كۆپ مېۋە بېرىپتۇ. يۇرت ئەھلى باغدىن قايتا بەھرىمەن بولۇپتۇ. كېيىنكى يىلى قارانىيەت باققاللار سودىسىنىڭ ئاقماي قالغانلىقىدىن ئىچى ئۆر - تىنىپ، دانىشمەن باغۋەننىڭ بېغىنى يەنە كۆيدۈرۈپ تاشلاشنى پىلانلىشىپتۇ. ئۇلار تەييارلىقنى پۈتتۈرۈپ، تۈن يېرىم بولغاندا باغقا قاراپ يولغا چىقىپتۇ. كېتىپ بېرىپ ئۇيقۇچىلىقتا يولدىن ئېزىپ قاپتۇ. تاڭ ئېتىشقا ئاز قالغاندا ئۇلار تىك ھاڭىنى كۆرمەي يىقىلىپ چۈشۈپتۇ - دە، ئېلىپ ماڭغان تۇترۇقلىرى ئۆزلىرىگە تۇتۇشۇپ كېتىپ كۆيۈپ كۈل بولۇپتۇ.

دانشىمەن باغۋەن يۇرت ئەھلىنىڭ ھىمايىسىدە تېخىمۇ روناق تېپىپتۇ ۋە بېغىنى ئاۋادىغا يەتكۈزۈپتۇ^①.

ھېكمەت:

باشقىلارنىڭ نەتىجىسىنى كۆرەلمەي، ئۇلارنىڭ ئەمگىكىنى زاپا قىلساڭ، ئۆزۈڭگىلا ئەمەس، باشقىلارغىمۇ زىيان يەتكۈزگەن بولىسەن. ھاياتتا ياخشى نام قالدۇرۇشنىڭ ئاساسى، باشقىلارنىڭ ئەمگىكىنى قەدىرلەش، شۇ ئاساستا خەلق ئۈچۈن بىر كىشىلىك تۆھپە قوشۇشتا.

ئۆز ئەقلىڭ بىلەن تەپەككۈر قىل

قەدىمكى زاماندا بىر كاۋىچى بىلەن بىر قاپاقچى ئۆتكەندىكەن. كاۋىچى كاۋا تېرىيدىكەن. چۈشكەن كاۋىنى سېتىپ كۈنلىرىنى بەختلىك ئۆتكۈزىدىكەن. قاپاقچى قاپاق تېرىيدىكەن، سايسىغا خۇشتار ئىكەن. شۇڭا قاپقى پىلەك سۇنۇش بىلەنلا پەرۋىشنى توختىتىدىكەن.

بىر كۈنى، قاپاقچى كاۋىچىنىڭ ھويلىسىدىكى باراڭدا ساڭگىلاپ تۇرغان يوغان كاۋىلارنى كۆرۈپ:

— سىز كاۋا تېرىماي، بېشىڭىزغا بالا تېرىپسىز. ئەگەر سىز كاۋا بارىڭى ئاستىدا ئۇخلاپ قالىسىڭىز، كاۋىلار ئۈزۈلۈپ چۈشۈپ كالىڭىزنى يەنجىپ ئۆلتۈرۈپ قويمايدۇ؟ — دەپتۇ. كاۋىچى بولسا، قاپاقچىنىڭ گېپىنى ئاڭلاپ سەل ئارىسالدا بولۇپ قاپتۇ — دە:

— ئۇنداقتا قانداق قىلسام بولار؟ — دەپتۇ. شۇنىڭ بىلەن قاپاقچى:

— بۇنىڭ چارىسى ئاسان، — دەپلا باراڭدىن بىر تال بادىرنى سۇغۇرۇپ ئېلىپ، كاۋىلارنىڭ بىرىنى قويماي ئۇرۇپ يەنجۈپتېپتۇ. نەتىجىدە كاۋىچىنىڭ بىر يىللىق ئەجرى بىكار

① غوپۇر روزى رەتلىگەن: «يەكەن خەلق چۆچەكلىرى» نىڭ 1989 - يىلىدىكى سانىدىن ئېلىندى.

بولۇپ، زور زىيان تارتىپتۇ. شۇنىڭ بىلەن كاۋىچىنىڭ بېشىغا قىشنى قانداق ئۆتكۈزۈشنىڭ غەپمى چۈشۈپتۇ. بۇنىڭغا پەرۋايى - پەلەك قاپاقچى كاۋىچىغا:

— ئاغىنە، مېنىڭ قاپاق بارىكىمنى كۆرۈپ باق. مەن ساڭا ئوخشاش بالا تېرىغىنىم يوق، — دەپتۇ. شۇنىڭ بىلەن كاۋىچى ئۇنىڭ ھويلىسىدىكى قاپاق بارىكىنى كۆرۈشكە بېرىپتۇ ۋە: — بۇرادەر، باراڭدا بىر تالمۇ قاپاق يوققۇ؟ — دەپتۇ. قاپاقچى تېرىكىپ:

— مەن ساڭا ئوخشاش ئەخمەق ئەمەس، قاپاق چۈشۈپ، باراڭ ئاستىدا ئۇخلاپ قالغاندا، بېشىمنى يېرىپ ئۆلتۈرۈپ قوي. مېسۇن دەپ پەلەك ئاينىغاندا پەرۋىش قىلىشنى توختاتقانمەن. سەن كاۋىلىرىڭغا ئەنە شۇنداق قىلىشنىڭ كېرەك، — دەپتۇ. شۇ ئەسنادا، ئىشىك ئالدىدىن ئۆتۈپ كېتىۋاتقان بىر دانىشمەننىڭ بۇ گەپنى ئاڭلاپ قەۋەت ئاچچىقى كەپتۇ - دە، ھويلىغا كىرىپلا قاپاقچىدىن قاپاق سورايتۇ. قاپاقچى تۇرۇپلا قاپتۇ. كاۋىچىدىن كاۋا سورىغانىكەن، كاۋىچى:

— قاپاقچى ئۇرۇپ يەنجۈۋەتتى، — دەپتۇ. — دانىشمەننىڭ كاۋىچىغا خەپىرى - خاھلىق قىلغۇسى كەپتۇ - دە، ئۇنىڭغا قاپاقچىنىڭ ئېغىلىدىكى ئىككى قوپىنى يېتىلىتىپ قويۇپتۇ ۋە قاپاقچىغا: — ئەمدى توغرىلاشتى، — دەپ كېتىپ قاپتۇ^①.

① غوپۇر روزى رەتلەگەن: «يەكەن خەلق چۆچەكلىرى» نىڭ 1989 - يىلىدىكى سانىدىن ئېلىندى.

ھېكمەت:

باشقىلارنىڭ ئېيتقانلىرىنىڭ توغرا - خاتالىقىغا ھۆكۈم قىلماي تۇرۇپ ئىش تۇتساڭ، ئەمگىكىڭ قەدىرسىز بولىدۇ. ئۇنىڭ قەدىرىنى قىلىدىغىنى ئالدى بىلەن ئۆزۈڭ.

ھەرقانداق نەرسە ئەمگەك ۋە بىلىم ئارقىلىقلا ۋۇجۇدقا كېلىدۇ

بۇرۇنسىدا ئەقىللىق بىر ئادەم ئۆتكەن بولۇپ، ئۇنىڭ يالغۇز بىرلا قىزى بار ئىكەن. بۇ ئادەمنىڭ بىر نەچچە ئېغىز ئۆيى بولۇپ، ناھايىتى ياسىداق، ئازادە ۋە يورۇق ئىكەن، ئۇنىڭ يەنە كىچىك بىر باغچىسىمۇ بار ئىكەن. قىزى باغچىدا ئويناپ زېرىككەندە، ئۇ ئۆيىدىن بۇ ئۆيگە چېپىپ يۈرۈپ ئوينىدىكەن، پەقەت بىرلا ئۆيگە كىرەلمەيدىكەن. چۈنكى ئۇ ئۆي دائىم قۇلۇپلاقلق تۇرىدىكەن. بىر كۈنى قىز دادىسىغا:

— دادا، ئاشۇ قۇلۇپلاقلق ئۆيىنى ئېچىپ بەر. ئۇ ئۆي چوقۇم باشقا ئۆيلەردىنمۇ ئالىيراق بولۇشى مۇمكىن، — دەپتۇ. — راست ئېيتتىڭ قىزىم، ئۇ ئۆيگە ھەقىقەتەن ئەڭ ياخشى نەرسە قوبۇلغان. لېكىن سەن تېخى كىچىك، چوڭ بولغىنىڭدا ئۇ سېنىڭ بولىدۇ. ئۇنىڭ بىلەن ئۆمۈرۋايەت راھەت كۆرسەن، — دەپتۇ دادىسى.

قىز چوڭ بولۇپتۇ، دادىسى قۇلۇپلاقلق ئۆيىنىڭ ئاچقۇچىنى قىزغا بېرىپتۇ. قىز ئۇ ئۆيىنىڭ ئىشىكىنى ئېچىپ كىرىپ قارىغۇ. دەك بولسا، ئۆيىدە پەقەت بىر چاق، بىر ئۇرچۇق ۋە بىر كىتابتىن

باشقا ھېچنەرسە يوقمىش. قىز دەرھال دادىسىنىڭ قېلىپىغا بېرىپتۇ — دە، كۆز ياشلىرىنى يامغۇردەك تۆكۈپ يىغلاپ. تۇ:

— دادا، سەن ماڭا قۇلۇپلاقلق ئۆيىدە ئەڭ ياخشى نەرسىنىڭ بارلىقىنى ئېيتقاندىڭ. بىراق مەن ئۇ ئۆيىدىن بىر چاق، بىر ئۇرچۇق ۋە بىر كىتابتىن باشقا ھېچنەرسە كۆرمىدىم، سەن مېنى ئالداپسەن، — دەپتۇ.

— ئۇنداق دېمە جېنىم قىزىم، سېنى ئالدىغىنىم يوق. ئەمەلىيەتتە سېنىڭ ئەڭ ياخشى نەرسە دېگىنىم ئاشۇلار ئىدى. چۈنكى چاق بىلەن ئۇرچۇق ئەمگەك، كىتاب بولسا بىلىم دېمەك. تۇر. بۇ دۇنيادا ئۇلاردىنمۇ ئارتۇق تۇرىدىغان يەنە قانداق نەرسە بولسۇن؟ بىز ئەڭ ياخشى كۆرىدىغان ھەرقانداق نەرسە ئەمگەك ۋە بىلىم ئارقىلىقلا ۋۇجۇدقا كېلىدىغۇ، — دەپتۇ. قىز دادىسىنىڭ سۆزىنى چۈشىنىپتۇ ۋە خىجىللىقتىن يەرگە قاراپ قاپتۇ^①.

① ھۆرىگۈل ئىسائىل ئېيتىپ بەرگەن، تۇرسۇن قادىر رەتلىگەن: «يەكەن خەلق پۇتۇكىسى» 1989 - يىلىدىكى نەشرىدىن ئېلىندى.

ئىيىتى ياماننىڭ قازىنى تۆشۈك

بار ئىكەنۇ - يوق ئىكەن، بۇرۇنقى زاماندا ئۈچ دوست ئۆتكەنكىن. لېكىن، ئۇلار ئالا كۆڭۈل ئىكەن. كۈنلەرنىڭ بىرىدە بۇ ئۈچ دوست شىكارغا چىقىپتۇ. كەچكىچە يول يۈرۈپ چۆللەرنى كېزىپ، ھېرىپ - ئېچىپ، قونالغۇغا كەچتە يېتىپ كەپتۇ. قارىسا ئېگىز ئۆسكەن بىر تۈپ توغراقنىڭ قېشىدا بۇلاق تۇرغۇدەك. بۇلار بۇلاقتىن قانغۇدەك سۇ ئىچىپ، ھۇزۇرلانغاندىن كېيىن، بۇلاقنىڭ سول تەرىپىدە تۇرغان ياغىچاقتەك يوغان بىر تاشنى كۆرۈپتۇ. ئەسلىدە ئۇ تاش ئەمەس، ئالتۇن ئىكەن. بۇ ئۈچ دوست خۇدايىم بىزگە بۇ ئالتۇننى غايىتىن نېسىپ قىلدى، دەپ ئىنتايىن خۇشال بولۇپ، پارچىلاپ بۆلۈشۈۋالماقچى بولۇ- شۇپتۇ. لېكىن، ئۇلار ئاۋۋال ئالتۇندىن ئازراق پارچىلاپ، شە- ھەرگە ئەكىرىپ سېتىپ، مانتا ئېلىپ چىقىپ، قورساقنى تويغۇز- غاندىن كېيىن، بىر تەرەپ قىلىش قارارىغا كەپتۇ. شۇنداق قىلىپ بىرى مۇشتۇمدەك ئالتۇننى پارچىلاپ، شەھەرگە قاراپ يولغا راۋان بوپتۇ، ئىككىسى ئالتۇننىڭ قېشىدا قاپتۇ. ھېلىقى بىرەيلەن شەھەرگە كىرىپ، ئالتۇننى ساتقاندىن كېيىن ئۈچ قاسقان مانتا سېتىۋاپتۇ. ئاشقان پۇلنى يانچۇققا ساپتۇ. بىر قاسقان مانتىنى ئۆزى يەپ، ئىككى قاسقان مانتىنى خومۇر قاچىغا قاچىلاپ،

ئىككى دوستنىڭ قېشىغا قاراپ يولغا چىقىپتۇ. يولدا كېتىۋېتىپ، ئۇنىڭ قورسىقىغا جىن كىرىپتۇ. ئۇ مانتىغا زەھەر ئارىلاشتۇرۇپ ئىككىسىگە يېگۈزسەم، ئۇلار ئۆلسە، ئالتۇننىڭ ھەممىسى ماڭا قالمادۇ، دەپ ئويلاپتۇ - دە، دېگىنى بويىچە ئىشنى جايلاپتۇ. ئالتۇن قېشىدا قالغان ئىككىلەننىڭمۇ ئىيىتى بۇزۇلۇپ، ھېلىقى دوستىنى مانتا ئېلىپ چىققان ھامان كېچىكىپ قالدىڭ، دېگەن بانا بىلەن ئۆلتۈرۈۋېتىپ، ئالتۇننى ئۆزلىرى تەقسىم قىلىۋالماقچى بولۇپتۇ. شۇ ئارىدا ھېلىقى دوستى شەھەردىن مانتا ئېلىپ چىقىپتۇ. ھەش - پەش دېگۈچە ئۇنى ئىككىلەن گېلىدىن بوغۇپ ئۆلتۈرۈپتۇ. ئاندىن ئالتۇن دەخلىسىز بىزگە قالدى دەپ ئويلاپ، زەھەر ئارىلاشتۇرۇلغان مانتىنى يەپتۇ - دە، ئۇ ئىككى- سىمۇ شۇ يەردىلا جان ئۈزۈپتۇ. تەقدىر شۇنداق بولسا كېرەك، ئالتۇن ئۆز جايىدا قاپتۇ. «ئىيىتى ياماننىڭ قازىنى تۆشۈك» دېگەندەك، ئۈچ دوست بىر - بىرىگە ئورا كولاپ، ئاخىرى ئۆزلىرى ھالاك بوپتۇ.^①

① مەھەببەت يۈسۈپ ئېيتىپ بەرگەن، ئابدۇسەمەت خېلىل رەتلىگەن: «يەكەن خەلق چۆچەكلىرى» نىڭ 1989 - يىلدىكى سانىدىن ئېلىندى.

غەيۋەت ھەر ئىككى تەرەپنى ئوسال قىلىدۇ

بۇرۇنقى زاماندا ساتراش، تۇزچى ۋە سۇچىدىن ئىبارەت ئۈچ دوست پۇل تېپىش ئۈچۈن ئۆز يۇرتىدىن ئايرىلىپ، باشقا بىر شەھەرگە بېرىپتۇ ۋە ئۆز ماھارەتلىرىنى كۆرسىتىش، قىسقا ۋاقىت ئىچىدىلا بېيىپ خەلق ئارىسىدا يۈز ئابروي تېپىپتۇ. ئۇزاق ئۆتمەي ئۇلار ئارىسىدا بىر - بىرىگە كۆيۈنمەسلىك، بىر - بىرىنى كەمسىتىپ، ھاقارەتلەيدىغان قىلمىشلار يۈز بېرىپتۇ. مەسىلەن، رەستىلەردەك ئادەم كۆپ توپلاشقان جايلاردا بىر - بىرىنى كەمسىتىپ ئىناۋەتلىرىنى تۆكۈشكە باشلاپتۇ. ساتراش: — تۇزچى بىلەن سۇچى ئۆز يۇرتىغا سىغىمىغان ئەسكى ئادەملەر ئىدى. كۈن ئالماي بىرسى سۇ توشۇپ، بىر كۈنلۈك ئاش - ئوزۇقنى ئاران تاپاتتى. تۇزچى تاغدىن تۇز توشۇپ كېلىپ جان باقىدىغان كۈنلۈكچى مەدىكار ئىدى، ئەمدى سىلەرنىڭ شەھىرىڭلەرگە كېلىپ تىرىلىپ قالدى، — دەپ ئېغۇز تارقىتىپتۇ. تۇزچى بىلەن سۇچى:

— ساتراش ئۆز يۇرتىدا ھەمىشەم تازىنىڭ بېشىغا سالغان ئۈستىرىنى، ساقنىڭ بېشىغا سېلىپ ئاش - نان ئورنىغا تاپاق - توقماق تېپىپ يەيتى. مانا بۇ شەھەرگە كېلىپ ئادەم

بولۇپ قالدى، — دەپتۇ. ئۇلار مۇشۇنداق ئۆزئارا بىر - بىرىنىڭ ئۈستىدىن پىتنە - پاسات توقۇپ تارقىتىپ، بۇ شەھەر - دىكى خەلقنىڭ نەزەرىدىن چۈشۈپ كېتىپتۇ. كۈنلەرنىڭ ئۆتۈشى بىلەن ساتراشنىڭ دۇكىنىغا ھېچكىشى كىرمەيدىغان، سۇچىغا سۇ توشۇتمايدىغان، تۇزچىدىن تۇز ئالمايدىغان بوپتۇ. شۇنىڭ بىلەن ئۇلار يەنە كەمبەغەللىشىپ كۈن ئالمىقى تەس بوپتۇ. ئۇلار بۇ شەھەردە تۇرۇشقا ئامالسىز قېلىپ، باشقا شەھەرگە بېرىپتۇ ۋە ئۆتكەنكى سەۋەنلىكلىرىنى ئۆزئارا سۆزلىشىپ، بىر - بىرىدىن ئەپۇ سوراپ، بىر - بىرىنى ھۆرمەتلەپتۇ. جامائەت سورۇنلىرىدا بىر - بىرىنى تۆرگە تەكلىپ قىلىپتۇ ۋە ئۆزئارا ياخشى تەرىپلىرىنى كىشىلەرگە سۆزلەپتۇ. تۇزچى سۇچىنى ماختاپ: بۇ كىشىنىڭ سۈيىنى ئىچكەنلا ئادەم ئاجايىپ ھۇزۇرلىناتتى، توشۇغان سۇلىرى تاماققا تەم كىرگۈزەتتى، جانغا راھەت بېغىشلايتتى دەپتۇ. سۇچىمۇ تۇزچىنى: بۇ كىشىنىڭ تۇزىنى يېگەن ئادەمنىڭ ھەرقانداق كېسىلى بولسا چىقىپ كېتەتتى، شەھىرىمىزدە بەك ئابرويلىق زات ئىدى، دەپ تەرىپلەپتۇ. ساتراشنى: بۇ كىشىنىڭ قولى شىپالىق ئىدى، ھەمىشەم پادىشاھ بىلەن ۋەزىرنىڭ چېچىنى ئالاتتى، بۇ كىشىنىڭ قولى تەگكەن ھەرقانداق تاز كالا دەرھال ساقىيىپ كېتەتتى، دەپتۇ. شۇنىڭ بىلەن بۇ شەھەردىكى خەلق مۇشۇ ئۈچ مۇساپىرنىڭ سۈيىدىن باشقا كىشىنىڭ سۈيىنى ئىچمەيدىغان، تۇزىدىن باشقا تۇزنى سېتىۋالمايدىغان، باشقا ساتراشقا چاچ ئالدۇرمايدىغان بوپتۇ ۋە ئۈچەيلەن باشقىدىن پۇل تېپىپ بېيىپ، ئابرويلىق كىشىلەرگە

ئايلىنىپتۇ^①.

ھېكمەت:

سېنىڭ بىراۋنىڭ غەيۋىتىنى قىلغىنىڭ، ماھى-
يەتتە ئۆزەڭنىڭ ئەپتى - بەشىرەڭنى ئاشكارىلىغى-
نىڭ بولۇپ ھېسابلىنىدۇ.

كىچىككىنە سەۋەنلىكمۇ ئاپەت كەلتۈرەر

ئۆتكەن زاماندا بىر بوۋاي بىلەن بىر موماي ئۆتكەنكىن.
ئۇلارنىڭ دۇنيالىقتا بىرلا قوينى بار ئىكەن. بىر كۈنى موماي
بوۋايغا دەپتۈكى:

— ھەر ئىككىمىزنىڭ يېشى بىر يەرگە بېرىپ قاپتۇ،
پۈت - قولمىزغا يىلىك بولارمىكەن دەيمەن. شۇڭا قوينى
ئۆلتۈرۈپ چۆچۈرە ئاش ئېتىپ ئىچسەك قانداق؟
بوۋاي مومايغا دەپتۈكى:

— ئۇنداقتا ئۇ ئاشنى نېمىدە ئىچىمىز؟ جاڭگالغا بېرىپ
چىغدا چوكا ياساپ ئىچەيلى.

ئۇلار قوينى ئۆلتۈرۈپ، چۆچۈرىنى ئېتىپ قويۇپ، جاڭ-
گالدىن كەلسە قازىنىدىكى ئاش يوق، ئەمما بىر دانە چۈش
ئۇچۇپ يۈرگۈدەك. بۇنى كۆرگەن موماي: ئاشنى مۇشۇ تەييار-
تاپ ئىچىپ كېتىپتۇ، دەپ چۈشۈننى كەكە بىلەن بىرنى ئۇرغاند-
كەن، قازان سۇنۇپ كېتىپتۇ. چۈش ئۇچقان پىتى موماينىڭ
پېشانىسىغا قونۇپتۇ. ئاچچىقى كەلگەن بوۋاي كەكە بىلەن بىرنى
سالغانىكەن، موماي تىن تارتماي ئۆلۈپتۇ. چۈش ئۇچۇپ ئۆي-
نىڭ مورىسىغا قونۇپتۇ. بوۋاي مورىغا بىرنى تەپكەن ئىكەن،
مورا ئورۇلۇپ، چۈش ئۆيىنىڭ خام ياغىچىغا قونۇپتۇ. ئاچچىقى

① رەسىمىلا ئىبراھىم رەتلىگەن: «يەكەن خەلق چۆچەكلىرى» نىڭ 1989 - يىلىدىكى
دەشردىن ئېلىندى.

كەلگەن بۇۋاي كەكنى قويۇپ كەتمەن بىلەن بىرنى قويۇپتەن -
كەن، ئۆي بۆسۈلۈپ چۈشۈپ، بوۋاي ئۆلۈپ قاپتۇ. شۇنداق
قىلىپ بىر چىۋىن ئىككى كىشىنىڭ بېشىغا چىققانىكەن ①.

ھېكمەت:

بىلىپ - بىلمەي ئۆتكۈزۈپ قويغان سەۋەنلىك،
مەغلۇبىيەتكە ئېلىپ بارىدۇ. شۇنچا، سەن قانداق
ئىش قىلىشىڭدىن قەتئىينەزەر بىردەملىك ھېسسىدە -
ياتتىلا ئەمەس، بەلكى كېيىنلىكى ئويلا.

ئەقىل ۋە گۆھەر

ئۆتكەن زاماندا بىر پۇلدار كوچىدا بىر ئادەمنىڭ: «ئەقىل
بار، پۇلۇم يوق. پۇلۇم بولسا گۈل كەلتۈرەتتىم» دەپ ئۈنلۈك
ئاۋاز بىلەن ۋارقىراپ كېتىۋاتقانلىقىنى كۆرۈپتۇ. باي بۇنىڭغا
ھەيران بوپتۇ - دە، ئۇ ئادەمدىن ساڭا قانچە پۇل كېرەك؟
دەپ سىراپتۇ.

— ماڭا بەش يۈز تەڭگە لازىم، — دەپتۇ ھېلىقى ئادەم.
باي دەرھال ئۇنىڭغا بەش يۈز تەڭگە بېرىپتۇ. لېكىن باي ئۆز
كۆڭلىدە تەئەججۈپلىنىپ، ئۇ ئادەمنىڭ پۇلىنى نېمىگە ئىشلىتىدە -
غانلىقىنى بىلمەكچى بولۇپ، ئۆزىنىڭ خىزمەتكارىنى ئۇنىڭ
ئارقىسىغا سېلىپ قويۇپتۇ. خىزمەتكار ھېلىقى ئادەمنىڭ كەينىدىن
بىلىندۈرمەي بايقاپ مېڭىپتۇ. ئۇ ئادەم بازارغا بېرىپ بەش يۈز
تەڭگىنىڭ ھەممىسىگە قوناق شېخى سېتىۋېلىپ، شاخنى ئېشەك
كرا قىلىپ، شەھەرنىڭ سىرتىغا ئېلىپ مېڭىپتۇ. قاش قارايدىغان
چاغدا دېڭىز بويىغا يېتىپ كەپتۇ. قوناق شېخىنى تۆت يەرگە
بۆلۈپ، ئۇنىڭغا ئوت يېقىپ، كۈل دۆۋىسىگە ئايلاندۇرۇپتۇ. بۇنى
كۆرگەن باينىڭ خىزمەتكارى ھەيران بولغان ھالدا تېزلىك بىلەن
بۇ يەردىن قايتىپ، ئەھۋالنى بايغا مەلۇم قىلىپتۇ. باي ئەمدى
بەش يۈز تەڭگىدىن قۇرۇق قالدىغان بولدى دەپ
غەمگە چۆكۈپتۇ...

① تۈۋەنكۈل ئۆردى ئېيتىپ بەرگەن، مەرەپىنى تۈۋەنكۈل رەتلىگەن: «يەكەن خەلق
چۆچەكلىرى» نىڭ 1989 - يىلىدىكى سانىدىن ئېلىندى.

ئەسلىدە سۇ كالىلىرى، كېچىسى دېڭىزدىن گۆھەرنى چىش-
لەپ چىقىپ قەيەردە ئېگىز دۆڭ بولسا، شۇ يەردە قويۇپ،
گۆھەرنىڭ يورۇقىدا ئوتلاپ، تاڭ ئاتارغا يېقىن يەنە گۆھەرنى
چىشلەپ، دېڭىزغا كىرىپ كېتىدىكەن. ھېلىقى ئادەم بۇ سىرنى
ئۇقۇۋالغانىكەن. ئۇ ئۇزۇندىن بۇيان بۇ گۆھەرلەرنى قانداق
قىلىپ قولغا چۈشۈرۈشنى ئويلاپ، يۇقىرىقى چارىنى تاپقانىكەن.
شۇڭا، ئۇ بۇ كېچىنى غەنىيەت بىلىپ، ئەپچىللىك بىلەن ئۆزىنى
دالدىغا ئېلىپ، مارىلاپ ئولتۇرۇپتۇ.

سۇ كالىلىرى بۇ كېچىمۇ ئادىتى بويىچە دېڭىزدىن گۆھەر-
لەرنى چىشلەپ چىقىپ، كۈل دۆۋىلىرىنىڭ ئۈستىگە قويۇپتۇ.
ئەپسۇسكى گۆھەرلەر كۈل دۆۋىلىرىنىڭ ئاستىغا چۆكۈپ كېتىپ-
تۇ. بۇرۇنقىدەك يورۇقلۇق بېرەلمەپتۇ. شۇنداق قىلىپ سۇ
كالىلىرى كېچىچە دېڭىزدىكى گۆھەرلەرنى بىر - بىرلەپ، تو-
شۇپ، كۈل دۆۋىلىرىگە ئارىلاشتۇرۇۋېتىپ ئوتلىيالمىي، دېڭىزغا
كىرىپ كېتىپتۇ.

ئۆز مەقسىتىنىڭ ئىشقا ئاشقانلىقىدىن خۇشاللانغان بۇ ئا-
دەم، تاڭ ئاتقاندا كۈل دۆۋىسى ئاستىدىكى گۆھەرلەرنىڭ ھەممى-
سىنى يىغىپ، تاغارغا قاچىلاپ، ئېشەككە ئارتىپ شەھەرگە قايت-
تىپ كەپتۇ ۋە بەش يۈز تەڭگە قەرز بەرگەن ھېلىقى باينى
تېپىپ، ئۇنىڭغا بىرنەچچە دانە گۆھەر بېرىپ، ئۇنى تولۇق رازى
قىپتۇ. شۇندىن كېيىن بۇ ئادەم كاتتا بايغا ئايلىنىپ، ئۆمرىنىڭ
ئاخىرىنى بەختلىك ئۆتكۈزۈپتۇ. ئېيتىشلارغا قارىغاندا، «پۇل
تاپقىچە ئەقىل تاپ» دېگەن ماقال شۇنىڭدىن قالغانىكەن^①.

① ئابدۇقېنى ئېيتىپ بەرگەن، ئابدۇسەمەت خېلىل رەئىلىگەن: «يەكەن خەلق چۆچەكلىرى»
نىڭ 1989 - يىلىدىكى سانىدىن ئېلىندى.

ئەتىنىمۇ ئويلا

ئەتىيازنىڭ پاتقاق كۈنلىرىنىڭ بىرىدە، بىر دېھقان ئۆكۈز
قوشقان ھارۋىسىنى ھەيدەپ، شەھەرگە كىرىپتۇ. دېھقان تار بىر
كوچىغا كەلگەندە، ئالدىغا بىر سودىگەر ئۇچراپتۇ. بۇ سودىگەر
دېھقاننى كۆلدۈرلىتىپ بىر مۇنچە سوئال سوراپتۇ، دېھقان سودى-
گەرنىڭ سوئالىغا بىرمۇ بىر جاۋاب بېرىپتۇ. سودىگەر ئاخىرىدا
دېھقاندىن:

- شەھەرگە نېمە ئۈچۈن كىردىلە؟ — دەپ سوراپتۇ.
- شەھەرگە نېمە دەپ كىرەتتىم، نېمە ئەرزان بولسا،
شۇنى سېتىۋالاي دەپ كىردىم، — دەپتۇ دېھقان. تازا ئېيى
كەلدى دەپ ئويلىغان سودىگەر خۇشاللىقىدىن:
- ئەمىسە، مەندە بىر ھارۋىسىنى بىر تەڭگىگە ساتىدىغان
نەرسە بار، ئالامدىلا؟ — دەپ سوراپتۇ.
- ماقۇل ئالاي، — دەپتۇ دېھقان. سودىگەر دېھقاننى
ئۆيىنىڭ ئالدىغا باشلاپ بېرىپ، ئىشىكىنىڭ ئالدىدىكى پاتقاقنى
كۆرسىتىپتۇ ۋە:
- مۇنۇ پاتقاقتىن بەش ھارۋا ئۇسسۇۋېلىپ بەش تەڭگە
بەرسىلە، — دەپتۇ.

— ئەرزان سودىدىن چاتاق چىقىپ قالمىسۇن، بىر پارچە

تىلخەت يېزىپ بەرگەن بولسىلا بوپتىكەن، — دەپتۇ دېھقان. سودىگەر خۇشال بولۇپ تىلخەت يېزىپ بېرىپتۇ. دېھقان بەش تەڭگىنى بېرىپ پانئاقىتىن بىر ھارۋا ئۇسۇپ ئەكىتىپتۇ. پانئاق كۈنلەر ئۆتۈپ، ھەممە جاي باغۇ - بوستانلىققا ئايلانغان كۈندە - لەرنىڭ بىرىدە، دېھقان ھارۋىسىنى ھەيدەپ سودىگەرنىڭ ئىشىكى ئالدىغا كەپتۇ ۋە سودىگەرنىڭ ماڭىدىغان يولىنى كولاپ، ھارۋىغا ئۇسۇغىلى تۇرۇپتۇ. بۇ ۋاقىتتا سودىگەر ئۆيىدىن يۈگرەپ چىقىپ:

— ھەي كالۋا ساراڭ، نېمىشقا ئۆيۈمنىڭ ئالدىدىن توپا ئۇسۇپ، تۈز يەرنى ئوڭغۇل - دوڭغۇل قىلىپ قويسەن؟ — دەپ ۋارقىراپتۇ. دېھقان مىيىقىدا كۈلۈپ قويۇپ: — ئەتىيازدا پانئاقىنى سەھراغا ئەپچىقىپ كېتەلمىگەندىم. ئەمدى ئۇنىڭ توپىسىنى ئېلىپ چىقىپ كېتىمەن، — دەپتۇ. — ھۇ كاززاپ، چاپسان يولۇڭغا ماڭ، بولمىسا كۆرگىلىدەك كىڭنى كۆرسەن! — دەپتۇ سودىگەر ئاچچىقىدىن قولىنى شىلتىپ.

— ئوھۇي! كاززاپ قايسىمىزكىن، كىم كۆرگىلىكىنى كۆرۈپ، كىمنىڭ چاۋىسى چىتقا يېيىلاركىن، سودىگەر غوجام، — دەپتۇ دېھقانمۇ مەنسىتمەستىن كۈلۈپ قويۇپ. سودىگەر خەلق ئالەم ئالدىدا نومۇسقا قېلىشتىن قورقۇپ، دېھقاننىڭ بەش تەڭگىسىنى بېرىپ ھەيدىۋەتمەكچى بوپتۇ. ئەمما دېھقان ئۇنىماپتۇ، ئون تەڭگە بېرەي دەپتۇ، يىگىرمە تەڭگە بېرەي دەپتۇ، دېھقان يەنىلا ئۇنىماپتۇ. قوشنىلىرىنىڭ بىلىپ قېلىشىدىن ۋەسۋەسىگە چۈشكەن سودىگەر ئاخىرى ئەللىك تەڭگە بېرىپ

دېھقاننى ئاران تەسلىكتە يولغا ساپتۇ. دېھقان كېتىپتۇ، سودىگەر ئەللىك تەڭگىنىڭ دەردىدە تامغا يۆلىنىپلا قاپتۇ^①.

ھېكمەت:

ئىشقا سەۋرچانلىق كېرەك. سەن بىر ئىشتا ئالدىراقسانلىق قىلىپ قويساڭ نەتىجە قازىنالماي. سەن. ئېغىر - بېسىق بول. بۈگۈننىلا ئەمەس ئەتە - نىمۇ ئويلا.

① تۇخان مەمتىلى رەتلىگەن: «يەكەن خەلق چۆچەكلىرى» نىڭ 1989 - يىلىدىكى نەشرىدىن ئېلىندى.

زامانلارنىڭ ئەۋلىسىدە، لوپنۇر كۆلى بويىدا نامى چىققان شىر بەگ ئىسىملىك ئىنتايىن كۈچلۈك بىر پالۋان ئۆتكەن. ئۇ ئۆزىنى بارلىق ئادەملەرنىڭ كۈچتۈڭگۈرى ھېسابلايدىكەن ۋە «مەن ئۆلمەيمەن، ئەزرائىلغا بوزەك بولمايمەن» دەپ ماختىنىپ يۈرۈپىدەكەن.

كۈنلەر ئۆتۈپتۇ، يىللار ئۆتۈپتۇ. شىر بەگنىڭ ياش - قۇرامىمۇ ئېشىپ بېرىۋېرىپتۇ، بىراق شىر بەگ ئۆلۈمنى ئېسىگىمۇ ئېلىپ قويماي نوپچىلىق قىلىپ يۈرۈۋېرىپتۇ. كۈنلەرنىڭ بىر كۈنى شىر بەگكە كېسەل تېگىپ، ئورۇن تۇتۇپ يېتىشقا مەجبۇر بوپتۇ. ئۇنىڭ كېسەلى تازا ئېغىرلاشقان كۈنلەردە ئەزرائىل كېلىپ:

— ئەي شىر بەگ، مەن جېنىڭنى ئالغىلى كەلدىم، — دەپتىكەن، شىر بەگ ھەيران بولۇپ:

— سەن كىم؟ نېمە ئۈچۈن جېنىمنى ئالماقچىسەن؟ مەن دېگەن كۈچتۈڭگۈر پالۋان شىر بەگ بولمەن، مەن ئۆلۈشنى خالىمايمەن، — دەپتۇ. ئەزرائىل:

— مەن ئەزرائىل بولمەن، خۇدانىڭ ئەمرى بىلەن كەل-

دىم، رىسقىڭ توشتى، ئامانەتنى تاپشۇرغىن، — دەپتۇ. — مەن تەييارلىقسىز تۇرسام، نېمىشقا بالدۇرراق خەۋەر

قىلىپ قويمايسەن؟ — دەپتۇ شىر بەگ ئاچچىقلىنىپ، ئەزرائىل: — مەن ئاللىقاچان ساڭا خەۋەر بەرگەن. ئىشەنمىسەڭ

ئاڭلاپ تۇر: بىرىنچىدىن، يۈزلىرىڭگە قورۇق چۈشۈپ، چاچ - ساقاللىرىڭ ئاقاردى؛ ئىككىنچىدىن، قول - پۇتلىرىڭدا ماغدۇر

ئازايدى؛ ئۈچىنچىدىن، بېلىڭ يادەك ئېگىلدى، ھاسىغا چۈش- تۈك؛ تۆتىنچىدىن، كۆزلىرىڭ تورلاشتى، ئۇششاق - چۈششەك

كېسەل يېپىشتى؛ بەشىنچىدىن، ھالىڭ خارابىلىشىپ ئورۇن تۇ- تۇپ يېتىپ قالدىڭ. مانا بۇلاردىن ئەجىلىڭ توشۇپ، ئامانەتنى

تاپشۇرىدىغان پەيتىڭ كەلگىنىنى سەزمىدىڭمۇ؟ — دەپتۇ. شىر بەگ ئەزرائىلنىڭ سۆزلىرىگە قايىل بولۇپ، ئۆلۈمگە

تەن بېرىپتۇ ۋە يالۋۇرۇپ:

— ئى ئەزرائىل، مەن «ئۆلمەيمەن» دەپ ئويلايتتىم، بىراق ھازىر ئۆلۈمگە تەن بەردىم. مەن ھازىر يالغۇز ۋە ئاجىز،

سەل تەخىر قىلساڭ، تاھارەت ئېلىپ كېپەنلىكىمنى تەييارلىۋالسام، — دەپتىكەن، ئەزرائىل شىر بەگنىڭ يالۋۇرۇشىد-

رىغا ئۇنىماي ھايالسىز ئۇنىڭ جېنىنى ئاپتۇ.

شۇندىن ئېتىبارەن «بۇ دۇنيادا تۇرىلىپ ئۆلمىگىنىڭنى كۆرەي» دېگەن ماقال تارالغانىكەن^①.

① ھەيران ئېيتىپ بەرگەن، مۇھەممەت توختى خاتىرىلىگەن: «لوپنۇر خەلق چۆچەكلىرى» نىڭ 1992 - يىلىدىكى سانىدىن ئېلىندى.

ھېكمەت:

ھېچكىم بۇ دۇنياغا كەتمەسكە كەلگەن ئەمەس.
بەربىر ئۆلۈم بىزگە يېپىشىدۇ. ھاياتلىقنىلا ئويلاپ
كۆز يۈمۈشنى ئويلىمىساڭ غەپلەتتە قالسىەن.

جانلىق نەرسىلەر دۈشمەنسىز ئۆتمەيدۇ

بۇرۇنقى زاماندا، كاتتا بىر باينىڭ بەك خۇش ئاۋازلىق بىر
تورغىيى بار ئىكەن. بۇ تورغاي سايراپتۇ - سايراپتۇ... بايمۇ
بەك داڭلاپتۇ. تورغاي بەك زېرىكىپ كېتىپ، قەپەسنىڭ ئىچىدىن
قۇتۇلۇشنىڭ ئامالىنى ئويلاپ، سايرىماس بولۇۋاپتۇ. ئاچچىقى
كەلگەن باي تورغايىنى قەپەستىن ئېلىپ، قاننىنى بوغۇشلاپ:
— سەن سايرىغىلى ئۇنۇمدىڭ، ئەمدى مەن سېنى ئۆل-
تۈرۈپ، ئىككى سەر بولسىمۇ گۆشۈڭدى شورپىا قىلىپ
يەيمەن، — دەپتۇ. تورغاي دەرھال زۇۋانغا كىرىپ:
— ھەي باي، سەن مېنى ئۆلتۈرۈپ يېسەڭ، ئاران بىر
قېتىم توپىسەن. لېكىن مېنىڭ قورسىقىمدا سېنىڭ بايلىقىڭدەك
نەچچە ھەسسە بايلىققا بەرمەيدىغان، نۇرغۇن ھېكمەتلىك سۆزۈم
بار، — دەپتۇ. باي شۇ ھامان:
— ئۇنداق بولسا ھېكمەتلىرىڭنى چاققانراق ئېيتقىن، —
دەپتىكەن، تورغاي:
— ئى باي، بۇ ھېكمەتلىرىمنىڭ بىرىنچىسىنى قەپەستە
تۇرۇپ ئېيتىمەن. ئىككىنچىسىنى ئۈستۈڭدە ئۇچۇپ يۈرۈپ بارد-
دىغان مەنزىلىمگە يەتكەندە ئېيتىمەن، — دەپتۇ. باي بۇنى
ئاڭلاپ، دەرھال تورغايىنىڭ قاننىنى يېشىپ قەپەسگە سولاپ:

— قېنى تورغاي، بىرىنچى ھېكمىتىڭنى سۆزلە، — دەپتۇ.
تورغاي:

— ئى باي، دۇنيادىكى جانلىق نەرسىلەر دۈشمەنسز ئۆتمەيدۇ. سەن شۇنى بىلگىنكى، ئادىمىزات، ئۇچار قۇش، ھايۋاناتلار ئارىسىدىكى سېنىڭ دۈشمىنىڭ سېنى ئالداپ سۆزلەسە، سەن ھەرگىزمۇ دۈشمىنىڭنىڭ گېپىگە ئالدىنىپ قالما، — دەپتۇ. باي:

— بارىكالا، ھەقىقەتەن ياخشى سۆز ئىكەن، — دەپ ماختاپتۇ. ئاندىن باي بىر ياخشى ئاتنى ئېگەرلەپ مىنىپ، تورغاي-نى قەپەستىن قويۇپ بېرىپ، تورغايىنىڭ ئارقىسىدىن ئاتنى بولۇشىغا چاپتۇرۇپ مېڭىپتۇ. تورغاي بولسا بىردە پەس، بىردە ئېگىز ئۇچۇپ يۈرۈپ، پايانسىز كەتكەن جاڭگاللىققا كېتىۋېتىپ بايغا:

— ھەي نادان ئىنسان، مەن باياتىن قەپەستە تۇرۇپ نېمە دېدىم؟ سەن ماڭا ئالدىنىپ كەتتىڭ. ئەسلىدە سەن ماڭا ئالدا-ماي مېنى ئۆلتۈرسەڭ، ئىچىمدە ئىككى سەر گۆش ئەمەس، ئىككى سەر گۆھەر بار ئىدى، — دەپ بىپايان چۆللۈكتە غايىب بولۇپتۇ. باي بولسا ۋايىساپ - قاقشىغىنىچە تورغايىنىڭ ئارقىسىدا قاراپ:

— ۋاي ئىست گۆھىرىم، — دەپ يىغلاپ، پۇشايماڭنى ئالغىلى قاچا ئىزلەپ كېتىپتۇ^①.

① ئۆمەر بۇلبۇلى تەسلىگەن: «ئاقسۇ خەلقى چۆچەكلىرى» نىڭ 1989 - يىلدىكى نەشرىدىن ئېلىندى.

ھېكمەت:

دۇنيادىكى جانلىق نەرسىلەر دۈشمەنسز ئۆتمەيدۇ. سەن شۇنى بىلگىنكى، ئادىمىزات، ئۇچار قۇش، ھايۋانلار ئارىسىدىكى سېنىڭ دۈشمىنىڭ سېنى ئالداپ سۆزلىسە، سەن ھەرگىزمۇ دۈشمىنىڭنىڭ گېپىگە ئالدىنىپ قالما.

قانائەت يارىشىملىق لباس

مەلۇم شەھەردە بىر ماھىر تامچى بولۇپ، كاتتا بايلاردىن ئىكەن. كۈنلەرنىڭ بىرىدە تامچى شۇنداق ئويلاپتۇ: «مال - دۇنيارىم كۆپ تۇرسا، شەھەردە يىراق - يېقىندىن كەلگەن غەرب - غۇرۋا، مىسكىن - كەمبەغەللەر تۇرغۇدەك بىر جاي يوق. مەن شەھەرنىڭ چېتىدىكى تاشلاندىق يەرگە، خالىس بىر ساراي سېلىپ قوياي، كەلگەن - بارغانلار قونار».

ئۇ شۇندىن كېيىن، سەرەمجانلىرى تولۇق، ئازادە بىر ساراي سېلىپ، ئىشىكلىرىنىڭ چالسىنى پۈتتۈرۈش ئۈچۈن ئال-دىراش ئىشلەۋاتسا، بىر ساھىل بىر ئاتقا جىق نان - توقاچ، ئاشلىق، بېدە - قوناققىچە يۈكلەپ، يەنە بىر ئاتقا يوغان خۇرجۇننى ئارتىپ، تامچى ئۈستامنىڭ يېنىغا كېلىپتۇ ۋە يالغان-دىن ئايەت ئوقۇغان بولۇپ:

— خۇدا يولىدا كىيىم - كېچەك، ئاش - نان تىلەيتتىم. پۇل - پۈچەكلىرىم تۈگەپ، ئۆزلىرىمنى كۆرۈپ تىلەپ كەلدىم، — دەپتۇ. تامچى ئۈستام:

— ھازىر مەن بەك ئالدىراش ئىش قىلىۋاتىمەن، سەل تەخىر قىل، — دەپتۇ. ساھىل تامچىغا يېپىشىۋېلىپ، ئىشنى ئاقىستىپتۇ ۋە:

— تەقسىر، ئەگەر يامغۇر يېغىپ قالسا، يېقىر بېچارىلىرى جاپا تارتىپ قالمىن. مۇشۇ سارايلىرىدا بىر ئاخشام قونۇپ قالسام، — دەپتۇ. تامچى ئۈستام جاۋاب بېرىپ:

سارايلىرىم كەڭرى - ئازادە بولغىنى بىلەن، بىقانائەت ئادەم ھەرگىز سىغمايدۇ، — دەپتۇ^①.

ھېكمەت:

قانائەت شۇنداق بىر يارىشىملىق لباسكى، ئۇنى كىيگەن ھەرقانداق ئادەمنىڭ ھايات يولى مەڭ-گۈ ئوچۇق بولىدۇ.

① ئۆمەر بۇلبۇل ئەمىنلىگەن: «ئاقسۇ خەلق چۆچەكلىرى»، 1989 - يىلىدىكى نەشرىدىن ئېلىندى.

ھېلىقى ئايال: «ھە، دورىپۇرۇش گاس ئىكەندە» دەپ قايتىدىن جانلىنىپ، ئۆزىنى يېنىك سېزىپتۇ - دە، يولغا راۋان بوپتۇ^①.

ھېكمەت:

بىراۋنى تەڭقىمىسلىقتا قويۇش ياخشى ئەمەس. سەن ئۇنىڭ تاساددىپى سادىر قىلىپ قويغان سە- ۋەنلىكىنى بايقاپ قالغىنىڭدا، ئۇنىڭغا پىسەنت قىلما. شۇندىلا بىراۋنى روھىي ئازادلىككە ئې- رىشتۈرگەن بولسەن.

بىراۋنى خىجىلچىلىقتا قويما

بۇرۇنقى زاماندا، دورىپۇرۇشلۇق قىلىدىغان بىر كىشى ئۆت- كەنكەن. ئۇ كىشى سودىدا ئادىل، خۇش پېئىل، كىشىنىڭ كۆڭلىنى ئايايدىغان مويسىپىت ئادەم ئىكەن.

بىر كۈنى بىر ئايال ئۇ كىشىدىن ئازراق دورا ئېلىپ، ھاۋانچىدا سوقۇپ ئولتۇرۇپ، تۇيۇقسىزدىن ئۈنلۈك يەل قويۇپ بېرىپتۇ. ئۇ شۇنداق ھايالىق، ئەخلاىق ئايال بولغاچقا، دورىنى- مۇ سوقالماي، يولغىمۇ ماڭالماي خىجىلچىلىقتا بېشىنى تۆۋەن قىلىپ ئولتۇرۇپ قاپتۇ.

بۇنى سەزگەن دورىپۇرۇش ئايالىنى خىجىللىقتىن قۇتۇلدۇ- رۇشنىڭ ئامالىنى ئويلاپ تۇرغاندا، يەنە بىر كىشى دورا ئالماق بولۇپ كېلىپ، دورىنىڭ باھاسىنى سوراپتۇ. ھېلىقى ئايالنىڭ كۆڭلىنى تىنچلاندۇرۇشنىڭ چارىسىنى ئىزلەپ تۇرغان دورىپۇ- رۇش يالغاندىن گاس بولۇۋېلىپ، ئۈنلۈك ئاۋاز بىلەن:

— نېمە؟! مېنىڭ قۇلىقىم ئېغىر، ئۈنلۈك گەپ قىلسىلا، — دەپ ۋارقىرىغانىكەن، ھېلىقى خېرىدار، ئۆز سۆزىنى تېخىمۇ ئۈنلۈك ئاۋازدا قايتا - قايتا تەكرارلاپتۇ.

دورىپۇرۇش خېرىدارنىڭ سۆزىنى ئىنتايىن تەستە ئاڭلىغان بولۇپ ئۇ كىشىگە دورا سېتىپ بېرىپتۇ. بۇ ئەھۋاللارنى كۆرگەن

① ئابدۇشۈكۈر غوپۇر ئېيتىپ بەرگەن، ئابلىست ئىبراھىم خاتىرىلىگەن: «ئاقمۇ خەلق چۆچەكلىرى» نىڭ 1989 - يىلدىكى سانىدىن ئېلىندى.

قىلغان ئىشى ئەقىلدىن دېرەك بېرىدۇ

بۇرۇننىڭ بۇرۇنىسىدا، بىر ياش يىگىت ئايشەمخان ئىسىم-لىك بىر قىزغا ئۆيلەنمەكچى بوپتۇ. ئۇ بىر كۈنى ئەتىگەن تۇرۇپ ئايشەمخاننىڭ ئۆيىگە بېرىپتۇ. ئايشەمخان يىگىتنى خۇ-شال قارشى ئاپتۇ. يىگىت تۆردىن ئورۇن ئېلىپ پاتھە ئوقۇپ بولغاندىن كېيىن، ئايشەمخان يىگىتنىڭ قولىغا سۇ بېرىپ، دەر-ھال ئالدىغا داستىخان سايپتۇ. لېكىنگە ئۈچ خىل نان، ئاستىغا قاتلىما، ئوتتۇرىسىغا ئارپا نېنى، ئۈستىگە تېرىق نېنى تىزىپ يىگىتنى مەزەگە تەكلىپ قىپتۇ. يىگىت نانىنىڭ تىزىلىشىغا قاراپ، قىزنىڭ ئۆزىنى سىناپ باقماقچى ئىكەنلىكىنى بىلىپتۇ - دە، مۇنداق خىيالغا كەپتۇ: «مەن بىردىنلا لېكەندىكى نانلارنىڭ ئەڭ ئاستىغا تىزىلغان قاتلىمىنى يېسەم بەكمۇ سەت بولار. ئۈستىدىكى تېرىق نانىنى يېسەم، مېنى تازىمۇ نەپسى ئاۋارىسى ئىكەن دەپ ئەيىبلىشى تۇرغان گەپ. مەن داستىخانغا قويۇلغان نانىنى ئېلىپ يېيىشتە تەمسىل قوشاققا قېتىپ، ئايشەمخاننىڭ مېنىڭ ئەقىل - پاراسىتىمنى سىناپ كۆرمەكچى بولغان مۇشۇ سىناق ئۆتكىلىدىن چوقۇم ئۆتۈشۈم كېرەك».

ئۇ ئىنتايىن تەمكىنلىك ۋە ئەدەب بىلەن تېرىق نانىنى قولىغا ئېلىپ:

— تېرىق نان مەڭزى قىزىل،
خۇش چىرايلىق پىشىپتۇ.
كۈزگىدىن توققۇز ئايلىق كىچىكسىز،
ئالدىراپ تۇپسىگە چىقىۋاپسىز.

دېگەن بېيىتنى ئوقۇپ، تېرىق نانى «سىز مەپەردە تۇرۇپ تۇرۇڭ» دەپ داستىخاننىڭ بىر چېتىگە ئېلىپ قويۇپتۇ. ئاندىن ئارپا نانىنى قولىغا ئېلىپ، ئالدى - كەينىگە بىر نەزەر سېلىپ:

مەن - مەن دېگەن ئوغۇللار،
ھەددىدىن ئاشماس.
سىز خېنىمنى مەن كۆرمىگۈچە،
قاينىماس، تاشماس.
مەن ئۆزۈم بەك سوغۇقچان،
ئارپا نېنى ياراشماس.

دېگەن قوشاقنى ئوقۇپ «سىزمۇ مەپەردە تۇرۇپ تۇرۇڭ» دەپ، ئارپا نېنىنى داستىخاننىڭ بىر چېتىگە ئېلىپ قويۇپ، ئاندىن قاتلىما نانىنى ھۇزۇرلىنىپ يەپتۇ. يىگىتنىڭ ئەقىل - پاراسىتى ئايشەمخاننى قايىل قىپتۇ. ئۇ يىگىتكە مەنسۇپ بولۇپ، يىگىت بىلەن توي قىلىشقا ماقۇل بوپتۇ. ئاخىرىدا يىگىت بىلەن نىكاھلىنىپتۇ. شۇنداق قىلىپ بۇ

ئىككىيلەن ئۆيلۈك - ئوچاقلىق بولۇپ، خۇشال - خۇرام - ياشاپتۇ^①.

ھېكمەت:

ھەرقانداق كىشىنىڭ قىلغان ئىشىغا قاراپ ئۇ - نىڭ خاراكتېرىگە ۋە ئەقىل - پاراسىتىگە باھا بەر - گىلى بولىدۇ.

چالا تېۋىپ ئادەم ئۆلتۈرەر

مەلۇم شەھەردە ئۇستا بىر تېۋىپ بولۇپ، ئۇنىڭ بىر شاگىرتى بار ئىكەن. شاگىرت دائىم ئۇستازىنىڭ كېسەل كۆرۈپ، دورا بۇيرۇشىغا زەڭ قويۇپ تۇرىدىكەن.

بىر كۈنى بىر ئاتقۇچىنىڭ قورسىقى قاتتىق ئاغرىپ تېۋىپ - نىڭ قېشىغا كەپتۇ. تېۋىپ ئۇ كېسەلنىڭ تومۇرىنى تۇتۇپ ئىنچىكە تەكشۈرگەندىن كېيىن، ئىككى سەر سۇ ماي ئىچىشنى بۇيرۇپتۇ. ئاتقۇچى تېۋىپنىڭ كۆرسەتمىسى بويىچە ئىككى سەر سۇ ماي ئىچىپتۇ. سۇ ماي ئاتقۇچىنىڭ ئىچىنى سۈرۈپ، ئىچىگە ئورنىشىپ كەتكەن چاڭ - توزانلارنى ھەيدەپ چىقىرىپتۇ. بىر - ئىككى كۈندىن كېيىن ئۇنىڭ كېسىلى ساقىيىپتۇ.

ئارىدىن بىر قانچە ۋاقىت ئۆتۈپتۇ. تېۋىپ شاگىرتىنى ئۆيىدىن خەۋەر ئېلىشقا قويۇپ، ئۆزى دورا ئۆسۈملۈكلىرى يىغىش ئۈچۈن تاغقا چىقىپ كېتىپتۇ. بىر كۈنى بىر جۇۋازچىنىڭ قورسىقى قاتتىق ئاغرىپ تېۋىپنىڭ ئۆيىگە كەپتۇ. تېۋىپنىڭ شاگىرتى جۇۋازچىغا ئىككى سەر سۇ ماي ئىچىشنى بۇيرۇپتۇ. جۇۋازچى ئىككى سەر سۇ ماينى ئىچكەن ئىكەن، بىرنەچچە كۈنگىچە ئىچى توختىماي سۈرۈپ، ھالىدىن كېتىپ ئۆلۈپ قاپتۇ. شۇ ئەسنادا تېۋىپ تاغدىن قايتىپ كەپتۇ. جۇۋازچىنىڭ خوتۇنى

① بەنگېرەم توختى ئېيتىپ بەرگەن: «خوتەن ناھىيە خەلق چۆچەكلىرى» نىڭ 1994 - يىلىدىكى سانىدىن ئېلىندى.

تېۋىپنىڭ قېشىغا كېلىپ، ئۇنى ئاغزىغا كەلگىنىچە ھاقارەتلەپ، ئەرز قىلىش ئۈچۈن تېۋىپنى سۆرەپتۇ. تېۋىپ ئەھۋالنى سۈرۈش-تۈرسە، شاگىرتى:

— سىلى ئۆتكەندە ئاتقۇچىنىڭ قورساق ئاغرىقىغا ئىككى سەر سۇ ماي بۇيرۇغان ئىدىلە، ماينى ئىچىپ ئاتقۇچىدا قورساق ئاغرىقى ساقايغانىدى. شۇڭا مەن جۇۋازچىغىمۇ ئىككى سەر سۇ ماي ئىچىشنى بۇيرۇغان ئىدىم، — دەپتۇ.

— ئاتقۇچىنىڭ قورساق ئاغرىقىغا سەۋەب، — دەپتۇ تېۋىپ شاگىرتىغا، — ئۇ ئاتقۇچى بولغاچقا دائىم چاڭ - توزانلار ئارىسىدا ئىشلەيدۇ، ئىچكى ئەزالىرىغا توپا - چاڭ ئورناپ قالىدۇ. شۇڭا ئۇنىڭ قورساق ئاغرىغان. مەن شۇ ۋەجىدىن سۇ ماي ئىچىشنى بۇيرۇغان. ئەمما، جۇۋازچى دائىم ماي بىلەن ھەپلەش-كەچكە، ئىچكى ئەزالىرىغا ياغنىڭ بۇسلىرى ئورناپ كەتكەن، ئۇنىڭغا سېغىز يېيىشنى بۇيرۇش لازىم ئىدى. چۈنكى سېغىز ئادەم بەدىنىدىكى ماينىڭ دۇغ - بۇسلىرىنى ئۆزىگە سىڭدۈرۈپ ئېلىپ چىقىپ كېتەتتى. بىراق سەن جۇۋازچىغا دورىنى خاتا بۇيرۇغان...

شۇندىن كېيىن خەلق ئىچىدە «چالا تېۋىپ ئادەم ئۆلتۈ-رەر» دەپ ماقال تارقىلىپتۇ^①.

① ئابلا مەھمۇد پان ئېيتىپ بەرگەن: «خوتەن ناھىيە خەلق چۆچەكلىرى» نىڭ 1994 - يىلىدىكى سانىدىن ئېلىندى

يېزىشمۇ ئالاھىدە ئىقتىدار

بۇرۇنقىدا بىر پادىشاھنىڭ مەدرىستە ئوقۇيدىغان بىر ئۆگەي بالىسى بار ئىكەن. ئۇ بالا كۆيۈنۈپ بىلىم بېرىدىغان خۇش مۇئامىلىلىك بىر خەلپەنىڭ قولىدا ئوقۇيدىكەن. ئۇ ئۇستازىنى بەكمۇ ھۆرمەتلەيدىكەن.

ئوغۇل بىر كۈنى مەدرىستىن قايتىپ كېلىپ، ئادىتى بويى-چە شۇ كۈنى ئۆگەنگەن خەتلەرنى كۆرسىتىش ئۈچۈن دەپتۇر-نى ئاتىسىغا سۈنۈپتۇ. پادىشاھ خەتكە كۆز يۈگۈرتۈپتۇ. بىردىنلا ئۇنىڭ كەيپىياتى ئۆزگىرىپتۇ. ئۇ رەڭگى ئۆچكەن، ساقاللىرى تىترىگەن، كۆزلىرىدىن غەزەپ ئۇچقۇنلىرى چاچرىغان ھالدا: — جاللات! — دەپ ۋارقىراپتۇ. — بۇ ۋاپاغا جاپا قىلىدىغان يېتىم ئوغلاقنىڭ كاللىسىنى ئېلىڭلار! بالا ۋە ئوردا ئەھلى پادىشاھنى غەزەپلەندۈرگەن خەتنىڭ مەزمۇنىنى بىلىمگەن-لىكى ئۈچۈن ھەيران قايتۇ.

— پادىشاھ ئالىيلىرى، — دەپتۇ ۋەزىر ئارىدىكى جىمجىت-لىقنى بۇزۇپ، — قىلىنغان ھۆكۈمنىڭ سەۋەبىنى بىلەلمەي قالدۇق، ئېيتىپ بېرىشكە بولارمۇ؟

پادىشاھ ئۆگەي بالىسىنىڭ يازغان خېتىنى ئوقۇپ بېرىپتۇ. بۇنى ئاڭلىغان ۋەزىر پادىشاھقا مۇنداق دەپتۇ:

— پادىشاھ ئالىيلىرى، پەرزەنتسىزلىكتىن بۇ بالىنى بېقىۋېد-
لىپ توققۇز يىلدىن بۇيان نۇرغۇن ئەجىر سىڭدۈردىلە، بىلىم-
لىك بولۇپ تەختى - سەلتەنەتكە ئىگە بولۇشى ئۈچۈن ئوقۇشقا
بەردىلە، مېنىڭچە بالدا گۇناھ بولمىسا كېرەك. چۈنكى ئۇستازى
نېمىنى يازسا، ئۇ شۇنى يازىدۇ. شۇڭا بالىنى جازالىماي، ئۇنىڭ
ئۇستازىنى جازالىسا قانداق؟

پادىشاھ بۇ گەپكە قوشۇلۇپتۇ، ياساۋۇللار بالىنىڭ ئۇستازى-
نى ئوردىغا ئېلىپ كەپتۇ.

— سەن بالغا ماڭا ھاقارەت كەلتۈرىدىغان خەتنى يېزىپ
بەرگەنلىكىڭ ئۈچۈن، ئۆلۈمگە ھۆكۈم قىلىنىدىك، بۇنىڭغا نېمە
دەيسەن؟ — دەپتۇ پادىشاھ.

— ئۇنداق خەتنى يېزىپ بەرگىنىم يوق، — دەپتۇ خەل-
پەت.

— يالغان سۆزلىمە! مانا، يېزىپ بېرىپسەنغۇ؟ — پادىشاھ
قولدىكى دەپتەرنى ئېچىپ، خەتنى خەلپەتكە كۆرسىتىپتۇ. خەل-
پەت قارىسا، بۈگۈن دەرسخانىدا يېزىپ بەرگەن: «ئۆگەن ئوغ-
لۇم، داداڭغا ئوخشاش ئېشەك بولما» دېگەن جۈملە ئىكەن.
— مەن بۇنداق يېزىپ بەرمىگەن ئىدىم، دەپتۇ
خەلپەت، — بالىڭىز بۇ خەتنى كۆچۈرۈپ يېزىشتا «ئوخشاش»
دېگەن سۆزدىن كېيىن قويۇلىدىغان پەش (،) نى «ئوغلۇم»
نىڭ ئاخىرىغا يۆتكەپ قويۇپ، جۈملىنىڭ مەزمۇنىنى ئۆزگەرتىد-
ۋېتىپتۇ. ئىشەنمىسىڭىز مەكتەپكە ئادەم ئەۋەتىپ، باشقا بالىلار-
نىڭ دەپتىرىنى تەكشۈرۈپ كۆرۈڭ.

پادىشاھ تەكشۈرۈپ كۆرگەندىن كېيىن، خەلپەتنىڭ گۈ-

ناھىسىز ئىكەنلىكىنى بىلىپتۇ. ئوغۇل بولسا ئۇستازغا يەتكەن
پېشكەللىكتىن خىجىل بوپتۇ ۋە ئۇندىن كېيىن خەت يازغاندا
بىر پەشنىمۇ چۈشۈرۈپ قويۇشقا بولمايدىغانلىقىنى چوڭقۇر چۈ-
شىنىپ يېتىپ، خەتنى توغرا يازىدىغان بوپتۇ^①.

ھېكمەت:

يېزىش ئىقتىدارى ئالاھىدە ئىقتىدار. سەندە
ئانا تىلىڭنى توغرا تەلەپپۇز قىلالايدىغان ۋە يازالايدى-
دىغان ئىقتىدار بولغاندىلا ئاندىن ئۆزۈڭنى ئىقتى-
دارلىقلار قاتارىغا قويساڭ بولىدۇ. بولمىسا سېنىڭ
«ماخقۇرت» تىن نېمە پەرقىڭ.

① ئابلا مەتبۇخى ئېيتىپ بەرگەن: «خوتەن ناھىيە خەلق چۆچەكلىرى» نىڭ 1994 -
يىلدىكى سانىدىن ئېلىندى.

ئاكا - ئۇكا

قەدىمكى زاماندا، بىر تاغلىق كەنتتە ئاكا - ئۇكا ئىككى ياش ياشىغان ئىكەن. بۇلارنىڭ ئاكىسى ھۇرۇن، تەييارغا ھەييار ئىكەن. ئۇكىسى ئىشچان، ساپ دىل بالا ئىكەن. ئۇ ئەتىدىن كەچكىچە ئېتىزدا ئىشلەيدىكەن، كەچ يېتىپ، سەھەر تۇرىدە-كەن. شۇنداق تۇرۇقلۇق يەنە ئاكىسى ئۇنىڭغا «كالۋا» دەپ لەقەم قويۇۋاپتۇ ھەمدە ئەر - خوتۇن بىر بولۇپ، «كالۋا» ئىنىسىنى ئۆيىدىن ئايرىپ چىقىرىۋېتىپتۇ. ئۇنىڭغا بىر كالا بىلەن بىر مو يەر ئايرىپ بېرىپتۇ. «كالۋا» باھار كەلگەندە، ئاكىسىنىڭ قېشىغا بېرىپ يەر تېرىش ئۈچۈن ئۇرۇق ئۆتنە سورايتۇ. ئاچكۆز يەڭگىسى خام قوناقنى ئۇرۇقلۇق ئۆتنە بېرىپتۇ. سەمىمىي، ئاق كۆڭۈل «كالۋا» قوناق ئۇرۇقىنى تېرىپتۇ. بىر-نەچچە كۈن ئۆتكەندە بىر مو يەردە بىر تۈپ قوناق ئۈنۈپتۇ، ئۇ بۇ بىر تۈپ قوناقنى بار كۈچى بىلەن پەرۋىش قىپتۇ. بۇ قوناق ناھايىتى ھەيۋەتلىك چوڭىيىپ بىرنەچچە تال باش ئاپتۇ. كالۋا قىشتا ئاچ قالمايدىغان بولدۇم، — دەپ ناھايىتى خۇشال بوپتۇ. بىراق، بىر كۈنى توساتتىن بىر قۇش كېلىپ قوناقنى چوقۇپ تۈپى بىلەن يۇلۇپ ئەپكەپتۇ. بۇنى كۆرۈپ كالۋا قاتتىق يىغلاپتۇ. ئۇچۇپ كېتىۋاتقان قۇش يىغا ئاۋازىنى

ئاڭلاپ قايتىپ كېلىپ، «كۆڭلىڭىزنى بۇزماڭ، ئەتە ئەتىگەن بىر تاغار ئېلىپ مۇشۇ يەردە تۇرۇپ تۇرۇڭ، مەن كەلگەندە ئارقامدىن ماڭسىڭىز ئاشلىقىڭىزنى قايتۇرۇپ بېرىمەن» دەپتۇ. كالۋا تاڭ ئېتىشى بىلەن بىر تاغارنى ئېلىپ ئۇنى ساقلاپ ئولتۇرغانىكەن، راست دېگەندەك، قۇش كېلىپ كالۋانى باشلاپ قۇياش كۆتۈرۈۋ-لىدىغان جايدىكى، بىر ئالتۇنلۇققا ئېلىپ كەپتۇ. كالۋا شۇنچە كۆپ ئالتۇن ئىچىدىن بىرنەچچە تاللا ئاپتۇ. قۇش ئۇنىڭغا قۇياش چىققۇچە قانچىلىك ئېلىۋالسىڭىز بولىدۇ. كۆپرەك ئېلىۋې-لىڭ دەپتىكەن، كالۋا بولدى، ماڭا مۇشۇ يېتىدۇ، دەپ ئۇنىماپتۇ. كالۋا قايتىپ كېلىپ بولغان ئەھۋالنى ئاكىسى بىلەن يەڭگىسىگە دەپتۇ. بۇنىڭدىن خەۋەر تاپقان ئاكىسى بىلەن يەڭ-گىسى بىر مو يەرنىڭ قونىقىدىن بىر تۈپلا قالدۇرۇپ، قالغان مايىسلارنى يۇلۇپ تاشلاپ، ھېلىقى قۇشنى كۈتۈپ ئولتۇرۇپتۇ. بىر كۈنى ھېلىقى قۇش كېلىپ بۇ بىر تۈپ قوناقنى ئېلىپ كېتىپتۇ.

ئەر - خوتۇن ناھايىتى زارلانغان قىياپەتتە يىغلاشقا باش-لاپتۇ. قۇش قايتىپ كېلىپ «ئەتە سەھەردە تاغار تەييارلاپ تۇرۇڭلار، مەن ئاشلىقىڭلارنى قايتۇرۇپ بېرىمەن» دەپ قويۇپ كېتىپ قاپتۇ.

ئەر - خوتۇن بىر تاغارنى تەييارلاپ ساقلاپ تۇرغانىكەن، قۇش ئۇچۇپ كېلىپ بۇلارنى ئارقىسىغا ئەگەشتۈرۈپ كالۋا بارغان ئالتۇنلۇققا ئەپكەپتۇ. ئاچكۆز ئەر - خوتۇن ئالتۇنلارنى ئالمان - تالمان تاغارغا قاچىلاپتۇ.

قۇش، «قايتايلى قۇياش چىقاي دەپ قالدى» دېسىمۇ بۇلار

پەرۋا قىلماي، ئالتۇن قاچىلاپتۇ. قۇش بۇلارنىڭ نىيىتىنىڭ يامانلىقىنى كۆرۈپ بېشىنى چايقاپ ئۇچۇپ كېتىپتۇ. شۇنىڭ بىلەن كالۋانىڭ ئاكىسى بىلەن يەڭگىسى كەنتكە ئىككىنچى قايتىپ كەلمەپتۇ. ئېيتىشلارغا قارىغاندا ئۇلارنى قۇياش كۆيدۈرۈۋەتكەنمىش^①.

ھېكمەت:

ئاچكۆزلۈك بىر كۈنلۈك ھايات، قانائەت مەخ - گۈلۈك ھايات.

ئىشەنچنى ئاقلىيالايدىغان ئادەم

بۇرۇن بىر پادىشاھ ئۆتكەنكەن. ئۇ قول ئاستىدىكى خانلارنىڭ ئەقلىنى سىناپ كۆرمەكچى بولۇپ تۈرى، رەڭگى، سال-مىقى ئوخشاش ئۇچ دانە ئالتۇن قورچاق ياسىتىپتۇ. ئاندىن ئۇ قورچاقلارنى قايسى بىر خانغا ئەۋەتىپ: «بۇ ئۇچ قورچاقنىڭ باھاسى ئۇچ خىل، بىرىنچىسى ئەرزان، ئىككىنچىسى قىممەت، ئۈچىنچىسى ئۇنىڭدىن قىممەت، بۇنداق بولۇشنىڭ سەۋەبى نېمە؟ شۇنىڭغا جاۋاب بەرسۇن؟!...» دەپتۇ. خان ھېلىقى قورچاقلارنى تاپشۇرۇۋېلىپ، ئۇيان ئۇرۇپ، بۇيان چۆرۈپ قارىغان بىلەنمۇ نېمىشقا باھاسىدا پەرق بارلىقىغا ئەقلى يەتمەپتۇ. خاننىڭ بېشى قېتىپ ساراي ئەھلىنى چاقىرىپتۇ ۋە قورچاقلارنىڭ قانداق ئايرىمىسى بارلىقىنى تېپىڭلار، دەپ ئەمىر قىپتۇ. لېكىن ئۇلارمۇ بىر نېمە دېيەلمەپتۇ. بۇ خەۋەر ھەممە تەرەپكە تارقاپتۇ. ئەرزىمەس ئەيىب بىلەن زىندانغا تاشلانغان بىر كەمبەغەل يى-گىت، قورچاقلار توغرىسىدىكى خەۋەرنى ئاڭلاپ قاپتۇ - دە، خانغا: «رۇخسەت بولسا قورچاقلارنىڭ پەرقىنى تېپىپ باقسام، ئەگەر توغرا تاپالسام بۇنىڭ بەدىلىگە مېنى زىنداندىن ئازاد قىلىنغان بولسالا...» دەپ ئىلتىجا قىپتۇ. خان، مەن تېگىگە

① ئەمەت ماخۇن ئېيتىپ بەرگەن: «خوتەن ناھىيە خەلق چۆچەكلىرى» نىڭ 1994 - يىلىدىكى سانىدىن ئېلىندى.

يېتەلمىگەن ئىشنى ئۇ قانداق بىلەلسۇن، دەپ ئويلىغان بولسىد-
مۇ، ئامالنىڭ يوقلۇقىدىن يىگىتنى ساراغا چاقىرتىپتۇ. قورچاق-
لارنى يىگىتنىڭ ئالدىغا كەلتۈرۈپتۇ. يىگىت دىققەت بىلەن قاراپ
چىقىپ، قورچاقنىڭ قۇلاقلىرى تۆشۈك ئىكەنلىكىنى بايقاپتۇ. ئۇ
بىر يوپۇرماقنىڭ ساپىقىنى ئېلىپ قورچاقلارنىڭ بىرىنىڭ قۇلقىدە-
دىن ئۆتكۈزگەنكەن، ساپاقنىڭ ئۇچى ئۇنىڭ ئاغزىدىن چىقىپ-
تۇ. شۇندىن كېيىن ساپاقنى ئىككىنچى قورچاقنىڭ قۇلقىدىن
ئۆتكۈزگەنكەن، ئۇنىڭ يەنە بىر قۇلقىدىن چىقىپتۇ. ئاخىرى
ئۈچىنچى قورچاقنىڭ قۇلقىدىن ئۆتكۈزگەندە، ساپاق ئۇنىڭ
ئىچىدە قاپتۇ. شۇ چاغدا يىگىت مۇنداق دەپتۇ:

— ئى خان، بۇ قورچاقلار ئادەمگە ئوخشايدىكەن. بىرىدە-
چى قورچاق بىر سۆز ئېيتسا ئۇنى ئىككىنچى بىرسىگە يەتكۈزۈپ
قويدىغان كىشىگە ئوخشايدۇ، ئۇنداق ئادەملەرگە ئىشەنگىلى
بولمايدۇ. شۇڭا ئۇنىڭ باھاسى ئەرزان. ئىككىنچى قورچاق
قىلغان سۆز قۇلقىدىن كىرىپ ئۇ قۇلقىدىن چىقىپ كېتىدىغان
ئادەمگە ئوخشايدۇ. ئۇنداق ئادەملەر بېپەرۋا كېلىدۇ، باشقىلارنىڭ
سۆزىنى چۈشەنمەيدۇ، قىلغان نەسىھەتنى ئاڭلىمايدۇ. لېكىن
ئۈچىنچى قورچاق ھەرقانداق سۆزنى ئىچىدە ساقلىيالايدىغان
ئادەمگە ئوخشايدۇ. بۇنداق ئادەملەر ئىشەنچنى ئاقلىيالايدىغان،
ئاقىل، تۇتاملىق كېلىدۇ. ئۇنىڭ باھاسىنىڭ يۇقىرى بولۇشىنىڭ
سەۋەبى شۇدۇر، دەپتۇ.

يىگىتنىڭ سۆزىنى ئاڭلاپ تۇرغان ساراى ئەھلى ھەيران
قېلىشىپتۇ، خان خۇشال بولۇپ، يىگىتنى ساراى ئەھلىگە ماختاپ-

تۇ. شۇ ھامان ئۇنى زىنداندىن ئازاد قىلىۋېتىپتۇ - دە، ھەر
بىر قورچاققا ئۆز باھاسىنى يازدۇرۇپ پادىشاھقا قايتۇرۇپتۇ^①...

ھېكمەت:

كىشىنىڭ ئىشەنچىسىگە ئېرىشەلمىگەن كىشى،
قەدىرسىز بولۇپ قالىدۇ. ئىشەنچنى قولغا كەلتۈر.
ئۇ سېنىڭ خورىماس بايلىقىڭ.

① مەتبەئىلى سايبىت رەتلىگەن: «خوتەن ناھىيە خەلق چۆچەكلىرى» نىڭ 1994 - يىلىدىكى
سانىدىن ئېلىندى.

ئىنسان خاراكتېرى تۇراقسىزدۇر

بۇرۇنقى زاماندا بىر پادىشاھ ئۆتكەنكىن. شانۇ - شەۋكىدە تى ئالەمدە پۇر ئىكەن. دۆلىتىگە مەغرۇر ئىكەن، ئەمما تەختىگە ۋارىسلىق قىلىدىغان بىر مۇ بالىسى يوق ئىكەن. شۇڭا بالغا زار ئىكەن... پادىشاھ نۇرغۇن سەۋەبلەرنى قىپتۇ، ئامال بولماپتۇ. شۇنداق بولسىمۇ، سەۋەب قىلىشنى توختاتماپتۇ. ئاقسۆۋەتتە بەخت - تەلىيى ئوڭ كېلىپ، كىچىك خوتۇنىدىن بىر ئوغۇل كۆرۈپتۇ. پادىشاھنىڭ خۇشلۇقى ئىچىگە سىغماي، قىرىق كېچە - كۈندۈز توي - تاماشا ئۆتكۈزۈپ بېرىپتۇ. بالىنى بېقىشقا قىرىق خىزمەتچى تەيىنلەپتۇ. بالىسىغا نېمە كېرەك بولسا شۇنى تەق قىلىپ بېرىپتۇ. ئەمما ئوغلى ئەقىلسىز، دۆت چوڭ بوپتۇ. پادىشاھنىڭ كۆڭلى يەنە غەش بوپتۇ. دائىم ئويغا چۆمۈپ: «مەندىن كېيىن پادىشاھلىقنى بۇ دۆت ئوغلۇم قانداقمۇ قىلالايدۇ؟» دەپ قايغۇرۇپتۇ. بۇ ئەھۋالدىن ۋاقىپ بولغان پادىشاھنىڭ دانا ۋەزىرى ئۇنىڭغا تەسەللىي بېرىپ، مەسلىھەت كۆرسىتىپتۇ: — پادىشاھى ئالەم، بۇنىڭدىن ھېچبىر قايغۇرماڭ، ئوغلىڭىزغا ئەقىللىق بىر قىز ئېلىپ بەرسەڭ، شۇ قىز بىلەن پادىشاھلىق قىلىۋېرىدۇ. — ئەقىللىق قىزنى قانداق تاپىمىز؟ — دەپتۇ پادىشاھ.

— بۇ ئىش ئاسان. ئوغلىڭىزغا: «ئون ياشلىق ئوغلاق، يىگىرمە ياشلىق بۆرە، ئوتتۇز ياشلىق تۈلكە، قىرىق ياشلىق يولۋاس، ئەللىك ياشلىق قوزا، ئاتمىش ياشلىق تۆگە بارمىش، شۇلارنى تېپىپ كەل» دەپ خەزىنىدىن خالىغىنىچە پۇل - مال بېرىيلى، — دەپتۇ ۋەزىر.

بۇ مەسلىھەت پادىشاھقا ياراپتۇ. ۋەزىرنىڭ ئىپتىقىچە، ئوغلىغا ھېلىقى ئىشنى تاپشۇرۇپتۇ.

ئوغلى كوچىمۇ كوچا، شەھەرمۇ شەھەر يۈرۈپ، كىمكى ئاشۇ ياشتىكى ھايۋانلارنى تېپىپ بەرسە، قانچە دېسە شۇنچىگە ئالدىغانلىقىنى جاكارلاپتۇ. بۇنى ئاڭلىغانلار ھەيران بولۇپ «توۋا، ئون ياشلىق ئوغلاق بولامدېكەن؟ ئۆچكە ئون ياشقا كىرسە قېرىمامدۇ، بۇنى قانداق ئوغلاق دېگىلى بولىدۇ؟ يىگىرمە ياشقا كىرگەن بۆرىنى قانداق بىلگىلى بولىدۇ؟ خوش ئەمدى، تۈلكىنىڭ ئوتتۇز ياشقا كىرگىنى، يولۋاسنىڭ قىرىق ياشقا كىرگىنى، ئەللىك ياشلىق قوزىنى، ئاتمىش ياشلىق تۆگىنى كىم كۆرۈپتۇ؟ ئەلىمىساقىتىن تارتىپ بۇنى ھېچكىم ئاڭلىغان ئەمەس» دېيىشىپتۇ.

بىر كوچىغا بارسا ئاددىي - ساددا كىيىنگەن، ئەمما ناھايىدىكى كېلىشكەن ساھىبجامال بىر قىز ئولتۇرۇپتۇ. قىز ئۇنى كۆرۈپ:

— ھەي يىگىت، نېمە دەيسەن؟ — دەپ سوراپتۇ. ئەقىلسىز يىگىت دادىسىنىڭ تاپشۇرۇقىنى بايان قىپتۇ. قىز كۆپ ئويلىنىپ تۇرماستىن يىگىتكە:

— داداڭنىڭ تېپىپ كەل دېگىنى ئوغلاق، بۆرە، تۈلكە،

يولۋاس، قوزا، تۆگە ئەمەس، بۇ ئادەم بالىسى. بالا ئون ياشقا كىرگەندە، ئۆچكىنىڭ بالىسىغا ئوخشاش سەكرەپ ئوينايدۇ. يىگىرمە ياشقا كىرسە، بۆرىدەك شوخ بولىدۇ. ئوتتۇز ياشقا كىرگەندە، ئەقىلگە تولۇپ، تۈلكىگە ئوخشاش ھەر قانداق نەر-سنى بىلىدۇ. قىرىق ياشقا كىرگەندە، يولۋاسقا ئوخشاش كۈچكە تولدۇ. ئەللىك ياشقا كىرگەن كىشى، قوزغا ئوخشاش ياۋاش بولۇپ، ئويۇن - تاماشىلارنى تاشلايدۇ. ئاتمىش ياشقا كىرگەندە، تۆگىگە ئوخشاش قەيەرگە يېتىلسە، شۇ يەرگە ماڭدۇ، — دەپ جاۋاب بېرىپتۇ.

بۇنى ئاڭلىغاندىن كېيىن ئوغۇل ئاتىسىنىڭ قېشىغا قايتىپ كەپتۇ. پادىشاھ ئوغلىدىن:

— تېپىپ كەلدىڭمۇ؟ — دەپ سوراپتۇ. بالىسى:
— تېپىپ كەلدىم. ئاتا، بۇ دېگىنىڭىز ھايۋان ئەمەس ئىكەن، ئادەم بالىسى ئىكەن. بۇ نەرسىلەرنى ماڭا بىر قىز ئېيتىپ بەردى، — دەپتۇ.

پادىشاھ ئىچىدە «مانا مۇشۇ قىز ئەقىللىق ئىكەن» دەپ ئويلاپتۇ. كۆپ ئۆتمەي بۇ قىزنى قىرىق كىچىگە — كۈندۈز توي — تاماشا قىلىپ، ئۆزىنىڭ ئەقىلىسىز ئوغلىغا ئېلىپ بېرىپتۇ. شۇنداق قىلىپ، بۇ قىز ئېرىگە زېرىكمەي ئەقىل ئۆگىتىپ، ئۇنى ياخشى ئىشلارغا باشلاپتۇ. يۇرتنى بىر زامان ئادىللىق بىلەن سوراپ ئالەمدىن ئۆتۈپتۇ^①.

① «ئۇيغۇر خەلق چۆچەكلىرى(1)» دىن ئېلىندى.

ھېكمەت:

ئىنساننىڭ خاراكتېرى تولىمۇ تۇراقسىز بولىدۇ. لېكىن بۇ خىل تۇراقسىزلىقنى چەكلىمە ئىچىدە تىزگىنلىسەڭ ئۈنۈمى بولمايدۇ. ئۆسۈپ يېتىلىش جەريانىغا ماس ھالدا يېتىلدۈرسەڭ، ئويلىمىغان ئۈنۈملەرگە ئېرىشەلەيسەن.

ئۆز كۈچۈڭنىڭ راھىتى چەكسىز

بۇرۇنقى زاماندا ئۆتكەن بىر بوۋاينىڭ ئۈچ ئوغلى بار ئىكەن. كۈنلەرنىڭ بىرىدە بوۋاي ئورۇن تۇتۇپ يېتىپ قاپتۇ - دە، ئۆمرىنىڭ ئاخىرىدا بالىلىرىغا مۇنداق ئۈچ ۋەسىيەت قالدۇرۇپتۇ. بوۋاي ۋەسىيەت قىلىشتىن ئىلگىرى ئۈچ بالىسىغا: — باققا چىقىپ ھەربىرىڭلار ئىككىدىن تاياق سۇندۇرۇپ ئەكىرىڭلار، يوغانلىقى بارماقتەك، ئۇزۇنلۇقى بىر غۇلچ بولسۇن، — دەپتۇ.

بالىلار ئاتىسىنىڭ سۆزى بىلەن ئىككىدىن ياغاچ سۇندۇ. رۇپ ئەكىرىپ، ئاغرىق ياتقان بوۋاينىڭ ئالدىدا يۈكۈنۈپ ئولتۇرۇپتۇ.

— بالىلىرىم، — دەپ ۋەسىيەتنى باشلاپتۇ بوۋاي، — ئۆمرۈممۇ بىر يەرگە باردى. ناۋادا ياخشى كۈننىڭ يامىنى بولۇپ، قازا يېتىپ قالغۇدەك بولسا، بۇ پانىي دۇنيا بىلەن خوشلىشىمەن. شۇنىڭ ئۈچۈن ئاتىلىق قەرزىم بىلەن سىلەرگە ئۈچ تۈرلۈك ۋەسىيەت تاپشۇرىمەن. ئالدى بىلەن ھازىر باغدىن ئېلىپ كىرگەن تايماقلىرىنى، ھەربىرىڭلار بىردىن سۇندۇرىسىلەر، قېنى، سۇندۇرۇڭلار!

بالىلارنىڭ ھەربىرى بىردىن تايماقنى سۇندۇرۇپتۇ. بۇنى

كۆرگەن بوۋاي:

— خوش، ئەمدى قالغان ئۈچ تايماقنى بىرلەشتۈرۈپ، بىرىڭلار سۇندۇرۇپ بېقىڭلار! — دەپتۇ. ئۈچ بالىدىن ھېچقايسىسى ئۈچ تايماقنى بىرلەشتۈرۈپ سۇندۇرالمىپتۇ. بوۋاي ئاخىر: — ئەمدى ئۈچۈڭلار بىر بولۇپ سۇندۇرۇڭلار، — دەپتىكەن، بالىلار ئۈچى بىرلىشىپ ھېلىقى تايماقلىرىنى سۇندۇرۇپتۇ. بۇنى كۆرگەن بوۋاي:

— ھە، بۇنىڭ خىسلىتىنى چۈشەندىڭلارمۇ؟ بۇ ئۆم بو-لۇپ، بىرلىشىپ كۈچ چىقارغاننىڭ نەتىجىسى. دېمەك، مېنىڭ بىرىنچى ۋەسىيەتىم شۇكى، مەندىن كېيىن قالساڭلار بىر - بىرىڭلار بىلەن ئىناق ئۆتۈڭلار، ئۆم بولۇپ ياشاڭلار. ئەنە شۇ ۋاقىتتا سىلەر ھېچقانداق مۈشكۈللۈكتىن قورقمايسىلەر، ئۆمرۈڭلار ياخشى ئۆتدۇ.

ئەمدى ئىككىنچى ۋەسىيەتىم شۇكى، ناننى تەمسىز يېمەڭلار، ھەسەل بىلەن قوشۇپ تاتلىق قىلىپ يەڭلار.

ئۈچىنچى ۋەسىيەتىمنى سىلەرگە ئېيتمايمەن. ئاۋۋال سىلەر ئاشۇ ئىككى ۋەسىيەتىمگە ئەمەل قىلىپ كۆرۈڭلار، لېكىن بۇنىڭ نەتىجىسىنى كۆرەلمىسەڭلار، ئۈچىنچى ۋەسىيەتىمنى ئاناڭلاردىن سوراڭلار. مەن بۇ ۋەسىيەتىمنى ئاناڭلارغا تاپشۇرۇپ قويدۇم. قاچانكى بېشىڭلارغا كۈن چۈشكۈدەك بولسا، ئۈچىنچى ۋەسىيەتىم سىلەرنىڭ بېشىڭلارنى ئوڭلايدۇ.

بوۋاي بۇ ۋەسىيەتلەرنى دەپ ئۇزۇن ئۆتمەي، دۇنيادىن كۆز يۇمۇپتۇ.

ئاتىدىن ئايرىلغان ئۈچ بالا، ئانىنىڭ ۋەسىيىتى بويىچە — چە بىر — بىرى بىلەن ئىناق، ئۆم بولۇپ ياشاپتۇ. بىراق بۇلار بىرەر ئىشنىڭ پېشىنى تۇتقان بالىلار ئەمەس ئىكەن، شۇنىڭ ئۈچۈنمۇ بىرەر ئىش — ئوقەتنىڭ تاپىنى يوق، بۇنىڭ ئۈستىگە دادىسىنىڭ ئىككىنچى ۋەسىيىتىنى، يەنى «ناننى ھەسەلگە قو — شۇپ يەڭلار» دېگىنىنى قىلىمىز دەپ ئۆيىدىكى بار — يوقنى سېتىپ ھەسەل يەپ تۈگىتىپتۇ. قارىغۇدەك بولسا، تۇرمۇشى كۈندىن — كۈنگە ئوساللىشىپ كېتىۋاتقان. بالىلار ھېچبىر ئىلاج تاپالماي، ئاخىر ئانىسىغا ئاتىسىنىڭ ئۈچىنچى ۋەسىيىتىنى ئېيتىپ بېرىشنى سورايتۇ. ئانا بالىلىرىنىڭ بېشى قاتقانلىقىنى سېزىپ، ئۈچىنچى ۋەسىيەتنى ئېيتىپ بېرىپتۇ:

— بالىلىرىم، ئاتاڭلارنىڭ ئۈچىنچى ۋەسىيىتى، ئاتاڭلار سىلەرنىڭ بېشىڭلارغا كۈن چۈشكەندە لازىم بولار دەپ باغقا كۆمۈپ قويغان بىر خالتا يامبۇنى ئىزدەپ تېپىش. بىراق، ئاتاڭلار رەھىمىتى ئۇ يامبۇنىڭ نەگە كۆمۈلگىنىنى ئېيتىمىغانىدى. ئىشقىد — لىپ، باغدىكى مېۋىلەرنىڭ بىرەرنىڭ يېنىغا كۆمۈلگەن ئوخشاپ — دۇ. كەتمەن — گۈرچەكلەرنى ئىشقا سېلىپ، شۇ يامبۇنى كولاپ تېپىڭلار.

بۇنى ئاڭلىغان بالىلار كەتمەن — گۈرچەكلەر بىلەن باغدى — كى مېۋىلەرنىڭ تۈۋىنى كولاشقا كىرىشىپتۇ. بالىلار چۈشكىچە كولاپتەن، ناھايىتى چارچاپتۇ، قورساقلىرى تازا ئېچىپتۇ. شۇ چاغدا ئانىسى ئۆيىدىكى قاتتىق — قۇرۇق نانلارنى بىر چۆگۈن قايناق سۇ بىلەن ئەكەلىپ بېرىپتەن، ئىلگىرى — كېيىن

ئېچىلمىغان ئىشەي بىلەن يەپتۇ. بۇ نان بىلەن قايناق سۇ شۇنچىلىك تاتلىق تېتىپ كېتىپتۇكى، بۇرۇن ھەسەل ئارىلاشتۇ — رۇپ يېگەن نانلىرى بىلەن ئېسىل تاماقلارمۇ بۇنىڭدەك لەززەت — لىك بىلىنمەپتەن.

بالىلار تاماقتىن كېيىن يەنە ئىشقا چۈشۈپتۇ. ئىشتىن كې — يىن قاتتىق — قۇرۇق ناننى يەنە ھۇزۇرلىنىپ يەپتۇ. شۇنداق قىلىپ، بىرەر — ئىككى ئاي ھېلىقى يامبۇنى ئىزدەپ باغدىكى پۈتۈن مېۋىلەرنىڭ تۈۋىنى يۇمشىتىپ بوپتۇ، لېكىن يامبۇ تېپىل — ماپتۇ. نەچچە يىلدىن بېرى پەرۋىش قىلىنمىغان مېۋىلەر مۇشۇ باھانە بىلەن تۈۋى يۇمشىتىلغاچقا، بۇ يىلى شاخ — شېخنى كۆتۈرەلمىگۈدەك بولۇپ كېتىپتۇ.

شۇنىڭدىن كېيىن ئانا بالىلىرىنى چاقىرىپ مۇنداق دەپتۇ:

— بالىلىرىم، يامبۇنى ئىزدەپ ئاۋارە بولماڭلار. ئاتاڭلار — نىڭ ئىككىنچى ھەم ئۈچىنچى ۋەسىيىتىنىڭ مەنىسى باشقا يەردە ئىدى. ناننى ھەسەلگە ئارىلاشتۇرۇپ يەڭلار، دېگىنى ئەمگەك قىلىپ، تەر تۆكۈپ نان يەڭلار دېگىنى، چۈنكى ئىشلەپ، چارچاپ يېگەن نان ھەسەلدىنمۇ تاتلىق بولىدۇ. ئۆزۈڭلار سەز — گەنسىلەر، سىلەر باغدا ئىشلەپ چارچىغاندىن كېيىن، مەن ئېلىپ چىقىپ بەرگەن قاتتىق — قۇرۇق ناننى ھەسەل ئارىلاشتۇرۇپ يېگەندىنمۇ ھۇزۇرلىنىپ يېدىڭلارغۇ. دېمەك، ئاتاڭلارنىڭ ۋەسى — يىتىنىڭ مەنىسى ئەنە شۇنداق. راستىنى ئېيتقاندا، يامبۇ كۆمۈپ قويغان دېگەن گەپ يالغان. سىلەر ئەنە شۇ يامبۇنى ئىزدەپ تاپمىز دەپ باغدىكى بارلىق مېۋىلەرنىڭ تۈۋىنى يۇمشىتىپ

ئاتا رازى، خۇدا رازى

بار ئىكەنۇ - يوق ئىكەن، بۇرۇنقى زاماندا بىر دېھقان ئۆتكەننىكەن. بۇ دېھقاننىڭ تۇرمۇشى ياخشىمۇ ئەمەس، يامانمۇ ئەمەس ئىكەن. ئۇ باشقا يەرلەرنى ساياھەت قىلىپ كېلىش ئۈچۈن ئۇزاق سەپەرگە تەييارلىنىپتۇ. بۇ ئادەمنىڭ ئۈچ ئوغلى بار ئىكەن. سەپەرگە چىقىش ئالدىدا، ئۆز بالىلىرىغا بىر - ئىككى ئېغىز ۋەسىيەت قىلىپ، ئوغۇللىرىنىڭ كېيىنكى ئەھۋالىنى سىناپ كۆرمەكچى بوپتۇ.

— مەن ئۇزاق سەپەرگە بېرىپ كەلمەكچىمەن. مېنىڭ سىلەرگە دەيدىغىنىم: ھەر قايسىڭلارغا بىر جۈپتىن توخۇ، ئۆر-دەك، غاز بېرىپ كېتىمەن. مەن سەپەردىن كەلگۈچە شۇلارنىڭ تۇغقان تۇخۇملىرىنى ئۇتتۇرلۇق سېتىپ، پۇلىنى خەجلىۋەتمەي يىغىپ قويۇڭلار. كېيىن ئۆزۈڭلەرگە كېرەك بولۇپ قالىدۇ، — دەپتۇ دادىسى. ئوغۇللىرى ماقۇل كۆرۈپتۇ. چوڭ ئوغلىغا بىر جۈپ توخۇ، ئوتتۇرانچىسىغا بىر جۈپ ئۆردەك، كىچىكىگە بىر جۈپ غاز بېرىپ، ئۆزى سەپەرگە مېڭىپ كېتىپتۇ.

بىرنەچچە ھەپتە ئۆتكەندىن كېيىن توخۇ، ئۆردەك، غازلار تۇغۇشقا باشلاپتۇ. ئوغۇللار ئۇتتۇرلۇق سېتىپ پۇل قىلىشىپتۇ. چوڭ ئوغلىنىڭ كاللىسىغا مۇنداق بىر خىيال كەپتۇ: «تۇخۇمنىڭ

قويدۇڭلار، شۇنىڭ بىلەن نەچچە يىلدىن بېرى پەرۋىش قىلىدۇ. مەي كەلگەن مېۋىلەر بۇ يىل باشقىچە ئوخشاپ كەتتى. ئەنە، ئاتاڭلار دېگەن يامبۇ شۇ^①.

ھېكمەت:

ئىشلەپ، ئەجىر سىڭدۈرۈپ يېگەن نان ھە-سەلدىنمۇ تاتلىق بولىدۇ، ئىشلە! ئۆز ئەمگىڭ-نىڭ شېرىن مېۋىسىدىن بەھىر ئال.

① «ئۇيغۇر خەلق چۆچەكلىرى(1)» دىن ئېلىندى.

پۇلىنى يىغىپ نېمە ئاۋارىچىلىك، دادام كەلگۈچە پۇلىنى خەجلەپ تاماشا قىلمايمەنمۇ، دادام كېلىپ مەندىن تۇخۇمنىڭ پۇلىنى سورىسا، تۇغماس توخۇ ئىكەن، دېمەمدىمەن» دەپ تۇخۇمنىڭ پۇللىرىنى خەجلەشكە باشلاپتۇ. ئوتتۇرانچى ئوغلۇمۇ ئۆردەك تۇخۇملىرىنى، ئاندىن ئۆردەكنىمۇ سېتىپ خەجلىۋېتىپتۇ. ئۇ: «دادام كېلىپ سورىسا، ئۆردەكنى ئوغرى ئېلىپ كەتتى، دەپ جاۋاب بېرەرمەن» دېگەن خىيالغا كەپتۇ. كىچىك ئوغلى غازنىڭ تۇخۇملىرىنى يىغىپ، ئۇنى باسۇرۇپتۇ. شۇنداق قىلىپ، ئاۋۋال غازنى كۆپەيتىپ، ئاندىن ئۇنىڭ تۇخۇملىرىنى زايا قىلماي سېتىپ، خېلى نۇرغۇن پۇل يىغىپتۇ.

بىر مەزگىل ئۆتكەندىن كېيىن، دادىسى سەپەردىن قايتىپ كەپتۇ. كېلىپلا چوڭ ئوغلۇدىن تاپشۇرغان ئىشنىڭ نەتىجىسىنى سوراپتۇ. چوڭ ئوغلى تەييارلاپ قويغان جاۋابىنى بېرىپتۇ. دادىسى كۆڭلىدە: «سەن ئادەم بولماپسەن، كېيىنكى كۈندە ماڭا ئەسقاتمايدىكەنەن» دەپتۇ. ئوتتۇرانچى ئوغلۇدىن سوراپتۇ. ئۇ: «ئۆردەك تۇخۇم تۇققۇچە ئوغرى ئېلىپ كەتتى» دەپ يالغان سۆزلەپتۇ. بۇنىڭغىمۇ گەپ - سۆز قىلماستىن، كۆڭلىدە: «سەن كېيىنكى كۈنلۈكتە ماڭا ئەسقىتىش بۇياقتا تۇرسۇن، ئۆزۈڭنىڭ جېنىنى جان ئېتەلمەيدىكەنەن» دەپتۇ. كىچىك ئوغلۇدىن سوراپتۇ. ئۇ دادىسىغا تۇخۇم سېتىپ يىغقان پۇللىرىنى بېرىپتۇ، ئاندىن كۆپەيتكەن غازلىرىنى كۆرسىتىپتۇ. دادىسى كىچىك ئوغلىدىن خۇش بولۇپ، كۆڭلىدە: «مانا، سەن ئادەم بولىدىكەنەن» دەپتۇ.

ئارىدىن خېلى ۋاقىت ئۆتۈپتۇ. ئوغلۇلار ئۆيلەنگۈدەك بوپ-

تۇ. دېھقان ئاۋۋال ئىككى چوڭ ئوغلۇنى، ئاندىن كىچىك ئوغلۇنى ئۆيلەپ قويۇپتۇ. دادىسىنىڭ ئويلىغىنىدەك ئىككى چوڭ ئوغلى كۈندىن - كۈنگە نامراتلىشىپ كېتىپتۇ. ئۆي - ۋاقىلىرىدىن خېلى سېتىپ خەجلەپ، يەنە دادىسىنىڭ قولىغا قاراپ قاپتۇ. كىچىك ئوغلى غازلىرىنى بېقىپ، تۇرمۇشنى خېلى ياخشى ئۆتۈپتۇ. ئاتا - ئانىسىمۇ ياخشى بېقىپتۇ. دادىسى كىچىك ئوغلۇدىن بەك رازى بوپتۇ^①.

ھېكمەت:

ئاتلارنىڭ ئۈمىدى پەرزەنتلىرىنى بەختلىك تۇرمۇشقا ئېرىشتۈرۈش بولسىمۇ، لېكىن يۆلىگەندە چەكلىنىۋالسا، ئاتلار ئۇنداق بالىلاردىن نارازى بولۇپ قالىدۇ. ئاتا - ئانىنى نارازى قىلغان بالىنىڭ كۈنى ئۇزاققا بارمايدۇ. چۈنكى: «ئاتا رازى، خۇدا رازى».

① «ئۇيغۇر خەلق چۆچەكلىرى(1)» دىن ئېلىندى.

ئەمگىكىڭنىڭ ھۇزۇرىنى خەلق سۇرسۇن

بۇرۇن بۇرۇنسىدا بىر دېھقان بولغانىكەن. كەچ يېتىپ، سەھەر تۇرۇپ، ئۆمرىنىڭ ئاخىرىغىچە تىنماي ئىشلەپ، بىر كۈن ئاچ، بىر كۈن توق تۇرمۇش كەچۈرىدىكەن. بىر كۈنى پادىشاھ ئوۋغا چىقىپ كېتىۋاتسا، بېلى مۈكچەي-گەن، قوۋۇرغىسى كۆرۈنۈپ قالغان ھېلىقى دېھقان ئىككى مو يەرگە كۆچەت تىكىپ باغ قىلىۋاتقۇدەك. بۇنى كۆرگەن پادىشاھ كۈلۈپ، «ھاماقەت» دەپتۇ - دە، ئېتىنى توختىتىپ بوۋايدىن سورايتۇ:

— ھەي قېرى، ئۆمرۈڭنىڭ غۇلچى تۈگەپ، غېرىچى قالدى، بەرىبىر بۇ كۆچەتلەرنىڭ مېۋىسىنى يېيەلمەيسەن، ئاۋارە بولۇپ جېنىڭنى قىيىنغۇچە ئارام ئالساڭ بولماسىدى؟ — دەپتۇ.

بوۋاي پادىشاھقا:

— ئۇلۇغ پادىشاھىم، مەن ھازىر ئارام ئالمايمەن، مەڭگۈ ئارام ئالالدىغان ۋاقتىمۇ ئاز قالدى. سىلى دېگەندەك، بۇ كۆچەتلەرنىڭ مېۋىسىنى يېيەلمەيمەن، ئەمما مەندىن كېيىن قالغان ئادەملەر يەپ، مېنى ئەسلىشەر، شۇ چاغدا دۇنيادا مېنىڭ قىلغان جاپالىق ئەمگىكىمۇ، نامىمۇ مەندىن كېيىنكى ئەۋلادلار بىلەن قالار دەيمەن، — دەپتۇ.

پادىشاھ بوۋاينىڭ سۆزىگە ھەيران قېلىپ:

— بارىكالا قېرى، — دەپتۇ - دە، مىڭ تەڭگە ئىنئام قىپتۇ.

باغۋەن بوۋاي پادىشاھ بەرگەن مىڭ تەڭگىنى قولغا ئېلىپ، پۇلغا قاراپ كۈلۈپ كېتىپتۇ. — نېمىگە كۈلسەن؟ — دەپتۇ پادىشاھ.

— باشقا ئادەملەر كۆچەت قويۇپ، تۆت - بەش يىلدىن كېيىن مېۋىسىگە ئېغىز تەگسە، مەن قويغان كۆچىتىمنىڭ مېۋىسىگە شۇ يىلىلا ئېغىز تەگكەنلىكىمگە كۈلدۈم، — دەپتۇ بوۋاي. پادىشاھ بوۋاينىڭ بۇ مەنىلىك سۆزىگە قايىل بولۇپ، يەنە مىڭ تەڭگىنى ئىنئام قىپتۇ. قېرى يەنە كۈلۈپتۇ.

— يەنە نېمىدەپ كۈلۈۋاتسەن بوۋاي؟ — دەپتۇ پادىشاھ. — نېمىشقا كۈلمەيمەن پادىشاھىم، بارچە ئادەم يىلىدا بىر قېتىم ھوسۇل ئالسا، مەن يىلىدا ئىككى قېتىم ھوسۇل ئالغىنىمغا كۈلمەن، — دەپتۇ.

پادىشاھ قېرىنىڭ سۆزىگە تېخىمۇ قىزىقسىنىپ، يەنە مىڭ تەڭگە بېرىپتۇ. قېرى يەنە كۈلۈپ:

— بىر يوللا ئۈچ قېتىم ھوسۇل بېرىدىغان مېۋە تىككەنمىگە كۈلمەن، — دەپتۇ^①.

ھېكمەت:

ئۆز ئەمگىكىڭدىن باشقىلارنى ھۇزۇرلاندۇرۇشنى ئويلىساڭ، بۈگۈننى ئويلىما. بەلكى كەلگۈسىنى، كەلگۈسى ئەۋلادلىرىڭنى ئويلا.

① «ئۇيغۇر خەلق چۆچەكلىرى (1)» دىن ئېلىندى.

بىراۋنىڭ مۈلكىگە كۆز قىزارتما

بۇرۇن بۇرۇن ئىكەن، توخۇ تۇرنىكەن، قىرغاۋۇل جەددە-
كەن، قۇيرۇقى يەردىكەن. مانا شۇنداق كۈنلەردە بىر پادىشاھ
بولغانىكەن. ئۇ بىر كېچىسى تەختىدە يېتىپ بىر چۈش كۆرۈپتۇ
ۋە چۆچۈپ ئويغىنىپ كۆزىنى ئېچىش بىلەن چۈشنى ئۇنتۇپتۇ.
ئىچى پۇشۇپ، كۆڭلىگە غەم تولۇپتۇ. بىرەر ھەپتە شۇنداق
ئۆتۈپتۇ. شاھتىن قورقۇپ ھېچكىم گەپمۇ قىلماپتۇ. ئاخىر ئەلىم-
گە چىدىمىغان شاھ باش ۋەزىرنى چاقىرتىپ:
— شەھەر ئارىلاپ، مېنى قىزىق گەپ بىلەن كۈلدۈرىد-
غان ئادەم تېپىپ كەل. ئەگەر ئۇ مېنى كۈلدۈرەلسە يۈز تىللا
بېرىمەن، كۈلدۈرەلمىسە يۈز دەررە ئۇرۇپ زىندانغا سالىمەن، —
دەپ بۇيرۇق قىپتۇ.

ۋەزىر شاھنىڭ ئەمرىگە بىنائەن، شەھەر كېزىپ يۈرۈپ،
بىر قانچە قىزىقچىلارنى ئېلىپ كەپتۇ، لېكىن ئۇلارنىڭ سۆز -
چۆچەكلىرى شاھنىڭ غېمىنى يېنىكلىتەلمەپتۇ. پادىشاھ ئۇلارنى
يۈز دەررە ئۇرغۇزۇپ، زىندانغا ساپتۇ. باش ۋەزىر قورققىنىدىن
يەنە كوچىغا چىقىپ، شەھەر ئارىلاپ يۈرسە بىر گەپچى خەلقنى
يىغىپ ھە دەپ كۈلدۈرۈۋاتقۇدەك. قېشىغا بېرىپ بىردەم تۇرۇپتۇ-
كەن، ئۇنىڭ ھەربىر سۆزى ۋەزىرگە غەپىرىي تۇيۇلۇپتۇ. ئاخىر
ۋەزىرمۇ كۈلۈپ تۇرۇپ ھېلىقى سۆزمەن كىشىنى ئوردىغا تەكلىپ

قىپتۇ. سۆزمەن كىشىمۇ پادىشاھنىڭ ئوردىسىغا بېرىشقا ماقۇل
بوپتۇ. يولدا كېتىۋېتىپ، باش ۋەزىرنىڭ كۆڭلىگە: «بۇ ئادەم
بەك گەيدان كۆرۈنىدۇ، بېرىپلا پادىشاھنى كۈلدۈرسە، يۈز تىللا
ئىنئام بېرىۋېتىدۇ. يۈز تىللانىڭ ھەممىسىنى مۇشۇ ئېلىپ، مېنىڭ
ئاۋارە بولغىنىم بىكار كېتەرمۇ؟» دېگەن خىيال كەپتۇ - دە،
ئويلاپ - ئويلاپ، ئاخىر ئۇنى پادىشاھنىڭ بېرىدىغان ئىنئامىنى
تەڭ ئېلىشقا كۆندۈرمەكچى بوپتۇ:

— بۇرادەر، سېنى ئوردىغا باشلاشتىن مەقسەت، شاھىمىز
ھەپتىدىن بېرى قاتتىق قايغۇدا. ئۇ كىم مېنى كۈلدۈرەلسە
ئۇنىڭ ئەجرىگە لايىق ئىنئام بېرىمەن، دەپ ۋەدە قىلغانىدى.
قارىشىمچە، سېنىڭ شاھنى كۈلدۈرۈپ كۆڭلىنى ئاچىدىغاندەك
ئەپتىڭ بار. ئەگەر شاھنى كۈلدۈرۈپ ئىنئامغا سازاۋەر بولغىنىڭدا
يېقىرغا نېمە بېرىسەن؟ — دەپتۇ.

— شۇ خەيرخاھلىقىڭىز ئۈچۈن شاھنىڭ ماڭا بەرگەن
ئىنئامىنىڭ ئۈچتىن بىرىنى سىزگە بېرىي، — دەپتۇ قىزىقچى.
— ياق بولمايدۇ، ئۇنداق بولسا ئوردىغا ئۆزۈڭ بار، —
دەپ پەش قېقىپتۇ ۋەزىر. قىزىقچى كۆپ تالاشمايلا:

— خەير مەيلى، مەندىن كەتسە سىزگە كېتىدىكەن، شاھ
نېمە ئىنئام قىلسا، يېرىمى سىزنىڭ بولسۇن، — دەپتۇ.
ۋەزىر بۇ سۆزدىن قانائەت ھاسىل قىلىپ، قىزىقچىنى
ئوردىغا باشلاپ كىرىپ پادىشاھقا توغرىلاپتۇ. پادىشاھ:
— قېنى، قىزىق گېپىڭنى باشلا، — دەپ قىزىقچىغا
قارايتۇ.

قىزىقچى دۇنيادا بار، قۇلىقى ئاڭلىغان، ئۆزى بىلىدىغان

ھەممە قىزىق سۆز - چۆچەك ۋە كۈلكىلىك لەتىپىلەرنى ئېيتىپ،
 ھېرىپ توختاپتۇ. پادىشاھنىڭ كۈلۈش ئورنىغا غەزىپى ئېشىپتۇ.
 شاھ قىزىقىغا قاراپ:

— گېپىڭ تۈگىدىمۇ؟ — دەپ سورايتۇ.

— تۈگىدى شاھىم، — دەپ بويىنى قىسىپ تۇرۇپتۇ
 قىزىقى. پادىشاھ يېنىدىكى ياساۋۇللىرىغا قاراپ:

— قېنى، بۇنىڭ ئەجرىنى بېرىڭلار! — دەپتەن، ياسا-
 ۋۇللار قىزىقىنى بېسىپ دەررە بىلەن ئۇرۇشقا باشلاپتۇ. دەررە
 ئەللىككە يەتكەندە، قىزىقنىڭ يادىغا ۋەزىر بىلەن قىلىشقان
 شەرتى چۈشۈپتۇ، ئۇ بېشىنى كۆتۈرۈپ:

— شاھىم، بىر ئېغىز سۆز يادىمغا چۈشۈپ قالدى، ھېلى
 ھەم بولسا رۇخسەت قىلىشىڭىز، دەپ باقسام، — دەپتۇ.

— ئورنىدىن تۇرغۇزۇڭلار! — دەپ بۇيرۇپتۇ پادىشاھ.
 ياساۋۇللار قىزىقىنى قولتۇقىدىن يۆلەپ تۇرغۇزۇپتۇ.

— شاھىم، — دەپتۇ قىزىقى، — ماڭا سىلى تەرەپتىن
 ھەرقانداق نەرسە ئىنئام قىلىنسا، ئۇنىڭ يېرىمىنى جانابى ۋەزىر-
 گە بېرىشكە ماقۇل بولۇۋېدىم، ھازىر مەن ئىنئام قىلىنغان يۈز
 دەررىنىڭ ئەللىكىنى ئالدىم. قالغان ئەللىك دەررە ۋەدىمىزگە
 ئاساسەن ۋەزىرگە بېرىلسە، — دەپتەن، شاھ ئىككى يوتسىغا
 ئۇرۇپ كۈلۈپ كېتىپتۇ ۋە قالغان ئەللىك دەررىنى ۋەزىرگە
 بۇيرۇپ، قىزىقىغا يۈز تىللا بېرىپ يولغا ساپتۇ^①.

① «ئۇيغۇر خەلق چۆچەكلىرى (1)» دىن ئېلىندى.

ھېكمەت:

بىراۋنىڭ ئەمگەك نەتىجىسىنى كۆرۈپ تۇرۇپ
 ئۇنىڭغا كۆز قىزارتىپ ئۆزۈڭنىڭ قىلىۋېلىشىنى
 ئويلىساڭ، گەرچە مەقسىتىڭگە يېتەلمىسەڭمۇ، لې-
 كىن سەن ئويلىغاندەك ياخشى ئۈنۈمگە ئېرىشەلە-
 شىڭ ناتايىن.

بىرنى دەپ ھەممىدىن قۇرۇق قالما

بار ئىكەنۇ - يوق ئىكەن، ئۆتكەن زاماندا كۆزى گىرىم-
سەن كۆرىدىغان بىر كەمبەغەل دېھقان بولغانىكەن. ئۇنىڭ
بارى - يوقى بىرلا ئېشىكى بار ئىكەن. بۇ كىشى بىر كۈنى
«قىشتا ئېشەككە ئوت كېرەك، ماڭا ھېچكىم ئوت بەرمەيدۇ.
مېنىڭ بېدىلىكىم ياكى ئوتلىقىم يوق. مۇشۇ ۋاقىتتىن پايدىلى-
نىپ، ئېتىز ئارىلاپ ئوت ئورۇپ يىغىۋالاي» دېگەن ئويغ-
سا كەپتۇ - دە، ئېشىكىنى توقۇپ، ئورغاق، ئارغامچىلىرىنى
ئېلىپ ئېتىزغا بېرىپتۇ. ئۇ ئېشىكىنى بىر يەرگە باغلاپ قويۇپ،
ئۇياق - بۇياققا قاراپ يۈرۈپ، بىر بۇغدايلىقنىڭ چېتىدىكى
چۆپلەرنى كۆرۈپتۇ ۋە ئاستا ئورۇشقا باشلاپتۇ.

شۇ ۋاقىتتا بىر باي قولغا قارچىغۇسىنى قوندۇرۇپ، قارا
يورغىسىنى يورغىلىتىپ، بۇرۇنلىرىنى تولغاپ، كۆزلىرىنى چەك-
چەيتىپ، ئىتىنى ئالدىغا سېلىپ بۆدۈنە ئوۋلاشقا چىققانىكەن.
ئۇ قارچىغۇسىغا ھېچنەرسە ئالدۇرالمىدى خاپا كېلىۋاتقاندا، ھېلىقى
كەمبەغەلگە يولۇقۇپتۇ. كۆڭلىدە دېھقاننى ئەخمەق قىلماقچى
بولۇپ:

— ھەي قارىغۇ، بۇ يەردە نېمە قىلىپ يۈرد-

سەن! — دەپتۇ.

— باي ئاكا، قىشنىڭ غېمى، تىرىكچىلىك، — دەپتۇ.

— ۋاي قارىغۇ، سەن چۆپ ئورۇدۇم دەپ ساپلا بۇغداينى

ئورۇۋاتسەنغۇ، بۇ نېمە قىلغىنىڭ؟ — دەپتۇ باي.

— يوقسۇ تەقىسىر، مېنىڭ ئورنىغىم بۇغداي ئەمەس، —

دەپتۇ دېھقان.

— مەن سېنىڭ بۇغداي ئورۇۋاتقىنىڭنى كۆرۈپ تۇرسام،

يەنە يالغان ئېيتىۋاتقىنىڭنى قارا، — دەپتۇ باي.

— تەقىسىر، مېنىڭ كۆزۈم كۆرمىگەن بىلەن قوللىرىم

بۇغداينى ئوبدان تونۇيدۇ، مېنىڭ ئورنىغىم بۇغداي

ئەمەس، — دەپتۇ دېھقان سۆزىنى ئىسپاتلاپ. باي كەمبەغەل

دېھقاننى زاڭلىق قىلىپ ئويناش ئۈچۈن:

— سەن نېمىشقا سۆزۈمگە ئىشەنمەيسەن؟ ئورۇۋاتقىنىڭ

ھەممىسى بۇغداي. مانا مۇنۇ يەردىن ئورۇغىن، — دەپ كارىزلى-

رى كۆپ بىر يەرگە ئەكىلىپ قويۇپتۇ. ئۆزى بىر ئىككى قەدەم

نېرىغا بېرىپ، ئېتىغا مىنىپ قاراپ تۇرۇپتۇ. دېھقان باي كۆرسەت-

كەن يەرنى ئورۇۋېتىپ بىر كارىزغا چۈشۈپ كېتىپتۇ. بۇنى

كۆرگەن باي قاققلاپ كۈلۈپ:

— شۇ ھالىڭغا ئوت ئورمىمەن دەپ يۈردۈڭمۇ

ئەخمەق، — دەپتۇ.

دېھقان كارىزغا يىقىلغاندا قولغا بىر بۆدۈنە چىقىپ قاپتۇ.

بۇنى چىڭ تۇتۇۋالغان دېھقان كارىزدىن بېشىنى چىقىرىپ تۇ-

رۇپ:

— باي، سىز مېنى قارىغۇ دەيسىز، مەن بايا كۆرۈم قارىغۇ بولغان بىلەن قولۇم ھوشيار دېسەم ئۈنمىۋېدىڭىز. مانا سىز، ئىتىڭىز، يورغىڭىز ھەم قۇشىڭىز بولۇپ جەمئىي سەككىز كۆز ئىزدەپ تاپالمىغان بۆدۈننى مەن تاپتىمغۇ، — دەپ بۆدۈننى بايغا كۆرسىتىپتۇ.

باي ئاچ كۆزلۈك بىلەن دېھقاننىڭ قولىدىن بۆدۈننى تارتىۋېلىشقا ئالدىراپ، قامچىسىنى ئويىنىتىپ ئېتىنى ئۇرغانىكەن، قېلىن چۆپ ئارىسىدىكى باشقا بىر كارىزغا ئېتىنىڭ پۇتى چۈ- شۈپ كېتىپ سۈنۈپتۇ. قۇش ئاتنىڭ ئاستىدا قېلىپ مىجىقى چىقىپتۇ، باينىڭ يوغان قورسىقى ئېگەرگە قاتتىق تېگىپ يېرىلىپ كېتىپتۇ. باينىڭ تىپىرلاپ ياتقىنىنى كۆرگەن بۆدۈنە كەمبەغەل- نىڭ قولىدىن ئۇچۇپ چىقىپ:

ۋىتۋالاق، ۋىتۋالاق،

ئاچ كۆز باي بولدى پاچاق.

ۋىتۋالاق، ۋىتۋالاق،

كەمبەغەل مېغىزىڭنى چاق.

دەپ كەمبەغەلنىڭ بېشىدىن ئۈچ قېتىم ئايلىنىپ ئۇچۇپ كېتىپتۇ. كەمبەغەل دېھقان كارىزىدىن سالامەت چىقىپ، ئوتنى ئورۇشقا باشلاپتۇ. كەمبەغەلنى ئەخمەق قىلىمەن دېگەن باي

ئۆزى ئەخمەق بولۇپ ئەنە شۇنداق تىن تارتماي ئۆلۈپ- تۇ^①.

ھېكمەت:

ئۆز مەنپەئەتنىڭ ئۈچۈنلا پىلان تۈزۈپ، ئاقىۋەت- نىنى ئويلىمىساڭ، بىراقلا ۋەيران بولىسەن.

① «ئۇيغۇر خەلق چۆچەكلىرى(1)» دىن ئېلىندى.

يالتايغاق بوۋاي

بۇرۇنقى زاماندا بىر بوۋاي بار ئىكەن، بىراق ناھايىتى كەمبەغەل ئىكەن، كەمبەغەل بولغاندىمۇ ھېچنەرسىسى يوق بىر بىچارە ئىكەن. ئۇ پۈتۈن ئۆمرىنى بايلارغا ئىشلەپ ئۆتكۈزۈپتۇ. بوۋاي بايلارنىڭ ئىشىكىدە ئىشلەپ يۈرگەندە باشقا ئۇتاقچى، يىللىقچى، مەدىكارلارنىڭمۇ ئۆزىگە ئوخشاش ئېغىر تۇرمۇش كەچۈرۈۋاتقانلىقىنى كۆرۈپ: «باينىڭ قولىدىكى دۇنيالار مەندە بولغىنىدا، ھەممىسىنى شۇ بىچارىلەرگە بۆلۈپ بېرەر ئىدىم» دەپ ئويلايدىكەن.

بىر كۈنى باي بوۋاينىڭ ئىشلىگەن ھەققى ئۈچۈن كىچىك-كىنە يەر ۋە ئۇرۇقلۇق بېرىپتۇ. بوۋاي ناھايىتى خۇشال بوپتۇ. ئۇ ئۆز ئالدىغا دېھقانچىلىق قىلماقچى بولغىنىدا، ئۆزىنىڭ ئۇزۇندىن بېرى ئويلاپ يۈرگەن شۇ ئارزۇلىرى يەنە قوزغىلىپ قاپتۇ: «خۇدا، شۇ يېرىمنىڭ ھوسۇلى كۆڭلۈمدىكىدەك بولسا ھەممىسىنى ئاچ - يالىڭاچ كەمبەغەللەر بىلەن تەڭ يەيتىم» دەپ كېچە - كۈندۈز تىرىشىپ ئىشلەپتۇ. ئەتراپتىكى كەمبەغەل دوست - يارەنلىرىمۇ ئۈزۈلمەي كېلىپ ياردەم قىلىپ تۇرۇپتۇ. ئاخىر بوۋاينىڭ تەلپىدەك بولۇپ، ئاشلىق ناھايىتى ياخشى بوپتۇ. بولغاندىمۇ قانداق دەك، بۇغداينىڭ ھەر بىر تۈپى مىڭ-

دىن باش چىقىرىپتۇ. ھەر بىر باشاق ئاق قوناقمۇ چوڭ دان تۇتۇپ، غوللىرى باشاقلارنى كۆتۈرەلمەي ئېگىلىپ كېتىپتۇ. كۈز كېلىپ ئاشلىقمۇ پىشىپتۇ. بىراق، بۇنداق بولۇپ بۇغداينى بوۋاينىڭ ئۆزى يالغۇز قانداقمۇ يىغىۋالالىسۇن! پۈتۈن يېزىدىكى دېھقانلارنى ياردەمگە چاقىرىپتۇ. دېھقانلار «بوۋايغا كەلگەن ئامەت بىزنىڭمۇ ئامىتىمىز» دەپ يۈگۈرۈشۈپ كەپتۇ. ئاشلىقنى ھەممە ئۆملۈكتە ئورۇپ، تېپىپ، چەشلەپ تەييار قىلىپ بېرىپتۇ. مارجاندەك قىپقىزىل بۇغدايلار خامان - خاماندا دۆۋىلىد-نىپ كېتىپتۇ. تاغ - تاغ بولۇپ دۆۋىلەنگەن ئاشلىقنى كۆرۈپ بوۋاينىڭ نىيىتى بۇزۇلۇپتۇ، نەپسى يوغىناپ بايلىق كويغا چۈ-شۈپتۇ. چوڭ خوجايىن بولۇپ، ئوڭدا يېتىپ راھەت كۆرۈشنى ئويلاپتۇ. يار - يۆلەك بولغانلارنىمۇ ئۇنتۇپتۇ.

ئارىدىن ئۇزاق ئۆتمەپتۇ، ھاۋا بىردىنلا تۇتۇلۇپ ناھايىتى قاتتىق يامغۇر يېغىپ كېتىپتۇ. ئارقىدىنلا سەل كېلىپ، بوۋاينىڭ پۈتۈن ئاشلىقىنى ئېقىتىپ كېتىپتۇ. بوۋاي يەنە ئاۋۋالقى گادا يلىق ھالىتىگە چۈشۈپ قاپتۇ. چۈشۈپ قالغاندىمۇ، يېنىغا ھېچكىم كەلمەيدىغان بوپتۇ، بوۋاي يالغۇز قاپتۇ. شۇ چاغدا ئۇ ئۆز نىيىتىدىن يانغىنىغا پۇشايمان قىلىپ:

چاقىمىڭ چاقتى خۇدا،
دۈمبىمىڭ سوقتى خۇدا.
چادىن تارتىپ ھەممىسى،
قىيان بىلەن ئاقتى خۇدا.

يالتايغاقلىق يامان ئىكەن،
قۇرۇق قول قالدۇم خۇدا.
دوستلار قەدرىگە يەتمەي،
ھەممىدىن بولدۇم جۇدا.

دەپ قوشاق قوشۇپ يىغلاپتۇ.

مانا بۇ چۆچەك شۇنىڭدىن قىپقالغانىكەن^①.

باي بىلەن چاكار

بار ئىكەن - يوق ئىكەن، زامانلارنىڭ زامانىسىدا ناھايىتى
پىششىق، ئالدامچى بىر باي ئۆتكەن ئىكەن. ئۇ كىشىلەردىن
نەرسە ئالغاندا ھېچقانداق ھېسابلاپ ئولتۇرمايدىكەن، بەرگەندە
بىر تال يىگىنىنىمۇ قۇرۇق ئۆتكۈزۈمەيدىكەن. باينىڭ ئەمگەكچان،
ئەقىللىق بىر چاكارى بار بولۇپ، ئۇنىڭ بىر قانچە يىللىق ھالال
ئەمگىكى، تۆككەن تەرى ھېسابقا ئېلىنماپتۇ. لېكىن، باي چاكار-
رىغا بەرگەن تامىقىنى ھېسابلاپ بىر مۇنچە پۇلنى چاكارنىڭ
بويىغا ئارتىپتۇ. چاكار بۇ نائىنسابلىقنى كۆڭلىگە ئوبدان پۈكۈپ
قويۇپ، باينىڭ ئىشىنى قىلىۋېرىپتۇ.

بىر كۈنى باينىڭ ئوۋغا چىقىپ كېتىشىدىن پايدىلانغان
چاكار باينىڭ مال - مۈلكىنى ئىككىنچى بىر جايغا كۆچۈرۈپ
ئاپىرىپ، باينىڭ ئۆيىنى پاك - پاكىز قىلىپ قويۇپتۇ. باي
ئوۋدىن قايتىپ كېلىپ قارىسا، مال - مۈلكى يوق، چاكارنىمۇ
يوق. غەزىپىدىن جېنى چىقاي دەپ قالغان باي پۈتۈن ئەتراپنى
ئىزدەپتۇ. شۇنداق ئىزدەپ يۈرگەندە ئالدىغا بىر پادىچى ئۇچراپ-
تۇ. باي بۇ ئەھۋالنى پادىچىدىن سورايتۇ. پادىچى چاكارنىڭ
ئۆگىتىپ قويغان گېپى بويىچە:

— چاكارىڭىز سىزنىڭ پۈتۈن مال - مۈلكىڭىزنى ئېلىپ

① «ئۇيغۇر خەلق چۆچەكلىرى (1)» دىن ئېلىندى.

دەريانىڭ تېگىگە چۈشۈپ كەتتى. ئۇنىڭ ئاتا - ئانىلىرى دەريا - نىڭ تېگىدە ئىكەن، سىز كېلىشتىن سەل ئىلگىرى نۇرغۇن مال بىلەن چىقىپ شام شەھىرىگە كەتتى. ئۇ دەريادىن چىققان چېغىدا: «دەريانىڭ تېگىدە باينىڭ ئاتا - ئانىسى بار ئىكەن. ئۇلار بەك باي ئىكەن. ئوغلىنى كۆرۈشكە ناھايىتى ئارزۇ ئىكەن. باي كەلسە دەرياغا چۈشۈپ، ئاتا - ئانىسى بىلەن كۆرۈشۈپ چىقسۇن» دېدى، — دەپتۇ.

بۇنى ئاڭلىغان باينىڭ خۇشاللىقىدىن ئاغزى قۇلىقىغا يې - تىپ، پۈتۈن نەرسىنى ئۇنتۇپ، يېڭى مال - مۈلۈكنىڭ ئىگىسى بولۇش ئۈچۈن ئۆزىنى دەرياغا تاشلاپتۇ. دەريا دولقۇنلىرى باينى ئېقىتىپ كېتىپتۇ. شۇنداق قىلىپ، باينىڭ چاكىرى نائىنساب بايدىن قۇتۇلۇپ، قالغان ئۆمرىنى ھالال ئەمگەك بىلەن ئۆتكۈ - زۈپتۇ^①.

كاجلىق قىلساڭ جېنىڭغا زامىن بولسەن

بۇرۇن بىر يېزىدا ئوبۇل دېگەن بىر كىشى بار ئىكەن. ئۇنىڭ قول ئىلكىدە خېلى بىر نەرسىلىرى بولغاچقا، ھاللىق تۇرمۇش كەچۈرىدىكەن.

ئوبۇل كېيىنكى كۈنلەردە تېخىمۇ باي بولۇپ، ئۆزۈمنىڭ قىلغىنىم قىلغان، ئەتىكىنىم ئەتكەن دەپ، كاجلىقى ھەر قانداق جاھىللارنى ھەيران قالدۇرغۇدەك بولۇپ كېتىپتۇ. يۇرت - مەھەللە ئۇنى ئوبۇل كاج دېيىشىدىغان بوپتۇ. نەگلا بارسا ئوبۇل كاجنىڭ گېپى...

نېمىشقىدۇر ئوبۇل كاجنىڭ ئۆيىدە خوتۇن تۇرمايدىغان بولۇپ قاپتۇ. ئۆيلىنەي دېسە «ۋايىيەي، ھېلىقى ئوبۇل كاجىمۇ؟ ئۇنىڭ بايلىقى قۇرۇسۇن؟» دەپ ھېچ يەردىن لايىق چىقماپتۇ. ئوبۇل بىر كۈنى ھارۋىسىغا بىر دەللىنى ئولتۇرغۇزۇپ شەھەرگە مېڭىپتۇ...

ئەمدى شەھەردىن گەپ ئاڭلايدىغان بولساڭلار تېخىمۇ قىزىق: شەھەردىمۇ يەنە بىر جاھىل جۇۋان بار ئىكەن. ئۇ ھەمىشە: «ۋايىيەي، ئاپتاپتا كۆيۈپ كېتىدۇ كىشى، سەھرايى قىيامەت دەپ بىكار دەمدۇ كىشى، مەيلى بولسا ئاق بۇغدايمۇ

① «ئۇيغۇر خەلق چۆچەكلىرى(1)» دىن ئېلىندى

ئالدىغا كەلسۇن، قوغۇن - تاۋۇزلىرىمۇ...» دەپ ئۆمرىدە يېزىغا چىقىپ باقمىغانىكەن. قانداقتۇر ئۇنىڭ ئۆيىدىمۇ ئەر توختماپ-دىكەن. كىم دېسە، جېمىلەك جاھىل دەپ ھەممىگە پۇر ئىكەن...»

ئوبۇل بايىمۇ شەھەرگە يېتىپ كەپتۇ. «تېپىشىمغۇچە ئې-لىشماس» دېگەندەك ئىككىسى تېپىشىپتۇ.
«ھەر نېمە بولسا باي ئۆتكەن ئادەمنىڭ قىزىكەنغۇ...»
(نىكاھ غايىب) دېگەن شۇ» دەپ ئوبۇل ھېلىقى جۇۋاننى ئاپتۇ. بىر كۈن ئۆتە - ئۆتمەي خوتۇننى ھارۋىسىغا سېلىپ، ئاتنى ئۆزى ھەيدەپ يېزىغا ئېلىپ مېڭىپتۇ. كۈزلەككە يېقىنلاشقاندا، كۆرەڭلەپ ئېتىزلارنى تاماشا قىلدۇرۇپتۇ. تۇمىقىنى قىرلاپ:
— ئاشۇ كۆز يەتمەيدىغان قىرلارمۇ بىزگە قارايدۇ، — دەپ ھارۋىنى بۇغدايلىق تەرەپكە تارتىپ سۆرەپتۇ، — قارىغىنا بىزنىڭ بۇغدايلار نېمىدېگەن تەكشى تاختا بولۇپ كەتكەن!...»
— ۋاي ئاتام، راستلا بۇ بۇغداينى ئەجەب تەكشى قىرچىپتا، قانداقمۇ قىرچىپ بولغاندۇ؟! — دەپتۇ خوتۇنى.

— قىرچىمىغان، تاختا بوپتۇ.

— نېمە دېگەنلىرى ئۇ؟ قىرچىپتۇ.

— ياق، قىرچىمىغان.

— قىرچىپتۇ.

— ھوي، تاختا بوپتۇ، تاختا!

— قىرچىپتۇ!

— قىرچىمىغان دەيمەن، قىرچىمىغان!

— قىرچىپتۇ.

ئوبۇل «تاختا بولغان» دېگۈزەلمەي، كاجلىق ئاچچىقىدىن «مانا قىرچىپتۇ» دەپ خوتۇننىڭ تىلىنى قىرچىۋېتىپتۇ. جېمىلەك يەنە «قىرچىپتۇ» دېگەن ئىشارەت بىلەن ھەدەپ ئىككى قولىنى قايچىدەك ھەرىكەتلەندۈرۈپتۇ.

ئوبۇلنىڭ قۇيىغا چېچى تىك بولۇپ، كاجلىقى مېڭىسىدىن تېشىپ چىقىپتۇ. «مانا ئەمىسە» دەپ، خوتۇننىڭ ئىككى قولىنى دولىسىغا يېقىن جايىدىن چورتلا كېسىپ تاشلاپتۇ.

خوتۇن يىقىلىپتۇ. شۇنداقتىمۇ بوي بەرمەي، يېتىپ تۇرۇپ «قىرچىپتۇ» دېگەن مەنىدە ئىككى پۇتىنى قايچىدەك ھەرىكەتلەندۈرۈۋېرىپتۇ.

ئوبۇلنىڭ ئوغىسى تېخىمۇ قايناپ كۆزىگە قان تولۇپتۇ. غالجىرلىشىپ ئۆزىنىمۇ ئۇنتۇپتۇ - دە، خوتۇننى ھارۋىغا بېسىپ ئاپىرىپ، تىك قىرغاقتىن دەرياغا تاشلىۋېتىپتۇ.

— ھە، مانا توي! — دەپ قارىسا، خوتۇنى سۇنىڭ ئۈستىدە ئوڭدا يېتىپ دولىسى بىلەن ئۇزۇپ تۇرۇپ، بوي بەرمەي، ئىككى پۇتىنى يەنە قايچىدەك ھەرىكەتلەندۈرۈپ «قىر-قىپتۇ» دېگەندەك قىلىپ كېتىپ بارغۇدەك. ئوبۇل قىرغاق ياقىدا يۈگۈرۈپ، بەزىگەكتەك تىترەپ تۇرۇپ: «تاختا بولغان دېگىن، تاختا!!» دەپ ۋارقىراپ تىللاپتۇ ۋە:

— توختا، مەن سېنى تۇتۇپ چىقىپ، ئىككى پۇتۇڭنى تامام كېسىپ تاشلىمىسام... دەپتۇ - دە، ئارقىدىن ئۆزىنى تىك ياردىن دەرياغا تاشلاپتۇ.

كاجلىق بىلەن جاھىللىق، ھەر ئىككىسىنىڭ ئۆمرىنى قىر-

قىپتۇ. ①.

ھېكەت:

ئاتا - بوۋىلىرىمىز «يول قويۇش» دېگەن ئىبا-
رىنى بىكار ئېيتمىغان. سەن ھەدەپ ئۆزۈڭنىڭكىنى
راست قىلىمەن دەپ جاھىللىق قىلىۋەرسەڭ، ئۆ-
زۈڭنىلا ئەمەس باشقىلارنىمۇ تۈرلۈك ئازابقا دۇچار
قىلىسەن.

بىلەرمەنلىك قىلىۋەرمە

بۇرۇنقى زاماندا، بىر - بىرىدىن «بىلەرمەن» ئەر -
خوتۇن بولغانىكەن. خوتۇنى ئېرىگە بىر ئىشلارنى مەسلىھەت
سالسا، ئېرى گەپنىڭ تېگى - تەكتىگە يەتمەيلا «بىلىمەن»
دەيدىكەن. خوتۇنىمۇ ئېرىنىڭ گېپى تۈگە - تۈگمەيلا «بىلى-
مەن» دەپ تۇرىدىكەن. بۇلار بىلەرمەنلىكىنى ئۆيىدىلا ئەمەس،
يۇرت ئىچىدىمۇ قىلىشقا باشلاپتۇ. باشقىلار بىر نەرسە دېسلا
«بىلىمەن» دەپ يۈرۈشىدىكەن. كىشىلەر بۇلاردىن زېرىكىپ،
قانداقۇ قۇتۇلارمىز، دەپ پاراڭلىشىۋاتسا، ھېلىقى «بىلەرمەن»
كېلىپ قېلىپ:

— بىلىمەن، سىلەر بىكارلا قۇرۇق گەپ قىلىپ ئولتۇرىسى-
لەر، — دەپ گەپنىڭ بېلىگە تېپىدىكەن. شۇنىڭ بىلەن ئۆزى
بىلگەن يولغا كېتىدىكەن.

بىر كۈنى «بىلەرمەن» بازارغا بېرىپتۇ، ئۇياق - بۇياققا
مېڭىپ مال كۆرۈپتۇ. بىر بوۋاي: «ئۆز لايىقىدا خېرىدار چىقسا
ساتارمەن» دەپ بىر چاپاننى كۆتۈرۈپ يۈرۈپتۇ، بۇ چاپان بوۋايغا
تۆتىنچى بوۋىسىدىن قالغانىكەن. بۇ چاپاننىڭ خىسلىتى «ئۈچ
چاپىنىم» دېسە ئۈچىدىكەن، «چۈش شەيتىنىم» دېسە چۈشىدى-
كەن. «بىلەرمەن» باي بوۋاينى قىچقىرىپ سورايتۇ:

① «ئۇيغۇر خەلق چۆچەكلىرى (1)» دىن ئېلىندى.

— بۇ چاپاننى ساتامسەن؟

— ساتمەن تەقسىر.

— ساتىدىغىنىڭنى بىلىمەن، — دەپتۇ قولغا ئېلىپ كۆرۈپ، كۆڭلىگە ياققاندىن كېيىن، — باھاسى قانچە؟
— بىكارغا بېرىشنىڭ ئورنى يوق تەقسىر، ئون تەڭگە بەرسىلە.

— پاھ، پاھ! سېنىڭ باھا قويدىغانلىقىڭنى بىلىمەن، بازار دېگەندە ئوشۇق گەپ بولىدۇ. تۆت تەڭگە بېرەي.

بوۋاي توققۇز تەڭگىگە چۈشۈپتۇ. «بىلەرمەن» باي بەش تەڭگىگە چىقىپتۇ. ئەتراپتىكىلەر يەتتە تەڭگىگە سالا قىلىپ قويۇپتۇ.

— سىلەرنىڭ يەتتە تەڭگە قىلىپ قويدىغىنىڭلارنى بىلىمەن. ئۇنىڭدا قىممەت بولۇپ كېتىدۇ. ماقۇل بەش يېرىم تەڭگە، بولامدۇ؟

«بىلەرمەن» باي تۆمۈردەك قاتتىقلىق قىلىپ، ئالتە تەڭگىگە ئاپتۇ. پۇلنى ساناپ بېرىۋېتىپ بوۋايغا:

— سېنىڭ تەڭگىنى كۆزلەپ تۇرغىنىڭنىمۇ بىلىمەن، — دەپتۇ. بوۋاي:

— تەقسىر، بۇ چاپاننىڭ بىر خىسلىتى بار... دېيىشىگە، باي گەپنى كېسىپ:

— بىلىمەن، چاپان دېگەننىڭ نېپە خىسلىتى بولىدۇ، — دەپتۇ. بوۋاي يەنە:

— ياق، گېپىمگە قۇلاق سالىسلا، بۇ چاپاننى كېيىپ، «ئۈچ چاپىنىم» دېسىلە ئۇچىدۇ. چۈشىدىغان چاغدا...

بوۋاي سۆزىنى تۈگەتكۈچە، «بىلەرمەن» باي يەنە گەپنى تارتىپ-ۋېلىپ:

— بىلىمەن، ھەي، بىلىمەن! ئالتە تەڭگىلىك چاپان ئەلۋەتتە ئۇچىدۇ — دە، — دەپ گەپنىڭ ئاخىرىنى ئاڭلىمايلا، چاپاننى قولتۇقلاپ ئۆيىگە كېتىپتۇ.

ئۆيىگە كېلىپ:

— ھەي خوتۇن، ھاي بالىلارنىڭ ئانىسى، مەن بىر چاپان ئېلىپ كەلدىم...

— ھە، نېمە دەيىلا؟ بازارغا بارغاندىن كېيىن چاپان ئېلىپ كېلىدىغانلىقىڭنى بىلىمەن، — دەپتۇ خوتۇنى.

— توختا، بىز بۇ چاپاننى كېيىپ، ئاسمانغا چىقىپ، دۇنيانى كۆرىمىز.

— ۋىيەي، تازىمۇ ئوبدان چاپانكەنغۇ! مۇنداق چاپاننىڭ ئۇچىدىغانلىقىنى بىلىمەن. قېنى، كېيىپ باقسىلا.

«بىلەرمەن» باي چاپاننى كېيىپ «ئۈچ چاپىنىم» دەپتە-كەن، چاپان تەۋرىنىپ، ئاستا كۆتۈرۈلۈشكە باشلاپتۇ. خوتۇنى تۆۋەندە تۇرۇپ:

— ۋاي دادىسى، چۈشۈشنى ئۇنتۇپ قالسىلا! — دەپتۇ.

— ھەي ئەخمەق، سەن دېمىسەڭمۇ بىلىمەن، — دەپ

ئۆرلەپ كېتىپتۇ. دەرەخ بويى ئۆرلىگەندە بېشى قېيىپ، چۈشۈپ كەتمەكچى بويۇپتۇ. «چۈش چاپىنىم» دېسە چۈشمەپتۇ. ئۇنداق قىلىپ، مۇنداق قىلىپ زادى چۈشۈرەلمەپتۇ. ئاخىر بولمىغاندىن كېيىن تۆۋەنگە قاراپ:

— ۋاي خوتۇن، مېنى تۇتۇۋال، مېنى تۇتۇۋال! — دەپ

ۋاقىراپتۇ.

خوتۇنى بۇنى ئاڭلاپ، ئۆز - ئۆزىگە: «بىلىمەن، سېنى مەن تۇتۇۋالسام چۈشەلمەيسەن» دەپ ئېرىگە قاراپ، دۆڭمۇ - دۆڭ، تاغۇ تاغ يۇگۈرۈپتۇ. ئېرى بارغانسېرى ئۆرلەپ كېتىپتۇ. خوتۇنى ھاسراپ - ھۆمۈدەپ تاغقا چىقىۋاتقاندا، پۇتى سىيرىلىپ كېتىپ دومىلاپ كېتىپتۇ، تاشتىن تاشقا سوقۇلۇپ ئۆلۈپتۇ. ئېرى بۇلۇتلارنىڭ ئارىسىغا كىرىپ كېتىپ يوقاپتۇ. خوتۇنىنىمۇ كۆرەلمەپتۇ.

«ئۇچۇشنى بىلىپ، چۈشۈشنى بىلمىگەن» دېگەن تەمسىل مانا شۇنىڭدىن قالغانمىش^①.

ھېكمەت:

كىشىنىڭ بىلىدىغانلىرى ھامان چەكلىك بولە -
دۇ. سەن مەيلى قانچىلىك دەرىجىدە بىلەر مەن بو -
لۇپ كەتكىن. ھەرگىزمۇ ئۇزۇننى چوڭ چاغلىما،
پەلەك چاقى بىر دومىلىسا پايدىسى بولۇپ كېتىسەن.

كالىك ئالتۇن

ئۆتكەن زاماندا لىڭگىلچاق ياسايدىغان ئاكا - ئۇكا ئۆتكە -
نىكەن. ئاكىسىنىڭ ئېتى باقى، ئىنىسىنىڭ ئېتى شاساقى ئىكەن.
باقى ئىنىسى شاساقىنىڭ قىلغان ئىشلىرىنى ياراتمايدىكەن.

شاساقى بارلىق ھۈنەرنى ئىشلىتىپ، ئېسىل تاشتىن كۆز
ئويۇپ، بەكمۇ قاملاشتۇرۇپ بىر دانە ئېگەر ياساپتۇ. باقى ئۆمرد -
گە كېلىپ بۇنداق ئېگەرنى ياساپ باقمىغانىكەن. ئۇ ئىنىسىنىڭ
بۇ ئۇستىلىقىغا ئىچى تارلىق قىلىپ، ئۇنىڭ ئەمدىلا پۈتكەن
ئېگىرىنى ئوغرىلاپ كۆيدۈرۈۋېتىپتۇ.

شاساقى كۆيۈپ كەتكەن ئېگىرىگە قاراپ بەكمۇ ئېچىنىپتۇ.
لېكىن بۇنىڭغىمۇ ئامال تېپىپتۇ: كۆيۈپ كۈلگە ئايلانغان ئېگەر -
نىڭ كۈلىنى خالتىغا قاچىلاپ، پادىشاھنىڭ ئالدىغا بېرىپتۇ.
— ئۇلۇغ پادىشاھى ئالەم، — دەپ چوڭ تەزىم قىپتۇ
شاساقى، — ئاتامدىن قالغان بىر خالتا كېپەك ئالتۇن بار ئىدى،
كالىك ئالتۇنغا تېگىشىپ بېرەلمىكىن، دەپ ھۇزۇرلىرىغا كېلىۋې -
دىم.

— خەزىنىچى!... — دەپتۇ شاھ، — ماۋۋىنى ئۇيۇل
ئالتۇنغا تېگىشىپ بەرگىن.

شاساقى خەزىنىچى بىلەن خەزىنىگە مېڭىپتۇ. خەزىنىچى

① «ئۇيغۇر خەلق چۆچەكلىرى (1)» دىن ئېلىندى.

خەزىنىنىڭ ئىشىكىنى ئېچىپ:

— ماۋۇ ساندۇققا تۆكۈپ قوي، — دەپ پولات بىلەن قاپلانغان ساندۇقنى كۆرسىتىپتۇ. شاساقى كۈلنى پەم بىلەن ساندۇققا تۆكۈپ قويۇپتۇ. بىخەم خەزىنىدار ساندۇققا قارايمۇ قويماستىن، باشقا بىر ساندۇقتىن بىر كاللەك ئالتۇننى ئېلىپ شاساقىغا بېرىپتۇ. شاساقى ئالتۇننى خالتىغا سالا - سالماي بەدەر ئۆيىگە قاراپ مېڭىپتۇ...

ئىنىسىنىڭ بىر خالتا ئالتۇن ئەكەلگىنىنى كۆرگەن باقى ئەھۋالنى سوراپ بىلىپتۇ. ئاندىن ئۇمۇ بىر دانە ئېگەر ياساپ كۆيدۈرۈپتۇ، كۈلنى خالتىغا ساپتۇ - دە، «قايدىسەن كاللەك ئالتۇن» دەپ پادىشاھنىڭ ئوردىسىغا قاراپ مېڭىپتۇ. — ئۇلۇغ پادىشاھى ئالەم، دادامدىن قالغان كېپەك ئالتۇنغا كاللەك ئالتۇن تېگىشىپ بېرەلمىكىن؟ — دەپ ئېگىلىپ سالام بېرىپتۇ باقى.

— جاللات! — دەپ ۋارقىراپتۇ شاھ، — بىزنى ئالداپ يۈرگەن ئالدامچىنىڭ بېشىنى كەس!

«ۋاي مەن ئەمەس» دەپ تېپىپچەكلىگەن باقىنى جاللاتلار سۆرەپ يۈرۈپ دارقىرتىپ، قىلىچلىرىنى پارقىرتىپ، ئولتۇرغۇ-زۇپ قويۇپتۇ. ئاندىن بىر بۇرۇتلۇق جاللات قىلىچ بىلەن ئۇنىڭ بېشىنى «شارتتىدە» ئېلىپ، گەۋدىسىنى سىڭايان قىلىپ قويۇپتۇ. خالتىدىكى كۈل ئالتۇنغا ئايلىنالمى، باقمۇ ئىنىسىنى دورىيالمى ئاستا قىڭغىيىپتۇ^①.

① «ئۇيغۇر خەلق چۆچەكلىرى(1)» دىن ئېلىندى.

قىزغانچۇقلۇق قىلغانغا توي

بۇرۇن - بۇرۇنقى، بۆرە خىزىرتى، تۈلكە ۋەزىرتى، ئانام تۇتۇلمىغان، ئانام تۆرەلمىگەن، مەن چوڭ ئانامنىڭ پادىسىنى بېقىپ يۈرگەن زاماندا، بىر كەمبەغەل ئېشىكىنى توقۇپ، يۈك - تاقىلىرىنى ئارتىپ، ئارغامچىدا تارتىپ، نەق ئۈستىگە ئولتۇرۇپ، باشقا بىر يۇرتقا يول ساپتۇ. بىر جايغا كېلىپ ئېشىكىنى سېتىپتۇ، يۈك - تاقىلىرىنى يۈدۈپتۇ. ماڭا - ماڭا، مەنزىلگە يېتەلمەپتۇ ياكى يېنىپ ئۆز جايىغا كېتەلمەپتۇ. يەنە مېڭىپتۇ، قورساقلىرى ئېچىپتۇ. ئاچلىقتىن ھالسىزلىنىپ ئاران دېگەندە تاغارنى ئېچىپتۇ. ئوتتۇز كۈن بولغان قاتتىق ناننى تاغزىغا تىقىپتۇ، چىشى ئۆتمەپتۇ. قاتتىقراق چىشلىگەنكەن، ئىككى چىشى سۈنۈپتۇ، تاغزىدىن قانلار ئېقىپتۇ. بۇ بىچارە ئاچچى-قىغا پايلىماي، ھېچ نەرسىگە قارىماي مېڭىپتۇ.

تاغ - دەشتىلەرنى، چۆل - جەزىرىلەرنى، پانتاق - سازلىقلارنى، ئادەم يەيدىغان يىرتقۇچ ھايۋانلار ياشايدىغان قېلىن ئورمانلىقلارنى بېسىپ ئۆتۈپتۇ. شۇنداق قىلىپ، بىر يۇرت ئىچىدە گە كىرىپتۇ. كىرەي دېسە ئۆي يوق، مېنەي دېسە ئېتى يوق، يەي دېسە ئېنى يوق، ئېغىر ئەھۋالدا قاپتۇ. قانداق قىلىشنى بىلمەي، ھېچنېمىنى سەزمەي يۇرتنى ئارىلاپ مېڭىپتۇ. بىر مو-

ماينىڭ ئۆيىگە كېلىپ، بىر كېچە قونۇشنى ئۆتۈنۈپتۇ. موماي بېخىل ئىكەن، كىرگۈزمەپتۇ. بىچارە ئادەم يالۋۇرۇپ تۇرۇۋاپتۇ. ئاخىر ئۇنىڭدىن قۇتۇلالماسلىققا كۆزى يەتكەن موماي مىڭ تەسلىكتە ئۆيىگە كىرگۈزۈپتۇ.

موماينىڭ ئىككى ئوغلى بار ئىكەن، بالىلارنىڭ بىرى ئو- چاققا ئوتۇن سېلىۋاتقانكەن. قازاندا گۆش بار ئىكەن. بىر چاغدا شورپا قايناپتۇ - قايناپتۇ، لېكىن موماي ئالماپتۇ. يەنە ئوت قالاپتۇ. شورپىنىڭ پۇرقى ئوچاق ئالدىدىكىلەرنى جەلپ قىپتۇ. موماينىڭ بالىلىرى شورپىنى ئېلىشقا ئۈندەپتۇ. موماي توخۇ گۆشى قازاندا پىشىپ كەتسىمۇ، يولۇچىدىن قىزغىنىپ، بالىلاردىن نىڭ بېقىنىدىن چىمداپ، كۆزلىرىنى چىمىلدىتىپ قويۇپتۇ. بالىلىرى شۇك بويۇتۇ. تۈن يېرىملىشىپتۇ.

ئىككى بالا ئۇخلاپتۇ. يولۇچى مومايغا ئۆزىنى سەھەر ئويغىتىپ قويۇشنى ئېيتىپ يېتىپتۇ، مومايمۇ ئۇخلاپتۇ. موماينىڭ ئۆزىمۇ، بىچارە بالىلىرىمۇ، يولۇچىمۇ ئاچ يېتىپتۇ.

يولۇچىنىڭ قورساقلىرى ئاچ، ئۇيقۇسى كەلمەپتۇ. ئاستا ئورنىدىن تۇرۇپتۇ. قازاندىكى توخۇ شورپىسىدىن بىر قاچا ئى- چىپتۇ، توخۇ گۆشنى بەلبېغىغا تۈگۈپتۇ. موماينىڭ بىر پاي ئاياغ كىيىمىنى قازانغا سېلىپ قويۇپ، موماينى ئويغىتىپتۇ. موماي:

— تېخى توخۇ چىللىمدى، سەل يېتىپ ئاندىن تۇرۇڭ، — دەپتۇ. يولۇچى:

— توخۇنى يولدا چىللىتارمەن، — دەپ ئۆيىدىن چىقىپ

كېتىپتۇ.

موماي ئىشىكىنى ئېتىپ، لېگەننى يۇيۇپتۇ، «توخۇ گۆشى» نى ئاپتۇ، شورپىسىنى ئۇسۇش ئۈچۈن قاچا يۇغلى تۇرۇپتۇ. بالىلىرى كۈتۈپتۇ. لېگەندىكى «گۆش» نى تارتىپتۇ، قولغا چىقماپتۇ. موماي كېلىپ بار يەردىن كېسىپ ئاغزىغا سالغان بولسىمۇ، چىشى ئۆتمەپتۇ، تاڭ يورۇپتۇ. قارىسا ئۆزىنىڭ بىر پاي كەشى لېگەندە تۇرغۇدەك.

شۇنداق قىلىپ، پىخسىق موماي مېھماندىن توخۇنى قىز- غىنىپ، زىمىستاندا كېيىدىغان ئاياغ كىيىمىدىنمۇ ئايرىلىپتۇ. مۇ- ساپىر يولۇچى ياغ يەپتۇ، موماينىڭ كۆڭلى داغ بوپتۇ^①.

ھېكمەت:

ھەر كىم ئۆز رىسقىنى يەيدۇ. سەن مەيلى قان- داق ئەھۋالدا بولسۇن، قىزغانچۇقلۇق قىلما. ئەگەر ئۇنداق قىلىدىكەنسىن، شۇ ئىللىتىڭ تۈپەيلى ئاچ- چىق يۇتۇپ قالسىن.

① «ئۇيغۇر خەلق چۆچەكلىرى (1)» دىن ئېلىندى.

سالام ئېيت

بۇرۇنقى زاماندا بىر خەلىپىم ئۆتكەنكەن. شۇ چاغلاردا بىر ئادەم ئۆز بالىسىنى ئۇنىڭغا ئوقۇتقىلى بېرىپتۇ. ئارىدىن بىر قانچە ۋاقىت ئۆتكەندىن كېيىن ئۇ ئادەم «بالامنى ئوبدانراق ئوقۇتۇپ، چاپسانراق موللا قىلامدىكىن» دېگەن ئوي بىلەن خەلىپىسىنى ئۆز ئۆيىگە چايغا چاقىرىپتۇ. خەلىپىم مېھمان بولۇپ كەلگەن ھامان بالىنىڭ ئانىسىغا كۆزى چۈشۈپ، نىيىتى بۇزۇ-لۇپتۇ. قايتقاندىن كېيىن ئۇزاق ئويلاپتۇ. ئەتىسى بالا مەكتەپتىن قايتقاندا:

— بالام، ئاناڭغا مەندىن سالام ئېيت! — دەپتۇ. بالا ئوقماستىن موللىسىنىڭ سالىمىنى ئانىسىغا يەتكۈزۈپتۇ. بۇ «سا-لام» ئۈچ، تۆت قېتىم تەكرارلانغاندىن كېيىن، بالىنىڭ دادىسى بىلەن ئانىسى «بۇ سالامنىڭ تېگىدە بىر ئىش بولۇپ يۈرمىسۇن يەنە!» دەپ مەسلىھەتلىشىپ، موللامنى سىنىماقچى بولۇشۇپتۇ. مەسلىھەت بويىچە ئېرى تۈگمەنگە كېتىپتۇ. بالا مەكتەپكە بېرىپ موللامغا سالام قىلغاندا:

— بالام، سالامنى ئاناڭغا ئېيتتىڭمۇ؟ — دەپ سورايتۇ موللا.

— يەتكۈزدۈم، — دەپ جاۋاب بېرىپتۇ بالا.

— نېمە دېدى؟ — دەپتۇ خەلىپىم.
 — بۈگۈن مەندىن سالام ئېيتقىن دېدى، — دەپتۇ بالا.
 — داداڭ نەگە كەتتى؟ — دەپ سورايتۇ خەلىپىم.
 — تۈگمەنگە، — دەپ جاۋاب بېرىپتۇ بالا.
 — ئۇنداق بولسا، ئاناڭغا بېرىپ ئېيت، مەن سىلەرنىڭكىدە-
 گە مېھمان بولۇپ بارمەن، — دەپ بالغا كېتىش ئىجازىتى بېرىپتۇ.

بالىسىدىن بۇ خەۋەرنى ئاڭلىغان ئانا خەلىپىمگە تاماق ھازىرلاشقا كىرىشىپتۇ. كەچ كىرىپ كۈن قايرىلغاندا، خەلىپىم «مېھمان» بولۇپ كەپتۇ. ئۇ كېتىشنى خىيالغىمۇ كەلتۈرمەي، بالىنىڭ ئانىسىنى گەپكە سېلىپ ئولتۇرۇۋېرىپتۇ. كەچ كىرىپ ئەل ياتقۇسى بولغاندا:

— مەن كېچىدە يول ماڭمايمەن. مۇشۇ ئۆيدە قونۇپ قالسام، — دەپ تۇرۇۋاپتۇ خەلىپىم.

— بالىنىڭ دادىسى يوق، قونسىلا يامان بولماسمۇ؟
 — مەن مۇشۇنداق چاغنى ئىستىگەندىم، — دەپ چاق-چاق باشلاپتۇ خەلىپىم.

ئايال خەلىپىمىنىڭ نىيىتىنىڭ بۇزۇلغانلىقىنى پەملەپ ئۆزدى-نى ئوڭلاشقا ئورنىدىن تۇرغانىكەن، دەرۋازا قېقىلىپتۇ. ئايال:

— كىم؟ — دەپتۇ.

— مەن، — دەپتۇ ئېرى. ئايال:
 — ھوي موللام، ئېرىم كېلىپ قايتۇ، ئەمدى قانداق قىلىمىز؟ — دېگەنكەن، خەلىپىم:

— خېنىم، ئۆزلىرى بىر ئىلاجىنى قىلمىسىلا، مەن قانداق

قىلاي؟ — دەپ گۆشىيىپ تۇرۇپتۇ.

— ئۇنداق بولسا مەيەردە سىلى كېلىشتىن بۇرۇن ئۆلگەن موزايىنىڭ تېرىسى بار ئىدى، شۇنى يېپىنسىلا، مەن سىلنى بويۇنلىرىدىن ئارغامچا بىلەن ئوقۇرغا باغلاپ قويماي، — دەپتۇ ئايال، ئاندىن خەلىپىنى ھويلىغا ئېلىپ چىقىپ باغلاپ، ئىشىكىنى ئېچىۋېتىپتۇ. ئېرى:

— ئىشىكىنى نېمىشقا ئىتتىك ئاچمىدىڭ؟ — دەپ كاپىغان بوپتۇ.

— ماۋۇ موزاي بوشىنىپ كېتىپتەكەن، ئىشىكىنى ئاچسام قېچىپ كەتمىسۇن دەپ باغلىغۇچە ساقلاپ قالدېلا، — دەپتۇ. ئېرىنىڭ قولىدا كېلىشكەن قامچا بار ئىكەن. ئۇ «موزاي» نى «سەن مەن بولمىساملا ئۆيدىكىلەرنى بوزەك قىلسەن!» دەپ راسا ئۇرۇشقا باشلاپتۇ. پاقالچاق ۋە يالڭاچ بەدەنلىرىگە تەگكەن قامچا بىلەن تاقىتى — تاق بولغان خەلىپىنىم شويىنىنى ئۇزۇپ، ئوچۇق تۇرغان ئىشىكتىن ئۆزىنى سىرتقا ئېتىپتۇ. — خوتۇن، موزايىڭ ئەمدى ئۇنداق قىلمايدۇ، — دەپتۇ ئېرى.

ئەتىسى بالىسى مەكتەپكە ماڭغاندا، ئانىسى:

— بالام، مۇلاڭغا مەندىن ھەم داداڭدىن سالام ئېيتقىن، — دەپتۇ^①.

① «ئۇيغۇر خەلق چۆچەكلىرى (1)» دىن ئېلىندى.

چېچەن قىز

ئۆتكەن زاماندا بىر تاز بار ئىكەن. ئۇ دائىم بىر ئەسكى تامنىڭ ئۈستىگە چىقىۋېلىپ دۇتتار چېلىپ، ناخشا ئېيتىپ ئولتۇرىدىكەن. بىر كۈنى شۇ مەھەللىدىكى بىر ئادەم، ئىچىدە بىر ئاھاڭغا غىگىشىپ، تازنىڭ ئالدىدىن ئۆتۈپ قاپتۇ. تاز دەرھال تامدىن چۈشۈپ ئۇ ئادەمنىڭ ياقىسىغا ئېسىلىۋېلىپ:

— سەن مېنىڭ ناخشانىڭ بېلىگە تېپىۋەتتىڭ. ناخشانىڭ بېلىنى تېپىپ بېرىسەن، — دەپ ئۇنى ئاۋارە قىلغىلى تۇرۇپتۇ.

— ھازىر قورسىقىم بەك ئېچىپ كەتتى. ئارقامدىن مېنىڭ ئۆيۈمگە بارغىن، ئاندىن ناخشانىڭ بېلىنى تېپىپ بېرىمەن، — دەپتۇ تازنىڭ جېدىلىدىن بېشى قاتقان ھېلىقى ئادەم. بۇ ئادەمنىڭ بىر چېچەن قىزى بار ئىكەن. ئۇ قىز دادىسىنىڭ خاپا كەلگىنىنى سېزىپ، سەۋەبىنى سوراپتۇ. دادىسى قىزىغا ئەھۋالنى چۈشەندۈرۈپ:

— ئۇ تاز ئارقامدىن كېلىۋاتىدۇ، قىزىم. ئۇنىڭدىن قانداق قۇتۇلۇشنىڭ ئىلاجىنى تاپالماي بېشىم قاتتى، — دەپتۇ. قىزى:

— خاتىرجەم بولۇڭ دادا، مەن ئۇنىڭغا ئۆزۈم جاۋاب قىلىمەن. ئەمما، سىز قازناققا كىرىپ تۇرۇڭ، — دەپتۇ. ئۇنىڭغا.

چە تاز كىرىپ كەپتۇ.

— ئەسسالامۇ ئەلەيكۇم قىزغىنەم، — دەپتۇ تاز.

— ۋە ئەلەيكۇم ئەسسالام تازغىنەم، — دەپ جاۋاب بېرىپتۇ

قىز.

— ئاتاڭ قېنى، قىزغىنەم؟

— ئاتام قازناقتا، تازغىنەم.

— قازناقتا نېمە ئىش قىلىدۇ، قىزغىنەم؟

— چاشقاننىڭ مۇڭگۈزىنى ئالغىلى كىرىپ كەتتى، تازغىنەم.

نەم.

— چاشقاننىڭ مۇڭگۈزى بولامدۇ، قىزغىنەم؟!

— ناخشىنىڭ بېلى بولامدۇ؟، تازغىنەم؟! — دەپ جاۋاب

بېرىپتۇ چېچەن قىز. تاز گەپ تاپالماي قايتىپ چىقىپ كېتىپتۇ^①.

ئەقىلنىڭ ئۆزى بايلىق

بۇرۇن - بۇرۇندا، تېرىق تۇلۇمدا، يېتىم بۇلۇڭدا ئىكەن. مانا شۇ كۈنلەرنىڭ بىرىدە بىر شەھەردە بىر بېلىقچى ياشىغان. كەن. ئۇنىڭ بالىلىرى كۆپ، ھال - ئوقىتىسى ناچار ئىكەن. يىغلاپ - قاقشاپ بېلىقچىلىق قىلىپ يۈرگەن كۈنلىرىنىڭ بىرىدە، تورغا ناھايىتى يوغان، تېرىسى بەكمۇ چىرايلىق بىر بېلىق چۈشۈپتۇ. بۇنى كۆرگەن بېلىقچى بېلىقنى پادىشاھقا تارتۇق قىلىپ، ئۇنىڭ بەدىلىگە پادىشاھتىن جىقراق پۇل ئېلىش تەمەسى بىلەن ئولجىنى شاھنىڭ ئوردىسىغا ئېلىپ بېرىپتۇ ۋە بېلىقنى پادىشاھنىڭ نەزەرىدىن ئۆتكۈزۈپتۇ. بېلىق شاھقا مەنزۇر بولۇپ، بېلىقچىغا مىڭ تىللا بېرىشنى خەزىنىچىگە بۇيرۇپتۇ. شاھنىڭ بۇ ئەمرىنى ئۇنىڭ ئىچى تار بىر ۋەزىرى ماقۇل كۆر- مەي:

— شاھىم، — دەپتۇ خۇشامەت بىلەن، — بىر بېلىققا مىڭ تىللادىن ئىنئام قىلىۋەرسىلە، ئاز كۈندە خەزىنە قۇرۇقىدىلىپ قالمادۇ؟ خەزىنە قۇرۇقىدىلىپ قالسا، ئۇ چاغدا بىزنىڭ ھالىمىز نېمە بولماقچى؟

— مەن بەردىم، — دەپتۇ شاھ، — سېنىڭ ئىچىڭ

① «ئۇيغۇر خەلق چۆچەكلىرى (1)» دىن ئېلىندى.

ئاغرغان بولسا، قولۇڭدىن كەلسە قايتۇرۇۋالغىن.

— خوپ شاھم. بېلىقنىڭ پۇلىنى قايتۇرۇۋېلىش مەندىن، بېلىقچىنى قايتۇرۇپ كېلىش سىلدىن بولسۇن.

ۋەزىرنىڭ دىنىنى سىناپ كۆرمەكچى بولغان شاھ يېنىدىكى ياساۋۇللىرىدىن بىرنى بۇيرۇپ، بېلىقچىنى ئوردا ئىشىكىدىن ياندۇرۇپ كىرىپتۇ. رەڭگى ئۆڭگەن بېلىقچىنى ئۆز ئالدىدا كۆر-گەن ۋەزىر پادىشاھقا خۇشامەت قىلىپ، ئېگىلىپ تەزىم قىلغاندىن كېيىن، بېلىقچىغا قاراپ:

— شاھىمىز سېنىڭ ئېلىپ كەلگەن بېلىقنىڭ بەك ياخشى كۆرۈپ قالدى. بېلىقنىڭ ئەركەك ياكى ئۇرغاچى ئىكەنلىكىنى بىلىپ بېقىش ئۈچۈن سېنى چاقىرتقۇزغانىدىم. قېنى، ئېيتىپ باقتىنا، بېلىقنىڭ قايسى جىنسقا كىرىدۇ؟ — دەپتۇ.

ۋەزىرنىڭ بېلىقچىنى سۆزدە يېڭىلدۈرۈپ، بېلىقنى ئەركەك دېسە، ئۇرغاچىنى تېپىپ كەل، ئۇرغاچى دېسە، ئەركىكىنى تېپىپ كەل، ئاندىن مىڭ تىلانى ئېلىپ كەت، دەپ ئۇنىڭغا بېرىلگەن مىڭ تىلانى ئىپتىقان قايتۇرۇۋېلىش قەستىنى سەزگەن بېلىقچى تەمكىن تۇرۇپ:

— تەقسىر، بۇ بېلىق ئەركەكمۇ، ئۇرغاچىمۇ ئەمەس، شۇنىڭ ئۈچۈن ئۇ ئۆزى يالغۇز تورغا چۈشكەن، — دەپ جاۋاب بېرىپتۇ.

چېچەنلىك بىلەن ۋەزىرنىڭ ھىيلىسىنى يوققا چىقارغان بېلىقچىنىڭ سۆزىگە كۆڭلى سۆيۈنگەن شاھ، بېلىقچىغا يەنە مىڭ

تىلانى ئىپتىقان قايتۇرۇۋېلىش مەندىن، بېلىقچىنى قايتۇرۇپ كېلىش سىلدىن بولسۇن.

ھېكمەت:

ئەقىلنىڭ ئۆزى بايلىق. ئۇ قولدىن كېتەي دەپ قالغان بايلىقنى قايتۇرۇپ كېلەلەيدۇ.

① «ئۇيغۇر خەلق چۆچەكلىرى (1)» دىن ئېلىندى.

بۇرۇنقى زاماندا بىر پادىشاھ ئۆتۈپتىكەن. بۇ پادىشاھ ئۆزىنى «دۇنيادا مېنىڭدەك ئەقىل - پاراسەتلىك ۋە سۆزمەن ئادەم يوق» دەپ ئويلايدىكەن.

كۈنلەرنىڭ بىرىدە ئۇ بىر قىسىم لەشكەرلىرى بىلەن شىكارغا چىققاچى بوپتۇ. قۇرت - قوڭغۇز، چۈمۈللىرىگە ئادەم ئەۋەتىپ: «ئون كۈنگىچە سىرتقا چىقىمىسۇن، ئەگەر سىرتقا چىقسا، ئاتلىرىمىزنىڭ ئايىغى ئاستىدا دەسسلىپ ئۆلۈپ كېتىدۇ» دەپ خەۋەر قىپتۇ. بۇ خەۋەرنى چۈمۈللىرى ئاڭلاپ پادىشاھنى بىر كۈن مېھمان قىلىپ ئاندىن يولغا سېلىپ قويماقچى بولۇ- شۇپتۇ.

پادىشاھ چۈمۈللىرىنىڭ يول توسۇپ تۇرغانلىقىنى كۆرۈپ: — بۇ نېمە گەپ؟ — دەپ چۈمۈللىرى پادىشاھىدىن سوراپتۇ.

— پادىشاھى ئالەم، جانابلىرىنى ھۇزۇرىمىزدا بىر كۈن قونۇپ مېھمان بولۇپ كېتەمدىكىن، دەپ ئالدىلىرىغا چىققاند- دۇق، — دەپ جاۋاب بېرىپتۇ چۈمۈلە پادىشاھى.

پادىشاھ ھەيران بولۇپ: — ھەي ئەخمەق، بىزغۇ قونارمىز، شۇنچە ئادەم بىلەن

ئۇلارنىڭ يېمەك - ئىچمىكىنى ئويلاپ باقمىدىڭمۇ؟ — دەپ زاڭلىق قىلىپ كۈلۈپتۇ.

— ئويلىدىم، ئەمگىكىمىز بىلەن باياشاد مېھمان قىلالايمىز پادىشاھى ئالەم، — دەپتۇ چۈمۈلە پادىشاھى.

بۇ جاۋابنى ئاڭلىغان پادىشاھ «رىزىقىڭلارنى خۇدايىم بېرىدۇ» دېگەن بولساڭ، مېنى يەڭگەن بولاتتىڭ. شۇنچە ئادەم ۋە ئۇلارنىڭ يېمەك - ئىچمىكىگە ئەمگىكىڭ بىلەن جاۋاب قىلا- لىغىنىڭنى كۆرەرمىز، دەپ بىر كۈن مېھمان بولۇپ كېتىشكە ماقۇل بوپتۇ. شۇنىڭدىن كېيىن چۈمۈلە پادىشاھى مېھمانلارنى تىكىپ تەييارلاپ قويغان چېدىر - بارگاھىغا تەكلىپ قىپتۇ. چۈمۈلە پادىشاھى ھەر بىر چۈمۈللىرىنىڭ بۈگۈنكى مېھمانلارغا ئاتاپ بىر تالدىن ناننىڭ ئۇۋىقى، بىر تالدىن سۇلۇ، بىر تالدىن ياۋا بېدە ئېلىپ كېلىشىنى بۇيرۇپتۇ. چۈمۈللىرى بۇ تاپشۇرۇقنى بىردەمدە ئورۇنداپ بوپتۇ. نان، بېدە، سۇلۇلارنى يى- غىپ، دۆۋە - دۆۋە قىلىۋېتىپتۇ. بۇ يىغىلغان نەرسىلەرنى لەشكەر ۋە ئات - ئۇلار بىر كۈن يەپ ئاران يېرىملاشتۇرۇپتۇ. پادىشاھ بۇنى كۆرۈپ ھەيران قاپتۇ. ئۆزىنىڭ يېڭىلىگەنلىكىنى يوشۇرۇش ئۈچۈن چۈمۈللىرى پادىشاھىغا سوئال قويۇپ يەڭمەك- چى بوپتۇ. ئۇ چۈمۈلە پادىشاھىنى چاقىرىپ:

— ھەي چۈمۈلە، سېنىڭ بېشىڭ نېمانچە يوغان؟ — دەپ سوراپتۇ:

— بېشىمدا ئەقىل تولا، — دەپ جاۋاب بېرىپتۇ چۈمۈلە.

— بېلىڭ نېمانچە ئىنچىكە؟

— چوڭ ئىشلارغا بېلىمنى مەھكەم باغلايمەن.

— ئۇنداق بولسا، قۇيرۇق تەرىپىڭ نېمانچە يوغان؟

— كۈچ - قۇۋۋىتىم جىق.

پادىشاھ بۇ جاۋابلاردىن قايىل بولۇپ، يەنە باشقا سوئال

تېپىپ بېرەلمەپتۇ. شۇ خىجالەتچىلىكتە شىكارغىمۇ چىقماي ئۆز

شەھىرىگە قايتىپ كېتىپتۇ^①.

«تاۋۇس ئەللەيسىن»

بار ئىكەن - يوق ئىكەن، ئاچ ئىكەن - توق ئىكەن. ئۆتكەن زاماندا بىر جاڭگالدا تۈرلۈك ھايۋانلار، رەڭمۈرەڭ، خىلمۇخىل قۇشلار ئىناق، خۇشال - خۇرام ياشايدىكەن. ئۇلارغا يولۋاس شاھلىق قىلىدىكەن.

كۈنلەردىن كۈن ئۆتۈپتۇ، بىر ئېيىق جاڭگالدىكى جامائەتتە تىن ئۆزگىچە بولۇپ قاپتۇ. ئۇ توپتىن بۆلۈنۈپ، ئۆزى يالغۇز بۇۋلاپ، سەيلە - تاماشا قىلىدىكەن. كۆپ ئۆتمەي بۇ ئېيىق شۇ ئەتراپتىكى كىچىكرەك بىر مەھەللىگە ئۆگىنىپ قاپتۇ. كېچىدە - لىرى بېرىپ كىشىلەرنىڭ قوتانلىرىدىن قوي - قوزا، غاز، ئۆردەكلەرنى ئوغرىلايدىكەن، تاپالمىسا كۈچلاردىكى ئاشقان - تاشقان سۆڭەكلەرنى تېپىپ غاجلايدىكەن. ئېيىقۋاي بۇ ئىشنى تاپقىنىغا ناھايىتى خۇشال بولۇپ، كۆرەڭلەپ، ئۆزىنى ئەقىللىق، باشقىلارنى دۆت چاغلاپتۇ.

بىر كۈنى كېچىدە ئېيىقۋاي ئۆگەنگەن ئادىتى بويىچە مەھەللىگە كەپتۇ ۋە ئايلىنىپ يۈرۈپ يېڭۈدەك بىرەر نەرسە تاپالماپتۇ. ئاخىر مەھەللىنىڭ چېتىدىكى بىر كونا ئۆيىنىڭ ئالدىغا كېلىپ قاپتۇ، ئۆيىنىڭ ئىشىكى ئوچۇق ئىكەن. ئۆي ئىگىسى تاقاشنى ئۇنتۇپ قالغانمۇ ياكى باشقا سەۋەبمۇ ئەيتاۋۇر، ئېيىقۋاي -

① «ئۇيغۇر خەلق چۆچەكلىرى(1)» دىن ئېلىندى.

نىڭ بۇنىڭ بىلەن كارى بولماپتۇ. «نېمىدېگەن ياخشى» دەپ ئويلاپتۇ ئېيىقۋاي «ئەمدى قورساقنى تازا ئوبدان تويغۇزىدىغان بولدۇم». ئۇ مانا شۇنداق خىيال بىلەن بىر بېسىپ، ئىككى بېسىپ ئوچۇق ئىشىكتىن ئۆي ئىچىگە كىرىپتۇ. قارىسا ئۆي ئىچىدە يوغان - يوغان ياغاچ تۇڭلار تۇرغۇدەك. ئېيىقۋاي تېخىمۇ خۇشال بولۇپ، تۇڭغا ئېگىشىپ ئىچىدىكى نەرسىنى تېتىپ كۆرمەكچى بولغاندا، تۇيۇقسىز پۇتى بىر نەرسىگە تېگىپ كېتىپ، جاراڭلىغان سادا چىقىپتۇ. بۇنىڭدىن ئۆلگۈدەك قورقۇپ كەتكەن ئېيىقۋاي مەڭدەپ كېتىپ تۇڭغا موللاق ئېتىپ چۈشۈپتۇ. قارىسا، تۇڭ ئىچىدە لىقمۇ لىق سۇ تۇرغۇدەك. ئۇ تۇڭدىن ئاران چىقىپ قاچاي دەپ تۇرۇشقا، تەڭپۇڭلۇقىنى يوقىتىپ، يېنىدىكى ئىككى كىنچى تۇڭغا يېقىلىپتۇ. شۇنداق قىلىپ، ئېيىقۋاي قاتار تىزىلغان تۇڭلاردىن 15 ~ 20 دەك تۇڭغا بىر قېتىمدىن چۈشۈپ چىقىپتۇ. ئاخىر مىڭ بالادا تۇڭلاردىن قۇتۇلۇپ چىقىپتۇ - دە، بەدەنلىرى چۆپ - چۆپ ھۆل، غال - غال تىترىگەن ھالدا مەھەللىنىڭ چېتىدىكى چاتقانىڭ تۈۋىدە ئاچ پېتى ئۇخلاپ قاپتۇ.

ئەتىسى ئويغىنىپ قارىسا، كۈن ئېچىلىپ چۈش بولاي دەپ قالغانىكەن. ئېيىقۋاي بەدەنلىرىگە قاراپ ھەيران قاپتۇ، چۈنكى تۈكلىرى كۈن نۇرىدا 70 خىل پارقراپ تېرىسى غەلتە بىر تۈسكە كىرىپ قالغانىكەن. ئۇ قانچە باش قاتۇرسىمۇ بۇنىڭ سەۋەبىگە يېتەلمەپتۇ. ئەسلىدە ھېلىقى ئۆي بىر بوياقچىنىڭ ئىشخانىسى بولۇپ، ئۆزى يېقىلغان تۇڭلارنىڭ بوياق چىلانغان تۇڭلار ئىكەنلىكى خىيالغىمۇ كەلمەپتۇ. ئېيىقۋاي ئويلاپ - ئويلاپ

ئۆزىدىكى بۇنداق ئۆزگىرىشتىن ناھايىتى خۇشال بوپتۇ ۋە كالىد - سىغا بىر ھىيلە كەپتۇ: «ئەمدى مېنىڭ ئەسلىمنى ھېچكىم بىلمەيدۇ. جاڭگالغا قايتىپ بارسام، ھەممە ھايۋانلار چوقۇم مەندىن قورقىدۇ. جاڭگالدىكىلەر ئەزەلدىن مېنى كۆزىگە ئىلىش - مائىتى. يولۋاس، شىر، يىلپىز دېگەنلەر مېنى دەپسەندە قىلغانىدى. ئەمدى ئۇلارنى راسا قورقىتىپ، ئەخمەق قىلىپ، جاڭگالنى سوراپ يۈرمەيمەنمۇ». ئۇنىڭ خىيالى ئۆزىگە قالىتىس يېقىپ كېتىپ، ئۆزىگە «تاۋۇس ئەللەيىن» دېگەن نامنى قويۇپ، كۆرەڭلىگەن ھالدا جاڭگاللىققا چۈنەپتۇ.

يولۋاس پادىشاھ، شىر ۋەزىر ۋە باشقا جاڭگال ئەھلى ئۆزلىرىنىڭ ئىناق يۇرتلىرىنىڭ تىنچ - ئامانلىقىنى مۇھاپىزەت قىلىش ئۈچۈن ئەتراپلارغا ساقچىلار قويۇشقانىكەن. بۇ ساقچىلار ئېيىقۋاينى كۆرۈپ ھەيران قاپتۇ ۋە قورقۇپ كېتىپتۇ. چۈنكى ئۇلار بۇنداق 70 خىل رەڭدە پارقرايدىغان ھەيۋەتلىك مەخلۇقەنى زادى كۆرمىگەنىكەن. ئۇلار دەرھال بۇ ئىشتىن يولۋاس، شىر باشلىق جاڭگال ئەھلىنى خەۋەردار قىپتۇ. جاڭگال ئەھلىنىڭ تىنچلىقى ۋە خاتىرجەملىكى بۇزۇلۇپتۇ، كۆڭۈللىرىگە پاراكەندە - چىلىك ھەم ۋەھىمە چۈشۈپتۇ: «بىز بىلمەيدىغان بۇ مەخلۇق يامان نەرسە بولسا كېرەك، ئېھتىيات قىلغان تۈزۈك، ئۇنى ئىززەت بىلەن كۈتۈۋالايلى» دېيىشىپتۇ. ئاندىن يولۋاس پادىشاھ ھېلىقى مەخلۇقنى جاڭگالغا مېھماندارچىلىققا ئەكىلىپ قىلىشقا باقاۋۇللارنى بۇيرۇپتۇ. باقاۋۇللار دەرھال ئېيىققا بۇ تەكلىپنى يەتكۈزۈپتۇ. ئېيىقۋاي كۆرەڭلەپ، ئالچاڭلاپ، گويا خۇشياقمىغان قىياپەتتە جاڭگاللىققا يول ساپتۇ. ئىككى تەرەپتە تىزىلىپ قارشى ئېلىۋاتقان

جاڭگال ئەھلىگە ئۇ كۆز قىرىنىمۇ سالماي، غادايعان پىتى ئۇدۇل مېڭىپ، يولۋاس پادىشاھ ئولتۇرىدىغان تەختكە ئولتۇرۇۋاپتۇ. بۇ ئىشقا شر، يىلپىز باشلىق مۆتىۋەرلەر ھەيران بولۇشۇپ، بىر - بىرىگە قارىشىپ قوبۇشۇپتۇ، لېكىن بىر نەرسە دېيەلمەپتۇ. يولۋاسمۇ خاپىلىقىنى ئىچىگە يۇتۇپ گەپ قىلماپتۇ. جاڭگال ئەھلى «مېھمان» نىڭ ئاجايىپ رەڭگارەڭ تاۋلىنىپ تۇرغان ھەيۋەتلىك نۇرقىنى كۆرۈپ، ئۇنىڭ زادى قايسى جىنىسقا مەنسۇپ ھايۋان ئىكەنلىكىنى بىلەلمەپتۇ. ئەتىسى ئاران ئۇنىڭ نامىنى سوراشقا پىتىنىپتۇ.

— نامى «تاۋۇس ئەللەين» بولىدۇ. ئەللەينلەر جىنىسى ھايۋانلار دۇنياسىدا كەم ئۇچرايدىغان ئەڭ ئالىي جىنىستۇر! — دەپتۇ ئېيىق كۆرەڭلەپ.

شۇنىڭدىن باشلاپ «تاۋۇس ئەللەين» جاڭگالغا خوجايىن بولۇۋاپتۇ. نەتىجىدە جاڭگالنىڭ بۇرۇنقى خاتىرجەملىكى تۈگەپ، پىتنە - پاسات، جېدەل - غەۋغا ئاۋۇپتۇ. چۈنكى «تاۋۇس ئەللەين» جاڭگالدىكىلەرنى دائىم گىژ - گىژغا سالىدىكەن. ئۇنىڭ بۇ خۇلقى شر، يىلپىز باشلىق مۆتىۋەرلەرگە ياقماپتۇ ۋە دىللىرىدا ئۇنىڭغا ئۆچمەنلىك كۈچىيىپتۇ. جاڭگالدىكى باشقا كۆپلىگەن ھايۋانلارمۇ «تاۋۇس ئەللەين» كەلگەندىن باشلاپ، ئۆزلىرىنىڭ ئىناقلىقى يوقالغانلىقى، پىتنە - پاسات كۆپىيىپ، جېدەل - ماجىرانىڭ ئاۋۇغانلىقىنى سېزىشكە باشلاپتۇ. شۇنداق قىلىپ، «تاۋۇس ئەللەين» ھەممىنىڭ كۆزىگە سەت كۆرۈنۈشكە باشلاپتۇ. ۋاقىت ئۆتكەنسېرى «تاۋۇس ئەللەين» ھەددىدىن ئېشىۋېرىپتۇ. ئۇنىڭ خۇلقلىرىغا چىدىمىغان مويىسىپىتلەردىن بىر

قانچىسى شر، يىلپىزلارنى ۋەكىل قىلىپ، يولۋاس پادىشاھنىڭ ئالدىغا كىرگۈزۈپتۇ.

— پادىشاھى ئالەم، — دەپتۇ ئۇلار، — ئەسلىدە بىز ناھايىتى ئىناق، تىنچ ياشاپ كەلگەندۇق. بۇ «تاۋۇس ئەللەين» دېگەن نەرسە كېلىپلا، ئىشلار باشقىچە بولۇپ كەتتى. تىنچلىق بۇزۇلۇپ، جېدەل - غەۋغا كۆپەيدى، ئۇ ھېچكىمنى كۆزگە ئىلماي ھەممىنى دەپسەندە قىلدى. ھەممە «تاۋۇس ئەللەين» دىن بىزار، لېكىن گەپ قىلالمايۋاتىدۇ. «تاۋۇس ئەللەين» دېگەن زادى قانداق نەرسە؟ قايسى نەسلىدىن؟ نېمە مۇددىئاسى بار؟ قانداق بىگىسىسى بار؟ بىز تەكشۈرۈپ كۆرمەيلا 70 خىل پارقىرايدىغان رەڭگىدىن قورقۇپ، ئۇنى بېشىمىزدا كۆتۈرۈۋال-دۇق، بۇنىڭغا بىرەر چارە قىلمىساق بولمايدۇ، — دەپتۇ. «تاۋۇس ئەللەين» نى جاڭگالغا تەكلىپ قىلغىنىغا پۇشايمان قىلىپ، قانداق چارە قىلىشنى ئويلىنىپ يۈرگەن يولۋاس پادىشاھقا بۇ مەسلىھەت ناھايىتى ماقۇل كەپتۇ. ئاخىر ئۇلارنىڭ مەسلىھەتى، پادىشاھنىڭ بۇيرۇقى بىلەن پۈتۈن جاڭگال ئەھلى يىغىلىپ، چوڭ مەرىكە ئۇيۇشتۇرىدىغان، بۇ مەرىكىدە بارلىق ھايۋانلار ئۆز خىلى بويىچە ئايرىلىپ، ئۆزىگە خاس ھۈنەر، ئويۇن كۆرسىتىدىغان، قايسىسى ياخشى ھۈنەر، ئويۇن كۆرسەتسە شۇ مۇكاپات ئالىدىغان چارە توختام بوپتۇ.

بۇيرۇق چىقىرىلىپ، پۈتۈن جاڭگال ئەھلى يىغىلىپ، مەرىكە باشلىنىپتۇ. مەرىكە شۇنداق قىلىپ كېتىپتۇكى، بارلىق ھايۋانلار ۋە قۇشلار ئۆز خىللىرى قاتارىدا ئۆزىگە خاس ئويۇنلىرىنى ئويناپ، جاڭگالنى زىلزىلىگە كەلتۈرۈپتۇ. شر، يىلپىز

ھەتتا يولۋاس پادىشاھمۇ ئوتتۇرىغا چۈشۈپ، ئۆز توپلىرىغا قو-
شۇلۇپ ئويىناپ كېتىپتۇ. «تاۋۇس ئەللەين» چوڭچىلىق قىلىپ،
چاندۇرماي ئۆزىنى بېسىپ ئولتۇرۇپتۇ. ئېيىقلار توپى ئۆز ماھا-
رەتلىرىنى كۆرسىتىشكە باشلىغاندا «تاۋۇس ئەللەين» ئۆزىنى
تۇتالماي، دەرھال ئېيىقلار توپىغا قوشۇلۇپ، ھەۋەس بىلەن
ئېيىقلارچە ئويىناپ كېتىپتۇ.

كۆپچىلىك: «تاۋۇس ئەللەين» دېگەن ئەسلى بىر ئېيىق
ئىكەنغۇ! دەپ، ئۇنىڭ ئالدامچىلىقىدىن قاتتىق غەزەپلىنىپ، چۈ-
قان - سۈرەنلەر بىلەن ئۇنىڭغا تاشلىنىپتۇ. ئارىدىن كۆپ
ئۆتمەي «تاۋۇس ئەللەين» نىڭ رەڭگارەڭ تۈكلەرى تامام يۈلۈ-
نۇپ، بەدەنلىرى تىتما - تىتما بولۇپ، ئاخىرەتكە سەپەر قىپتۇ.
جاڭگالدىكى بارلىق ھايۋانلار بۇ ئاپەتنى يوقاتقىنىغا ئىنتا-
يىن خۇشال بوپتۇ، ئۇلار يېڭىۋاشتىن تىنچ ۋە ئىناق ياشاشقا
باشلاپتۇ^①.

① «ئۇيغۇر خەلق چۆچەكلىرى (2)» دىن ئېلىندى.

كۆڭۈلدىكىدەك كېلىن

بۇرۇن بۇرۇن ئىكەن، توخۇ تۇرنىكەن، مانا شۇنداق
زامانلارنىڭ بىرىدە بىر ئادەم ئۆتكەن ئىكەن. ئۇ ئادەمنىڭ ئېگەككە
تاقاشقۇدەك بىر ئوغلى بار بولۇپ، ئەقلى - ھوشى سەل كەمرەك
ئىكەن، سودا - سېتىق ئىشلىرىغا خامراق ئىكەن.

بىر كۈنى ئۇ ئادەم «ئوغلۇم كۈندىن - كۈنگە چوڭ
بولۇۋاتىدۇ، ئەمدى ئۆيلەپ قويماي بولمايدۇ. ئوغلۇمنى باشقۇرا-
لايدىغان كۆڭۈلدىكىدەك كېلىن تاپسام ياخشى بولاتتى» دەپ
ئويلاپتۇ. مۇنداق قىزنى ئۇرۇق - تۇغقان، قوۋم - قېرىنداشلى-
رىنىڭ ئىچىدىن ئىزدەپ تاپالماپتۇ. ئاخىر «خېلىدىن بېرى
ئوغلۇمنى تۈزۈكرەك ئىشقا سېلىپ كۆرمەپتەن، بىر ئىشقا
بۇيرۇپ باقاي، ئاز - پاز ئەقىل كىرگەن بولسا ئەجەب ئەمەس»
دەپ يانچۇقىدىن ئىككى پۇل ئېلىپ ئوغلغا بېرىپتۇ:

— بالام، بۇ پۇلغا بازاردىن بىزگە ئوزۇق، كالىغا بوغۇز،
توخۇغا دان ئېلىپ كەلگىن، — دەپتۇ.

ئوغلى پۇلنى ئېلىپ بازارغا بېرىپ، ئۇنىڭ - بۇنىڭ
باھاسىنى سوراپ كۆرۈپتۇ. قارىسا، بۇ پۇلغا پەقەت بىر لا نەرسە
كېلىدىكەن. بازارنى ئايلىنىپ، دادىسى دېگەن سودىلىقنى تاپال-
مىغاندىن كېيىن بېشى قېتىپتۇ. ئۆيىگە يېقىن بىر خالتا كوچىغا

كىرىپ، قۇلۇپلاغلىق بىر ئىشكە يۆلىنىپ تۇرۇپتۇ. بۇ بالىنىڭ بۇنداق تۇرغىنىنى كۆرگەن بىر قىز ئويناۋاتقان يېرىدىن قوپۇپ، ئۆيگە كىرىپ كېتىپتۇ. بالا بۇنىڭغا قاراپمۇ قويماپتۇ. ئارىدىن بىر ئاش پىشما ۋاقىت ئۆتكەندىن كېيىن ھېلىقى قىز تالاغا چىقسا، بايقى بالا ئۆز جايىدا قېقىپ قويغان قوزۇقتەك تۇرغۇ-دەك. قىز بۇ بالىنىڭ نېمە ئۈچۈن بۇنداق تۇرغانلىقىنى بىلمەك-چى بولۇپ سوراپتۇ:

— ھوي بالا، سىزنىڭ قىلىدىغان ئىشىڭىز يوقمۇ؟ بايا شۇنداق تۇرۇۋېدىڭىز، تېخىچىلا قوزغالماپسىزغۇ؟
— مېنىڭغۇ ئىشىم بار ئىدى، — دەپتۇ ئوغۇل ئىزا تارتقانلىقىنى بىلىندۈرمەسلىككە سېلىپ، — شۇ ئىشىمنىڭ تۈ-گۈنىنى بېشەلمەي شۇنداق تۇرىمەن.
— ئېيتىڭە، ئۇ قانداق تۈگۈن، ئاڭلاپ باقاي، — دەپتۇ

قىز.

— دادام ماۋۇ پۇلغا بىزگە ئوزۇق، كالىغا بوغۇز، توخۇغا دان ئېلىپ كەل، دېۋىدى. بازارغا بېرىپ، ئۇنى — بۇنى سوراپ باقسام، بۇ پۇلغا شۇ ئۈچ نەرسىنىڭ بىرىلا كېلىدىكەن. دادامنىڭ ئالدىغا نېمە دەپ بېرىشىمنى بىلمەي تۇرىمەن، — دەپتۇ.
بۇ گەپنى ئاڭلىغان قىز مۇلايىملىق بىلەن:

— مەن ئېيتىپ بەرسەم خۇش بولامسىز؟ — دەپتۇ.
ئوغۇل خىجىللىقتىن يەرگە قاراپ تىرىنقىنى تاتلاپ تۇرۇپ-تۇ.

— بازارغا بېرىپ، پۇلىڭىزغا قوغۇن ئېلىڭ. قوغۇننىڭ ئېتى سىلەرگە ئوزۇق، شاپىقى كالىغا بوغۇز، ئۇرۇقى توخۇغا دان

بولسۇ، — دەپتۇ قىز.

بالا بۇ گەپنى ئاڭلاپ، تۇرۇپ ئويلىسا راست. ئۇ قىزغا رەھمەت ئېيتىپ، بازاردىن قوغۇندىن بىرنى ئېلىپ، ئۆيگە يېنىپتۇ. دادىسى ئوغلىنىڭ كېچىكىپ كەلگەنلىكىدىن گۇمانلىد-نىپ:

— بۇنى ئۆزۈڭ ئويلاپ تېپىپ ئەكەلدىڭمۇ ياكى بىر كىم ئەقىل كۆرسەتتىمۇ؟ — دەپ سوراپتۇ.
ئوغۇل دادىسىغا راستىنى ئېيتىپتۇ. بالىنىڭ دادىسى «ھە، مېنىڭ ئوغۇمنى باشقۇرىدىغان، چىرىغىمنى ئۆچۈرمەيدىغان كۆ-گۈلدىكىدەك كېلىن تېپىلىپتۇ دەپ، قىزنىڭ ئانا — ئانىسىغا ئەلچى ئەۋەتىپتۇ ۋە ئىككى تەرەپ كېلىشىپ تويلىشىپتۇ»^①.

① «ئۇيغۇر خەلق چۆچەكلىرى (2)» دىن ئېلىندى.

ئەرنى ياشارتقانمۇ، قېرىتقانمۇ خوتۇن

زامانلارنىڭ زامانىسىدا، بىر مەھەللىدە ئەمەت بىلەن سە-
 مەت دېگەن ئاكا - ئۇكا ياشاپتىكەن. قارىماققا سەمەت ئاكىسى
 ئەمەتتىن قېرى كۆرۈنىدىكەن. بۇ ئىككىسى بىللە ماڭغان چاغ-
 لاردا ئۇلارنى تونۇمايدىغان كىشىلەر ساقلىغا ئاق كىرىپ كەت-
 كەن سەمەتنى چوڭ دەپ تالىشىپ قالىدىكەن.
 كۈنلەرنىڭ بىر كۈنى، دەرەخ تۈۋىدە سايىدەپ ئولتۇرغان
 بىر قانچە قېرىلار بىلەن ياشلار ئارىسىدا «نېمىشقا ئاكىسىدىن
 ئىنسى قېرى كۆرۈنىدۇ؟» دەپ تالاش بولۇپ ھېچكىم سەۋەبىنى
 تاپالماپتۇ. ئاخىر ئۇلاردىن بەش - ئالتە كىشى ئاكا - ئۇكىلار-
 نىڭ ئۆيىگە بېرىپ بىلىپ كەلمەكچى بولۇپ مېڭىشىپتۇ. ئاۋۋال
 سەمەتنىڭ ئۆيىگە بېرىپتۇ. مېھمانلارنى كۆرۈپ سەمەتنىڭ خۇ-
 شاللىقى ئىچى - ئىچىگە پاتماي قاپتۇ، ئۇلارنىڭ ئاستىغا كۆرپە
 ساپتۇ. لېكىن سەمەتنىڭ خوتۇنى چىرايىنىمۇ ئاچماي بىر بۇلۇڭ-
 دا ئولتۇرۇۋاپتۇ. سەمەت خوتۇنغا:
 — خوتۇن، ياخشى مېھمانلار كەلدى، بىرەر نېمە قىلساڭ-
 چۇ، — دەپتۇ.
 — ئۆيىدە گۆش يوق، — دەپتۇ خوتۇنى قاپاقلارنى
 تۈرگىنىچە دومىسىپ.

— گۆشىز بولسىمۇ بىر ئامال قىلساڭچۇ، — دەپتۇ
 مېھمانلار ئالدىدا خىجالەت بولغان سەمەت.
 — ئۇنىمۇ يوق، — دەپتۇ خوتۇنى جاھىللىق بىلەن.
 — ھېچبولمىغاندا نان - پان، چاي - پېيىڭ باردۇ؟ —
 دەپتۇ سەمەت.
 — نانمۇ يوق، سۇمۇ يوق، — دەپتۇ خوتۇنى توڭلۇق
 بىلەن.
 ئەسلىدە سەمەتلەرنىڭ ھال - ئوقىتى خېلى ياخشى بو-
 لۇپ، خوتۇنى يوق دېگەن نەرسىلەرنىڭ ھەممىسى بار ئىكەن.
 — ياقى - ياقى، بىزگە ھېچنەرسە كېرەك ئەمەس، ئۆزىمىز
 مۇنداقلا كىرىپ چىقايلى دېۋىدۇق، ئامىن ئاللاھۇ ئەكبەر، —
 دېيىشىپ مېھمانلار ئورۇنلىرىدىن تۇرۇشۇپتۇ.
 ئاندىن كېيىن ئۇلار ئەمەتنىڭ ئۆيىگە بېرىپتۇ. مېھمانلار
 ھويلىغا كىرىشىڭلا ئەمەت بىلەن خوتۇنى چىقىپ ئوچۇق چى-
 راي قارشى ئاپتۇ. ئۇلار ئۆيىگە كىرگۈچە ئەمەتنىڭ خوتۇنى
 ئاۋۋال ئۆيىگە كىرىپ، بىر ئەسكى كۆرپىسى بار ئىكەن، شۇنى
 قېقىشتۇرۇپ مېھمانلارنىڭ ئاستىغا ساپتۇ. ئەمەت مېھمانلار بىلەن
 تىنچلىق - ئامانلىق سوراشقاندىن كېيىن:
 — خوتۇن، مېھمانلارغا قويغۇدەك بىرەر نېمەڭ بارمۇ؟ —
 دەپ سوراپتۇ.
 — ۋاي، بار - بار، مېھمانلار ئۇسساپ قالغاندۇ، ئاۋۋال
 تاۋۇز تىلايلى، — دەپتۇ خوتۇنى.
 — قېنى ئەمەس، ياخشىراقىدىن بىرنى ئىلىغاپ
 چىققىنا، — دەپتۇ ئېرى. خوتۇنى «ماقۇل» دەپ خۇشال چىقىپ

كېتىپ بىر تاۋۇزنى كۆتۈرۈپ كىرىپتۇ.
— ياخشىراقى يوقمۇ؟ — دەپتۇ مايماق تاۋۇزنى كۆرۈپ
ئەمەت.

ئەسلىدە ئەمەتنىڭ تۇرمۇشى سەمەتنىڭكىگە قارىغاندا ناچار
ئىكەن. شۇ كۈنى ئۇلارنىڭ ئۆيىدە ئاشۇ مايماق تاۋۇزدىن باشقا
ھېچنەرسىسى يوق ئىكەن، لېكىن ئەمەتنىڭ ئايالى:

— ماقۇل، مەن قاراپ باقاي، — دەپ چاندۇرماستىن
چىقىپ كېتىپ، يەنە ھېلىقى تاۋۇزنى كۆتۈرۈپ كىرىپ تۇمشۇقى
تەرىپىنى كۆرسىتىپتۇ.

— بۇ تاۋۇزۇڭ ياخشى چىقارمىكىن، قېنى ئەكەلگىنە تىلىپ
باقايلى، — دەپ تىلىپتىكەن، تاۋۇز ھەم قىزىل، ھەم تەملىك
چىقىپتۇ.

مېھمانلار تاۋۇزغا ئېغىز تېگىشىپ، قىزىق پاراڭلارنى قىلد-
شىپ، بۇ مېھماندوست ساھىبخانلاردىن رازى بولۇشۇپ قايتىد-
شىپتۇ. يولدا كېتىۋېتىپ ئارىدىن بىر قېرى بوۋاي:

— بىزنىڭ تاللىشىشىمىز ئەمدى بېشىلدى. سەمەتنى قېرىد-
تىۋەتكەن ھېلىقى بارنى يوق دەپ، دومىسىيىپ ئولتۇرغان خوتۇ-
نى. ئەمەتنى ياشارتىۋەتكەن ھېلىقى يوقنى بىلىندۈرمەي، گۈلدەك
ئېچىلىپ تۇرغان خوتۇنى. دېمەك «ئەرنى ئەر قىلىدىغانمۇ خو-
تۇن، ئەرنى يەر قىلىدىغانمۇ خوتۇن» دەپ بىكار ئېيتىمىغانىكەن
كونىلار، — دەپتۇ^①.

① «ئۇيغۇر خەلق چۆچەكلىرى (2)» دىن ئېلىندى.

ھېكمەت:
ئاياللارنىڭ ئىللىق چىراي، مۇلايىملىقى ئۆ-
مۈرگە بەرىكەت. ئەسكى خۇيلۇقى ئۆمۈرگە سېلىند-
ىغان ئىكەك.

پادىشاھ بىلەن باققال

بۇرۇنقى زاماندا بىر شەھەردە ساۋۇت دېگەن بىر كەمبەغەل باققال بار ئىكەن. ئۇ ھەر كۈنى ناۋات ياساپ، غالتەك بىلەن بازارغا ئاپىرىپ سېتىپ تۇرمۇش كەچۈرىدىكەن. خوتۇنى ئايخان ئەمگەكچى، چىرايلىق ئايال بولۇپ، ئۇلار بەك كەمبەغەللىكتە تۇرمۇش كەچۈرسىمۇ، لېكىن ئەر - خوتۇن ئىككىسى ناھايىتى ئىناق تۇرىدىكەن.

بىر كۈنى ئايخان سۇ ئەكەلگىلى كوچىغا چىققاندا، بەختكە قارشى كوچىدىن ئۆتۈپ كېتىۋاتقان بىر مەككەر ۋەزىر بىلەن دوقۇرۇشۇپ قاپتۇ. ۋەزىر بۇ چىرايلىق خوتۇننى كۆرۈپ قېلىپ، ئارقىسىدىن قاراپ تۇرۇپ ئۇنىڭ ئۆيىنى بىلىۋاپتۇ.

بۇ شەھەرنىڭ زالىم بىر پادىشاھى بولۇپ، ئۇنىڭ 41 خوتۇنى بار ئىكەن. شۇنداق بولسىمۇ، ئۇ بىرەر چىرايلىق قىز ياكى خوتۇننىڭ بارلىقىنى ئاڭلاپ قالسىلا، زورلۇق بىلەن ئېلىۋا- لىدىكەن. ئۇ شۇ كېچىسىلا ۋەزىرى بىلەن بىر قانچە ياساۋۇللارنى ئەۋەتىپ، زورلۇق بىلەن ئايخاننى ئۆز ئوردىسىغا ئالدۇرۇپتۇ. ئايخان ئوردىدا ياخشى تۇرمۇش كەچۈرسىمۇ، ھامان ئېرى- نى ئەسلىدىكىدەن. كۈن بويى قاپقى ئېچىلماي، پادىشاھقا بەكمۇ غەزەپلىنىدىكەن. پادىشاھ ئۇنىڭ كۆڭلىنى ئېلىش ئۈچۈن كۆپ

۷۲

چارىلەرنى ئويلىغان بولسىمۇ، لېكىن مەقسىتىگە يېتەلمەپتۇ. ئايخاننى زورلۇق بىلەن تارتىپ ئەكەتكەندىن كېيىن، سا- ۋۇت ئۆيىدە يالغۇز قېلىپ بەكمۇ ھەسرەت چىكىپتۇ. ئۇزۇن ئۆتمەيلا ئۇ ئايخان بىلەن كۆرۈشۈشكە پۇرسەت تېپىش ئۈچۈن، يەنە ناۋات ياساپ غالتەك بىلەن ئوردا تەرەپكە بېرىپتۇ.

ئايخان ئوردىنىڭ تېشىدا ئېرىنىڭ ئاۋازىنى ئاڭلاپ دېرىزە تۈۋىگە كەپتۇ - دە، ئېرىنى كۆرۈش بىلەن خۇشاللىقى ئىچ - ئىچىگە سىغماي كېتىپتۇ. ئايخاننىڭ خىزمىتىگە قويۇلغان كېنى- زەك بۇنىڭ ھەممىسىنى كۆرۈۋېلىپ پادىشاھقا: — ئايخان ناۋاتچىنىڭ ئاۋازىنى ئاڭلاشنى ياخشى كۆرىدە- كەن، — دەپ خەۋەر قىپتۇ.

پادىشاھ دەرھال ئادەم ئەۋەتىپ ناۋاتچىنى ئوردىغا ئالدۇرۇپ كەپتۇ. ساۋۇت بۇنىڭ سىرىنى ئۇقالماي بەك قورقۇپتۇ. ئۇ ئوردىغا كىرىپ، پادىشاھنىڭ جازالاش نىيىتى يوقلۇقىنى بىلىپ، بىر ئاز خاتىرجەم بوپتۇ. پادىشاھ ساۋۇتنى ئوردىسىغا ئېلىپ كېلىپ، ئۇنىڭ كىيىم - كېچەكلىرىنى ئۆزى كىيىپتۇ، غالتەكنى ھەيدىگەن ھالدا ناۋاتچىدەك توۋلاپ، ئايخان تۇرغان ئۆيگە قاراپ مېڭىپتۇ.

ئەقىللىق ۋە جەسۇر ئايخان پادىشاھنىڭ بۇ ھەرىكىتىنى كۆرۈپ دەرھال بىر پىكىرگە كەپتۇ - دە، شۇ ئانلا ياساۋۇللارنى قىچقىرىپ:

— نېمە ئۈچۈن بۇنداق بىگەنە كىشىنى ئۆيۈمگە يېقىن كەلتۈرسىلەر؟! ئەگەر پادىشاھ بىلىپ قالدىغان بولسا، بىرىڭلار- مۇ ساق قالمايسىلەر! بۇ كىشىنى دەرھال ئۆلتۈرۈۋېتىڭلار! —

دەپ توۋلاپتۇ. ياساۋۇللار پادشاھنى ئۆلتۈرۈپتۇ. ئايخان ئۆزىنىڭ ئېرىنى تېپىۋاپتۇ. ساۋۇت شۇنىڭدىن كېيىن پادشاھ بولۇپ قاپتۇ.

ئوردىدىكىلەرنىڭ ۋە پۇقرالارنىڭ بۇ ئىشتىن خەۋىرى يوق ئىكەن. كىشىلەر پەقەت ئايخان، پادشاھنىڭ پۇقرالارغا بولغان مۇئامىلىسىنى ئۆزگەرتىپتۇ، دېيىشىپتۇ. پادشاھمۇ شەپقەتلىك بولۇپ قالغاندەك كۆرۈنۈپتۇ^①.

ئىككى ھۇرۇننىڭ ئۆلۈمى

ئىلگىرىكى زاماندا ھاسان دەۋلەك ۋە ساۋۇت قاپاق دېگەن ئىككى ھۇرۇن بولغانىكەن. ئۇ ئىككىسى ناھايىتى ھۇرۇن ئىكەن. ئۇلار ئاتىسىنىڭ تاپقىنىنى يەپ، ئۆزلىرى زادى ئىشلىمەيدىكەن. ئەتىدىن - كەچكىچە دۈمبىسىنى تامغا يۆلەپ ئاپتاپقا قاقلىنىپ ئولتۇرۇپ، باشقىلارنىڭ غەيۋىتىنى قىلىدىكەن.

شۇنداق قىلىپ يۈرۈپ، ئۇلار ئاتا - ئانىلىرىنىڭ كۆزىگىمۇ يامان كۆرۈنۈپ قاپتۇ. كۈنلەردىن بىر كۈنى ئۇلارنى ئاتا - ئانىلىرى ئۆيدىن قوغلاپ چىقىرىۋېتىپتۇ. ئۇلار قورسىقىغا بىر پارچە نانمۇ تېپىپ بېيەلمەي، بىرنەچچە كۈن ئاچ يۈرۈپتۇ. بىر كۈنى ئاخشىمى ئۇلار تونۇر بېشىدا ئولتۇرۇپ، ئەمدى نېمە قىلىش كېرەكلىكى توغرىسىدا مەسلىھەتلىشىپتۇ.

— ئىشلىمىسىمۇ يېمەك - ئىچمەك، كىيىم - كېچەك تەييار بىر يەرلەرگە كەتسەك ياخشى بولاتتى - دە، قەيەردە شۇنداق ياخشى يەرلەر باردۇ؟ — دەپتۇ ھاسان دەۋلەك.

— كىم بىلىدۇ، يەر يۈزىدە ئۇنداق يەرلەر بارمۇ - يوقمۇ، لېكىن ئاسماندا بولسا كېرەك. چۈنكى ئاسماندا پەرىشتىلەر ۋە باشقا خاسىيەتلىك مەخلۇقلار ياشايدۇ، دېيىشىدۇ، — دەپتۇ ساۋۇت قاپاق.

① «ئۇيغۇر خەلق چۆچەكلىرى (2)» دىن ئېلىندى.

— ئۇنداق بولسا بىزمۇ شۇ ئاسمانغا چىقىپ كېتەيلى،
بۇ مېھنىتى كۆپ يەرلەردە خار بولۇپ نېمە قىلىمىز؟ — دەپتۇ
ھاسان دەۋلەك.

— مەيلى، چىقساق چىقىپ كېتەيلى، ئەمما قانداق چىقىد-
مىز؟ ئاسمانغا يەتكۈدەك ئۇزۇن شوتتا تاپقىلى بولامدېكىن؟ —
دەپتۇ ساۋۇت قاپاق.

— ئاسمانغا يەتكۈدەك ئۇنداق ئۇزۇن شوتىغۇ تېپىلماس،
لېكىن شوتىسىز چىقىشنىڭ يولى بار، — دەپتۇ ھاسان دەۋلەك.
— قانداق؟ — دەپ سوراپتۇ ساۋۇت قاپاق.

— تاغدىكى ھاڭدا بىر سۇمۇرغ قۇشنىڭ ئۇۋىسى بار. مەن
ئۇنى بىر كۈنى ئاتامغا ئەگىشىپ تاغقا بارغاندا كۆرگەنمەن. بىر
ئامال قىلىپ ئەنە شۇ قۇشنى تۇتۇۋالساق، ئاسمانغا شۇ ئېلىپ
چىقىپ قويدۇ، — دەپتۇ ھاسان دەۋلەك.

— بۇ ياخشى پىكىر ئىكەن. مەيلى، بولمىسا ئەتىلىككە
شۇنداق قىلايلى، — دەپتۇ ساۋۇت قاپاق.

ئىككى ھۇرۇن ئاخىر شۇ مەسلىھەتكە كەپتۇ — دە، ئەتىسى
سەھەر تۇرۇپ تاغقا قاراپ مېڭىپتۇ. بىر ۋاقىتلاردىن كېيىن تاغقا
يېتىپ كېلىپ، ھاڭدىكى سۇمۇرغ قۇشنىڭ ئۇۋىسىنى تېپىپتۇ
ۋە ئۇنىڭ يېنىغا يوشۇرۇنۇپ يېتىۋاپتۇ. كۈن چۈشتىن ئېگىلگەن
ۋاقىتتا، سۇمۇرغ قۇش غۇيۇلداپ ئۇچۇپ كېلىپ ئۇۋىسىغا قونۇ-
شى بىلەن تەڭلا ھاسان دەۋلەك قۇشنىڭ بىر پۇتىنى مەھكەم
تۇتۇۋاپتۇ — دە، دوستىغا:

— مېنىڭ پۇتۇمنى تۇت! — دەپ ۋارقىراپتۇ. ساۋۇت
قاپاق شۇ زامان دوستىنىڭ پۇتىنى تۇتۇپتۇ. قۇش قورققىنىدىن

يەنە ھاۋاغا كۆتۈرۈلۈپ ئۇچۇپتۇ. شۇنداق قىلىپ، ساۋۇت قاپاق
ھاسان دەۋلەكنىڭ پۇتىنى تۇتۇپ پۇلاڭلىغىنىچە ئاسمانغا كۆتۈ-
رۈلۈپتۇ. قۇش بۇلارنى يەتتە قات بۇلۇتلارنىڭ ئۈستىگە ئېلىپ
چىقىپ ئەگىپ يۈرۈپتۇ.

— ئاسمانغا يېتەي دېدۇقمۇ؟ قوللىرىم تېپىلىپ
كەتتىغۇ؟ — دەپ سوراپتۇ ساۋۇت قاپاق.

— ھەئە، ئاز قالساق كېرەك، تۆشۈكى كۆرۈنۈپ
قالدى، — دەپ جاۋاب بېرىپتۇ ھاسان دەۋلەك ئۈستىدە بىر
نەرسىنىڭ قارىسىنى كۆرۈپ.

— ئاسماننىڭ تۆشۈكى قانچىلىك بار ئىكەن؟ بىز پاتىمىز-
مىكەن؟ — دەپ سوراپتۇ ساۋۇت قاپاق.

ھاسان دەۋلەك ئۈستىدىكى تۆشۈك دەپ ئويلىغان نەرسى-
نىڭ يوغانلىقىنى كۆرسەتمەكچى بولۇپ:

— مانا مۇنچىلىك بار ئىكەن، — دەپ قۇشنىڭ پۇتىنى
قويۇۋەتكەننىكەن، ھەر ئىككىلىسى تەڭلا يەرگە پۇلاڭلاپ چۈ-
شۈپ، مىجىقلىرى چىقىپ ئۆلۈپتۇ^①.

① «ئۇيغۇر خەلق چۆچەكلىرى (2)»، دىن ئېلىندى.

كۆرەلمەسنىڭ كۆزىنى ئۆلۈم ئاچىدۇ

ئۆتكەن زامانلارنىڭ بىرىدە بىر پادىشاھ ئۆتكەنكەن. ئۇ پادىشاھنىڭ ناھايىتى ئەقىللىق، دانىشمەن بىر ئوڭ قول ۋەزىرى بولغانىكەن. ئۇ دائىم خەلقنىڭ غېمىنى يەيدىكەن. ئاجىز، كەمبە-غەللەرنىڭ ئەرزى - ھالىغا يېتىدىكەن. شۇڭا، ئۇنىڭ ئابرويى كۈندىن - كۈنگە كۆتۈرۈلۈپتۇ. بۇنى كۆرەلمىگەن سول قول ۋەزىرى بىلەن ئەمەلدارلار، بىر ئىلاج قىلىپ ئۇنى يوقىتىشنى قەستلەيدىكەن. بىر كۈنى بۇلار مەسلىھەتلىشىپتۇ.

— بۇنى زەھەر بېرىپ ئۇچۇقتۇرايلى، — دەپتۇ بىر ئەمەلدار.

— ياق، ئۇنداق قىلساق پادىشاھ بىلىپ قالىدۇ، — دەپتۇ سول قول ۋەزىر.

— ئەمەس قانداق قىلىمىز؟ — دەپتۇ ئەمەلدارلار.

— پادىشاھنىڭ ئۆز قولى بىلەن يوق قىلىمىز. پادىشاھقا: «سىلنىڭ دانىشمەن ئوڭ قول ۋەزىرلىرىنىڭ قولىدىن ھەممە ئىش كېلىدۇ. سىلى پادىشاھلارنىڭ ئىچىدە ئابرويلىق پادىشاھ بولغاندىن كېيىن، ئۇنىڭغا ھۆرمەتلىرى ئۈچۈن ئاسمانغا تۈۋرۈ-كى يوق تەخت سېلىشنى تاپشۇرسىلا» دەيمىز. بۇ ئىشنى ئوڭ

قول ۋەزىر قىلالمايدۇ. ئاندىن ئۇنى پادىشاھ ئۆزى يوقىتىدۇ، — دەپتۇ سول قول ۋەزىر.

بۇ مەسلىھەتكە ھەممىسى ماقۇل بوپتۇ.

ئەتىسى سول قول ۋەزىر پادىشاھنىڭ يالغۇز ئولتۇرغان ۋاقتىدىن پايدىلىنىپ، ھېلىقى سۆزنى دەپتۇ. ئابرويىدەس پادىشاھ بۇنى ماقۇل كۆرۈپتۇ. ئوڭ قول ۋەزىرنى قىچقىرىپ، ئاسمانغا تۈۋرۈكى يوق تەخت سېلىشنى تاپشۇرۇپتۇ. بۇ مۇشكۈل ئىش ئۈچۈن بىر ئاي ۋاقت بېرىپتۇ. ئەگەر بۇ ئىشنىڭ ھۆددىسىدىن چىقالمىسا، قاتتىق جازالانىدىغانلىقىنى ئېيتىپتۇ. پادىشاھ بىلەن تالىشىشنىڭ پايدىسىز ئىكەنلىكىنى بىلىدىغان ۋەزىر گەپ قىلماي چىقىپ كېتىپتۇ. ئۇ ئۆيگە كىرىپ ئۇزاق ئويلاپتۇ، ئاخىر ئىلاجىنى تېپىپتۇ.

ئەتىسى ئوڭ قول ۋەزىر يىراق بىر جاڭگالغا بېرىپتۇ. ئادەم تىلىنى ئۆگەتسە ئۆگىنىدىغان قۇشنىڭ بالىسىدىن بىر نەچچىنى تۇتۇپ، «لاي - لاي، كېسەك - كېسەك» دېگەن سۆزلەرنى ئۆگىتىپتۇ. ئاندىن ئوردىغا قاراپ مېڭىپتۇ.

— پادىشاھى ئالەم، — دەپتۇ ۋەزىر پادىشاھنىڭ قېشىغا كىرىپ، — مەن ئاسمانغا تۈۋرۈكى يوق تەخت سالدىغان ئۇستىلارنى تاپتىم. ئۇلار ئوردىنىڭ ئۈستىگە كېلىپ: «لاي - لاي، كېسەك - كېسەك» دەيدۇ. سول قول ۋەزىر ئۇلارغا لاي، كېسەك يەتكۈزۈپ بېرىپ تۇرسا، مەن ئۇستىلارنىڭ قېشىدا تۇرۇپ تەختنىڭ قانداق ياسىلىدىغانلىقىنى كۆرسىتىپ بېرىي. ۋەزىر چىقىپ كەتكەندىن كېيىن، پادىشاھ سول قول

ۋەزىرىنى چاقىرىپ، ئۇستىلارغا لاي، كېسەك يەتكۈزۈپ بېرىشنى تاپشۇرۇپتۇ.

قۇشلار ئوردىنىڭ ئۈستىدە چۆرگىلەپ ئۇچۇپ « لاي - لاي، كېسەك - كېسەك » دەپ سايىرىشىپتۇ. سول قول ۋەزىرنىڭ ئادەملىرى لاي، كېسەكلەرنى ئاسمانغا ئېتىپتۇ، يەتكۈزەلمىگەن. سېرى بەكمۇ ئېتىپتۇ. بىردەمدە ئوردىنىڭ ئىچى لاي، كېسەكلەر بىلەن تولۇپ كېتىپتۇ. ئىشك، دېرىزە، تاملارنىڭ رەسۋاسى چىقىپتۇ. پادىشاھ تېرىكىپ ۋارقىراپتۇ. سول قول ۋەزىر قورقۇنچ-لۇقتا پايىپتەك بولۇپ كېتىپتۇ.

بىر ھازادىن كېيىن ئوڭ قول ۋەزىر كېلىپ پادىشاھقا: — ئۇستىلارغا لاي، كېسەك يەتكۈزۈپ بېرەلمەپتۇ. ئۇلار ھازىر بىكار تۇرۇپ قالدى، — دەپتۇ.

غەزىپىگە بەس كېلەلمەي تۇرغان پادىشاھ سول قول ۋەزىرىنى قىچقىرىپ:

— سەن نېمىشقا لاي، كېسەكنى يەتكۈزۈپ بېرەلمەيسەن؟ — دەپ ۋارقىراپتۇ.

— ئۇلۇغ پادىشاھىم، ئۇستىلار ئاسماندا تۇرسا، قانداق يەتكۈزگىلى بولىدۇ، بۇ ئىش ئادەمنىڭ قولىدىن كەلمەي-دىكەن، — دەپتۇ سول قول ۋەزىر.

— شۇنچىلىك ئىش سېنىڭ قولۇڭدىن كەلمىسە، ئاسمانغا تۈۋرۈك يوق تەخت سېلىش مەسلىھەتنى نەدىن تاپتىڭ؟ بۇنىڭغا كېلىدىغان ئۆلۈم ساڭا لازىم، — دەپ، پادىشاھ كۆرەلمەس سول قول ۋەزىرىنى توسۇن ئاتنىڭ قۇيرۇقىغا چاتقۇزۇپ قويۇپ بېرىپ-

تۇ. كۆرەلمەس ئەمەلدارلارنى ئەمەللىرىدىن ئېلىپ تاشلاپ، ئۇلارنى ئوردا تازىلىقىنى قىلىشقا قويۇپتۇ^①.

ھېكمەت:

كۆزى كورلار كۆرەلمەس ئەمەس، بەلكى ئەقلى كورلار كۆرەلمەستۇر. سېنىڭ كۆرەلمەسلىكىڭگە ھەسەتخورلۇقۇڭ سەۋەب. بۇ سەۋەبىنى يوقاتمىساڭ، ئۆلۈم سىرتىمقى بوينۇڭغا چۈشۈپ، كۆزۈڭ جامدەك بولۇپ قالىدۇ.

① «ئۇيغۇر خەلق چۆچەكلىرى (3)» دىن ئېلىندى.



ئوغرىغا يان باسقاننىڭ ئۆزى ئىمانسىز

ئۆتكەن زاماندا، بىر مەھەللىدە بىر قازى بىلەن بىر باي بولغانىكەن. بىر كۈنى باي يېرىم كېچىدە قازىنىڭ ئىشىكىنى قېقىپتۇ.

— ھە، كىم؟ — دەپ سوراپتۇ قازى.

— تەقسىر مەن، — دەپتۇ باي.

قازى باينى ئۇنىدىن تونۇپ، ئىشىكىنى ئېچىپ ئۆيگە باشلاپتۇ.

— خوش، نېمە ئىش تەقسىر، — دەپ سوراپتۇ قازى.

— ھېچ ئىش يوق قازىم، مەن ھازىر سايم قوچقارچىنىڭ

ھېلىقى سېمىز ئاق قوچقىرىنى ئەپلىمەكچىمەن. ئەگەر ئىشىمىز

ئوڭغا تارتماي ئاشكارا بولۇپ قالسا... مانا بۇنى ئاز كۆرمەي

تەسەررۇپ قىلىپ، بىزنى نومۇستىن ساقلاپ قالارلا؟ — دەپ

بىر ئاز پۇلنى قازىنىڭ ئالدىغا قويۇپتۇ باي.

— ھەي - ھەي - ھەي... نېمە دەيدىغانلا شۇنداق

قىلىمىز، ئەلۋەتتە. خاتىرجەم بولسالا، — دەپتۇ قازى.

ئارىدىن كۆپ ئۆتمەي قوچقار، باينىڭ شەھەردىكى قورۇ-

سىدىن چىقىپتۇ. سايم بۇنى كۆرۈپ قازىغا ئەرز قىلىپ كەپتۇ.

— ھە، نېمە دەيسەن؟ — دەپتۇ قازى سايم قوچقارچىغا.
— مېنىڭ يېقىندا يوقالغان سېمىز ئاق قوچقىرىم باينىڭ شەھەردىكى قورۇسىدىن تېپىلدى. جانابلىرى ئىلتىپات قىلىپ ئادالەتلىك بىلەن قوچقارنى ئىگىسىگە بۇيرۇپ بېرىشلىرىنى سو-رايمەن.

— نېمە؟! — دەپتۇ قازى ئاچچىق قىلغان بولۇپ، — باينى سەندەك رودىپايلىرىنىڭ بىر قوچقىرىغا ئوغرىلىققا چۈشىدۇ-غان ئادەم دەمسەن. ئۇنىڭ خۇدا بەرگەن يۈزلەپ بورداق مېلى ۋە نۇرغۇن بايلىقى بار، شۇمۇ ئۆزىگە يېتىپ ئاشىدۇ.

— جانابلىرى... — دەپتۇ سايم قازىغا يالۋۇرۇپ، — مېنىڭ دۇنياغا كېلىپ كۆرگەن بايلىقىم شۇ بىر قوچقار ئىدى. مەن تۆھمەت قىلمايمەن، ئۇ مېنىڭكى ئىدى.

— كۆپ ۋالاقلىماي چىق، ئىمانسىز! باي ھەجگە ئىككى نۆۋەت بېرىپ كەلگەن ھاجى ساھىب كىشىدۇر، ئۇنىڭغا تۆھمەت چاپلىغىنىڭ شەرىئەتتە چوڭ گۇناھ، چىق، يوقال كۆ-زۈمدىن! — دەپ سايمنى ھەيدەپتۇ.

— ئوغرىغا يان باسقاننىڭ ئۆزى ئىمانسىز، — دەپ جاۋاب قايتۇرۇپتۇ سايم نەپرەت بىلدۈرۈپ.

قازى بۇ سۆزنى ئاڭلىغاندىن كېيىن، تىلى تۇتۇلۇپ، كېكەچلەپ قاپتۇ. دېمى ئىچىگە چۈشۈپ، ئۆيگە كىرىپ كېتىپ-تۇ①.

① «ئۇيغۇر خەلق چۆچەكلىرى(3)» دىن ئېلىندى.

ھېكمەت:

باشقىلارنىڭ نەرسىسىنى ئۆزىنىڭ قىلىۋالغان-
لارنى قوللىغانلىق يامانلىق جۈملىسىدىندۇر. ئا-
تلار توغرا ئېيتقان: «ئوغرغا يان باسقاننىڭ ئۆزى
ئىمانسىز».

ئەخمەق پادىشاھ

ئۆتكەن زاماندا بىر ئەخمەق پادىشاھ بولغانىكەن. ئەخمەق-
لىقىدىن پۇقراسىغا ھەددى - ھېسابسىز زۇلۇم سالىدىكەن.
كىشىلەر ئۇنىڭ زۇلۇمىدىن قورقۇپ، نېمە بۇيرۇسا شۇنى قىلىد-
كەن. كۈنلەرنىڭ بىرىدە بۇ پادىشاھ بىر ئادەمگە يولۇقۇپ:
— سەن نېمە قىلىدىغان ئادەم؟ — دەپ سوراپتۇ. ئۇ
ئادەم قورقۇپ كېتىپ:
— مەن تاغ كۆتۈرىدىغان ئادەم، — دەپ جاۋاب بېرىپتۇ.
— ئۇنداق بولسا، ئوردىنىڭ ئالدىدىكى تاغنى يۆتكە، —
دەپتۇ پادىشاھ.
— ماقۇل، — دەپتۇ ئۇ ئادەم.
— ساڭا نېمە لازىم؟ — دەپ سوراپتۇ پادىشاھ.
— ماڭا ھېچنېمە لازىم ئەمەس، — دەپتۇ ئۇ ئادەم، —
پەقەت يىلىغا بىرلا قېتىم تاغ كۆتۈرىمەن. شۇڭغىچە يەتكۈدەك
كېيىم - كېچەك، يېمەك - ئىچمەك يەتكۈزۈپ بەرسىلە بولىدۇ.
— نېمە پېسەڭ، نېمە كېيىسەڭ ئىختىيار ئۆزۈڭدە، ئوردى-
دىن يەتكۈزۈپ بېرىدۇ، — دەپتۇ پادىشاھ.
ئۇ ئادەم شۇنداق قىلىپ، بىر يىل پادىشاھنىڭ كېيىملىرىنى
كېيىپ، تاماقلارنى يەپ يۈرۈپتۇ. يىل توشقاندىن كېيىن، پادى-

شاھ پۈتۈن يۇرتى ئوردا ئالدىغا يىغدۇرۇپ:

— ھازىر تاغنى كۆتۈرىدىغان باتۇرنىڭ كۈچىنى كۆرۈڭ-
لار! — دەپتۇ. يۇرت ئەھلى كۆز تىكىپتۇ. پادىشاھ باتۇرغا:
— قېنى، تاغنى كۆتۈر! — دەپتىكەن، — ھېلىقى ئادەم
تاغنىڭ باغرىغا يۈگۈرۈپ بېرىپ، تاغقا دۈمبىسىنى يۆلەپ تۇرۇپتۇ.
— كۆتۈر!... — دەپتۇ پادىشاھ يەنە. ھېلىقى ئادەم:
— سىلى باشلىق ھەممەيلەن كېلىپ، تاغنى دۈمبەمگە
ئېلىپ قويۇڭلار، ئاندىن كېيىن كۆتۈرەي، — دەپتۇ.
— بىز قانداق يۆلەيمىز؟ — دەپتۇ پادىشاھ.
— سىلەر توپلىشىپ يۆلەلمىگەن تاغنى، مەن يالغۇز قان-
داق كۆتۈرىمەن؟ — دەپتۇ ھېلىقى ئادەم.
يۇرت ئالدىدا پادىشاھ لەت بوپتۇ^①.

شاھ

ئەقىللىق بولاي دېسەڭ، ئەقىلسىزدىن ئۆگەن

بۇرۇنقى زاماندا بىر يېزىدا زاكىر، شاكىر دېگەن ئىككى
دوست بار ئىكەن. ئۇلار كىچىكىدىن بىللە ئۆسۈپ، بىر كۈندىلا
مەكتەپكە ئوقۇشقا كىرىپتۇ.

شاكىر ئىدراكلىق، گەپ ئاڭلايدىغان، ۋاقتىنى قولدىن
بەرمەيدىغان بالا ئىكەن. شۇڭا، ئۇ پۈتۈن زېھنى بىلەن تىر-
شىپ، كۈندىن — كۈنگە ياخشى ئۆگىنىپتۇ. زاكىر بولسا ئويۇن
قېپى ئىكەن. ئۇ مەكتەپكە كىرگەندىن كېيىنمۇ بۇ قىلىقىنى
تاشلىماي ئويۇن — تاماشىغا بېرىلىپ كېتىپتۇ.

ئارىدىن بىر قانچە ۋاقىت ئۆتۈپتۇ. شاكىر مەكتەپتە «ئە-
قىللىق بالا» دېگەن شۆھرەتكە ۋە ھۆرمەتكە ئېرىشىپتۇ. زاكىر
بولسا كۈندىن — كۈنگە ئارقىدا قېلىپ «ئويۇن قېپى» دېگەن
نام ئاپتۇ.

كۈنلەرنىڭ بىرىدە زاكىر شاكىردىن:

— ئاداش، ئىككىمىز مەكتەپكە تەڭ كىرگەن، — سەن
مەندىن جىق ئىلگىرىلەپ كەتتىڭ، بۇنىڭ سەۋەبى نېمە، —
دەپ سوراپتۇ.

— بۇنىڭ باشقا سەۋەبى يوق، پەقەت مەن سەندىن
ئۆگەندىم، — دەپ جاۋاب بېرىپتۇ شاكىر.

① «ئۇيغۇر خەلق چۆچەكلىرى (3)» دىن ئېلىندى.

زاكىر شاكىرنىڭ گېپىنى ئاڭلاپ «مېنى زاڭلىق قىلىۋاتىدۇ» دەپ رەنجىپ، شاكىرغا زادىلا قارىماس بوپتۇ. شاكىر بىلەن زاكىرنىڭ ئوتتۇرىسىدىكى بۇ ئەھۋالنى بىلگەن ئۇستازى ئۇ ئىككىسىنى چاقىرىپ، شاكىرنىڭ ھېلىقى گېپىنىڭ مەنىسىنى سورايتۇ.

— سىلى بىزگە، — دەپتۇ شاكىر ئۇستازىغا، — «ئەقىللىق بولاي دېسەڭ، ئەقىلسىزدىن ئۆگەن» دېۋىدىلە. مەن شۇ تەلىملىرىنى ئېسىمدە چىڭ تۇتۇپ، زاكىرنىڭ ئەقىلسىزلىق قىلىپ، ئويۇنغا بېرىلىپ، تىرىشىپ ئۆگەنمىگەنلىكىدىن ئىبرەت قىلدىم. مېنىڭ دېمەكچى بولغىنىم شۇ ئىدى، — دەپتۇ. زاكىر شاكىرنىڭ گېپىنىڭ مەنىسىنى چۈشىنىپ، رەنجىشنى تاشلاپ ئۇنىڭ بىلەن قايتا دوست بولۇپ، ئىككىسى بىرلىكتە ئالغا بېسىپتۇ^①.

① «ئۇيغۇر خەلق چۆچەكلىرى (3)» دىن ئېلىندى.

بالىنىڭ رايىغا بېرىۋەرسەڭ «بالا» بولىدۇ

بار ئىكەن — يوق ئىكەن، ئاچ ئىكەن — توق ئىكەن. مەن ئەمەس، ئاتام تۇغۇلمىغان زاماندا بىر دېھقان بار ئىكەن. ئۇنىڭ ھەر يىلى تىككەن — تەرگەنلىرى ئۆزىگە يېتىپ ئېشىپ قالدىكەن، دېھقاننىڭ كىشىلەرگە ھاجىتى چۈشمەيدىكەن. ئەمما ئۇ دېھقان بىر پەرزەنت كۆرۈشنى ئارزۇ قىلىپ يۈرىدىكەن. بەختكە يارىشا، دېھقاننىڭ ئايالى ئېغىر بوي بولۇپ، توققۇز ئاي توققۇز كۈندىن كېيىن بىر ئوغۇل تۇغۇپتۇ. كۆيۈمچان ئاتا — ئانىسى بالىسى نېمە دېسە، شۇنى قىلىپ بېرىدىكەن. بالىمۇ دېگىنىنى قىلدۇرماي قالمايدىكەن، بۇ ئادەت بالغا چوڭ بولغاندا سېرى ئۆزلىشىپ كېتىپتۇ. دېگىنىنى ئورۇندىمىسا، تاماقمۇ يېمەي تۇرۇۋالدىغان بولۇپ قاپتۇ. بالا ئۇنى دەپ، بۇنى دەپ يۈرۈپ ئاخىر ھەسەل يېيىشكە ئۆگىنىپ قاپتۇ. ئۇ بۈگۈنى بىرنەچچە قوشۇق ھەسەل يېسە، ئەتىسى ئون نەچچە قوشۇق يەيدىغان بوپتۇ. ئوغلىغا ھەسەل ئېلىپ بېرىپ يۈرۈپ دېھقاننىڭ ۋەسلى ئازلاپ كېتىپتۇ، ئاخىر پۇلى تۈگەپتۇ. بىراق ئوغلى ھەسەلخور بولۇپ، ھەسەل يېمىسە كۈن ئۆتكۈزەلمەيدىغان بولۇپ قاپتۇ. دېھقاننىڭ قولىدا سۇنۇق يارماق قالغان بىر كۈنى ئوغلى

بازاردا ھەسەلنى كۆرۈپ قېلىپ:

— دادا، ھەسەل ئېلىپ بەر، — دەپتۇ. دېھقان پۇلنىڭ يوقلۇقىنى دېيىشنىڭ ئورنىغا بالغا چۈشەندۈرۈپتۇ:

— بالام، چوڭ بولۇپ قالدىڭ، ھەر كۈنى ھەسەل يەۋەز-سەڭ، بىزنى قۇرۇتسەن، ھېلىمۇ ئۆيدە پۇلغا ئالغۇچىلىك نەرسە قالمىدى، تېرىكچىلىكىمىز راۋاج تاپمىدى. ئەمدى ھەسەل دەپ مېنى قىستىما، — دەپتۇ. لېكىن، بالا ئۇنىماي دادىسىنىڭ پېشىدىن تارتىپ تۇرۇۋاپتۇ.

دېھقان «ئۆزۈم تاپقان بالاغا، نەگە باراي دەۋاغا» دېگەننى ئېيتىپ بىر مەزگىل يۈرۈپتۇ. ئەمما، بالا بەك قىيناپتۇ. دېھقان بالىسىنى ھەسەلگە ئۆگىتىپ قويغانلىقىغا پۇشايماي قىلىپ، بىر دانانىڭ ئالدىغا بېرىپ بالىسىغا ھەسەل يېمەسلىك ھەققىدە نەسەت قىلىپ قويۇشنى تەلەپ قىپتۇ.

— سىزمۇ ھەسەل يەمسىز؟ — دەپتۇ ھېلىقى دانا.

— ئازراق يەيتتىم.

— ئانىسىچۇ؟

— ئۇمۇ ماڭا ئوخشاش، — دەپتۇ. دانا ئۇزاق ئويلىنىپ:

— مەن 10 كۈندىن كېيىن باراي، مېنى كۈتۈڭ، —

دەپتۇ، دېھقان بۈگۈن بېرىشنى تەلەپ قىلىپ يالۋۇرۇپتۇ. دانا: — بۈگۈن بارسام پايدىسىز، تەخىر قىلىڭ، — دەپ دېھقاننىڭ كۆڭلىنى ياساپ يولغا ساپتۇ.

دېھقان ئۆيىگە قايتىپ كەپتۇ. 10 كۈن ئىچىدە دېھقاننىڭ ئۆيىدە ئۆت تامدىن باشقا نەرسە قالماپتۇ. دېھقانغا بۇ 10 كۈن

10 يىلدەك ئۇزۇن بىلىنىپ كېتىپتۇ.

دېگەن قەرەلىدە دانا كەپتۇ. ئۇ دېھقاننىڭ ئۆيىگە قاراپ قاتتىق ئېچىنىپتۇ، دېھقان بىلەن مۇڭدېشىپتۇ. قايتار چېغىدا: — قېنى ئوغلۇم، بېرى كەل، — دەپ ھەسەلخور بالىنى چاقىرىپ نەسەت قىپتۇ:

— ئۆيۈڭدە نېمە بار؟

— تۆت تام بار...

— توغرا ئېيتتىڭ، — دەپتۇ دانا، بالىنىڭ بېشىنى سىيلا-

پ، — ئەمدى ھەسەلخور بولما، دەپ چېكىلەپ قايتىپتۇ.

ئارىدىن بىرنەچچە كۈن ئۆتكەندىن كېيىن دانا بازارغا كېتىۋېتىپ، دېھقاننىڭ ئۆيىگە كىرىپتۇ. دانا دېھقاندىن:

— ئوغلۇڭىز ھەسەل يەمدۇ؟ — دەپ سوراپتۇ. دېھقان خۇشال ھالدا:

— ياق، دەپ داناغا مىننەتدارلىق بىلدۈرۈپتۇ.

دانا قايتماقچى بولغاندا، دېھقان يېنىدىن پۇل چىقىرىپ تەڭلەپتۇ، دانا ئالماپتۇ. دېھقان دانادىن:

— سىز ئۆتكەندە نېمىشقا 10 كۈندىن كېيىن بارمەن دېدىڭىز، — دەپ سوراپتۇ. دانا كۈلۈپ:

— مەنمۇ ھەسەل يەيتتىم، 10 كۈن ئىچىدە ھەسەل يېيىشنى تاشلىدىم. شۇنىڭدىن كېيىن ئىشەنچ ھاسىل قىلىپ، ئۆيىڭىزگە باردىم، ئوغلۇڭىزغا نەسەت قىلدىم، گەپنى ئاڭلىدى، ئۆزۈم تاشلىماي، باشقىلارنى دەۋەت قىلسام، گەپ سىڭمەيدۇ، — دەپتۇ.

شۇنىڭدىن كېيىن ھەسەلخور بالا ھەسەل يېيىشنى تاشلاپ-
تۇ، دېھقان باشقا بالىلارنى مەيلىگە قويۇپ بەرمەپتۇ. دېھقاننىڭ
ئاپقىنى بىردىن ئىككى بولۇپ، ئىككىدىن تۆت بولۇپ، ئوقىتى
ئىلگىرى بېسىپتۇ^①.

ھېكمەت:

بالىلار ئەزەلدىن ئەدەپسىز ئەمەس. ئۇنى ئە-
دەپسىز قىلىپ قويدىغىنى بىزنىڭ ئارتۇقچە كۆ-
ڭۈل بۆلۈشىمىز. مۇبادا بىز بالىلارنى كىچىكىدىن
يامان ئىللەتلەرگە كۆندۈرمەي چوڭ قىلساق، ئۇ
ھەرگىزمۇ «بالا» بالا بولۇپ قالمايدۇ. ئەكسىچە
مۇستەھكەم تۈۋرۈك بولىدۇ.

ئالدىراڭغۇلۇق قىلساڭ ئىشىڭ ئالغا باسمايدۇ

ئۆتكەن زاماندا ھېزىم ئىسىملىك بىر باي ئۆتكەنكەن. ئۇ
كىچىكىدىن تارتىپ ناھايىتى ئالدىراڭغۇ مەجەزلىك بولۇپ ئۆ-
سۈپتۇ. بىر كۈنى ياتار چاغدا دادىسى ئۇنىڭغا:
— بالام، ئەتە سەھەر تۇرغىن، ھاشىم ئاكاڭنىڭ ئۆيىگە
ئىشقا ئەۋەتىمەن، — دەپتۇ.
توخۇ چىلىنغاندا ھېزىم ئورنىدىن تۇرۇپ ھاشىم ئاكاڭنىڭ
ئۆيىگە مېڭىپتۇ. بىراق، دادىسىنىڭ نېمە ئىشقا ئەۋەتمەكچى
ئىكەنلىكىنى سوراىشنى خىيالغىمۇ كەلتۈرمەپتۇ.
ھاشىم ئاكاڭنىڭ ئۆيى يېرىم كۈنلۈك يول ئىكەن، ھېزىم
ھېرىپ — ئېچىپ ئاران يېتىپ بېرىپتۇ.
— نېمە ئىش بىلەن كەلدىڭ؟ — دەپ سوراپتۇ ھاشىم
ئاكا ھېزىمدىن.
— دادام ئاخشام «ئەتە سېنى ھاشىم ئاكاڭنىڭ ئۆيىگە
ئىشقا بۇيرۇيمەن دېگەندى. شۇڭا سەھەر يولغا چىقىپ، ھازىر
يېتىپ كېلىشىم» — دەپتۇ ھېزىم.
— نېمە ئىش ئىكەنلىكىنى سورىدىڭمۇ؟

ھېزىم بۇ سوئالغا جاۋاب بېرەلمەي يەرگە قاراپ تۇرۇپتۇ.
ھېزىمنىڭ ئالدىراڭغۇلۇقىنى بىلگەن ھاشىم ئاكا كۆڭلىگە

① «ئۇيغۇر خەلق چۆچەكلىرى (3)» دىن ئېلىندى.

بىر ئىشنى پۈكۈپتۇ - دە:

— داداڭ سېنى مۇشۇ تۈگمەن بېشىنى ئېلىپ كېتىشكە بۇيرۇماقچى ئىدى، — دەپ تاشنىڭ تۆشۈكىدىن تانا ئۆتكۈزۈپ، ھېزىمنىڭ ئوڭ مۇرىسىگە يۈدكۈزۈپ قويۇپتۇ ۋە سول مۇرىسىگە يۆتكىمەي ئېلىپ بېرىشنى تاپلاپتۇ.

ھېزىم تاشنى نېمىشقا سول مۇرىسىگە يۆتكىمەسلىكى كې- رەكلىكىنى سورىمايلا ئالدىراپ ئۆيىگە قايتىپتۇ. يولدا كۆپ جاپا تارتىپتۇ. تانا پېتىپ ئوڭ مۇرىسى قاناپ كېتىپتۇ.

ھېزىم دادىسىغا ھاشىم ئاكىنىڭ سۆزلىرىنى ئېيتىپ بېرىپتۇ. دادىسى ھاشىم ئاكىنىڭ مەقسىتىنى چۈشىنىپ، ھېزىمغا بولغان ئاچچىقىنى بىلدۈرمەي:

— بىزگە تۈگمەن تېشى كېرەك ئەمەس، قايتۇرۇپ ئاپىرىپ بەرگىن، دەپ تاشنى ئۇنىڭ سول مۇرىسىگە يۈدكۈزۈپ قويۇپتۇ ۋە ئوڭ مۇرىسىگە يۆتكىمەسلىكىنى چېكىلەپتۇ.

ھېزىم ئائىلاج يەنە يولغا راۋان بوپتۇ. تانا ئۇنىڭ سول مۇرىسىنى تىلىپ تاشلاپتۇ. مىڭ بىر جاپا تارتىپ قاراڭغۇ چۈش- كەندە ھاشىم ئاكىنىڭ ئۆيىگە يېتىپ كەپتۇ - دە، بوسۇغىدىن ئاتلاپ كىرىپلا يىقىلىپ چۈشۈپتۇ. ھاشىم ئاكا ئۇنى ئۆيىدە ياتقۇزۇپ قويۇپتۇ.

ئەتىسى ناشتا ۋاقتىدا ھاشىم ئاكا ھېزىمغا مۇنداق دەپتۇ: — بالام، ئەسلىدە داداڭغا تۈگمەن تېشى كېرەك ئەمەس ئىدى. مەن سېنىڭ ئالدىراقسانلىقىڭغا تەننەپ بولسۇن دەپ تۈگ- مەن تېشىنى يۈدكۈزۈپ قويدۇم. سول مۇرەڭگە يۆتكىمە دېسەم، نېمە ئۈچۈن، دەپ سورىمىدىڭ. داداڭ، ئوڭ مۇرەڭگە يۆتكىمە

دېسە بۇنىڭمۇ سەۋەبىنى سورىماپسەن. يەنە شۇ ئالدىراڭغۇلۇقۇڭ ئۈچۈن جاپا تارتتىڭ. مەقسەتنى بىلمەي، ئالدىراپ كەتسەڭ ھېچ ئىشنىڭ ئالغا باسمايدۇ.

ھېزىم بۇ ئىشتىن ئالدىراڭغۇلۇقنىڭ زىيىنىنى چۈشىنىپتۇ ۋە شۇنىڭدىن كېيىن ھەربىر ئىش قىلسا، ئالدى - كەينىنى ياخشى ئويلاپ، ئاندىن قول سالىدىغان بوپتۇ^①.

ھېكمەت:

مەقسەتنى بىلمەي، ئالدىراپ كەتسەڭ ھېچ ئىشنىڭ ئالغا باسمايدۇ.

① «ئۇيغۇر خەلق چۆچەكلىرى (3)» دىن ئېلىندى.

باي بىلەن قويچى

پىخسىق دەپ نامى چىققان بىر باي بار ئىكەن. ئۇنىڭغا يىگىرمە يىل ھەقسىز قوي باققان قويچى بۇ بايدىن قۇتۇلۇپ كېتىشىنى ئويلاپ:

— باي ئاكا، ئەمدى مەن ئۆز كۈنۈمنى ئۆزۈم كۆرسەم، مېنىڭ ھەققىمنى ھېسابلاپ بېرىپ، بېشىمنى بوشاتسىڭىز، — دەپتۇ.

باي ماقۇل بوپتۇ. ئۇ قويچىنىڭ يېگەن تامىقى، كېيگەن ئەسكى كۆرەك جۇڭلىرىنى كۆپەيتىپ ھېسابلاپ، قويچىنى يەنە ھەقسىز ئىككى يىل ئىشلەشكە قەرزدار قىلىپ چىقىرىپتۇ. قويچى بۇنىڭغا چىدىماي، قازىخانغا بېرىپ ئەرز قىپتۇ. قازىنىڭ كاتىپى قويچىغا ئىچى ئاغرىپ، ئۇنى قۇتۇلدۇرماقچى بولۇپ:

— سوراق ۋاقتىدا ھەممە سوراقلارغا «مە، مە...» دەپ قويغا ئوخشاش مەرەپ تۇر، قالغىنىنى ئۆزۈم پۈتتۈرىمەن، بايدىن يىگىرمە يىللىق ھەققىڭنى ئېلىپ بېرىمەن، ئەمما ماڭا يېرىمنى بېرىسەن، — دەپتۇ. قويچى ماقۇل بوپتۇ.

— ئۇنداق بولسا سەن باينىڭ قوينى باقماي، بىر نەچچە كۈن تاشلاپ بەر، باي ئۆزى دەۋا قىلسۇن، شۇ چاغدا ئىش ئاسان بولىدۇ، — دەپ، كاتىپ ئۇنىڭغا ئەقىل ئۆگىتىپتۇ.

قويچى كاتىپنىڭ دېگەنلىرىنى ئورۇنداپتۇ. نەتىجىدە باي قويچىنىڭ ئۈستىدىن قازىخانغا دەۋا قىپتۇ. سوراق باشلىنىپ، جاۋابكار قويچى بىلەن دەۋاگەر پىخسىق باي قازى ئالدىدا ھەرقەمتە بوپتۇ. قازى بايدىن:

— بۇ سىزگە يىگىرمە يىل قوي باقتىمۇ؟ — دەپ سوراپتۇ. باي قازىغا:

— شۇنداق تەقسىر، بىراق بۇ ھەققىنى ئېلىپ بولغان، ھازىر ئۇ قەرزدار، — دەپتۇ.

— سېنىڭ ئېتىڭ نېمە؟ — دەپ قازى قويچىدىن سوراپتۇ.

— مە - مە - مە، — دەپتۇ قويچى.

— ھوي، بۇ «مە» دىن باشقىنى بىلمەيدىغۇ، مۇنداق ئادەمنىڭ ئۈستىدىنمۇ دەۋا قىلامدۇ كىشى. راست پىخسىق باي ئىكەنمەن، — دەپ قازى باينى ئەيىبلەپتۇ.

— قازىكا، بۇ سۆز بىلىدۇ، تادانلىق قىلىۋاتىدۇ، — دەپتۇ باي.

— ھوي سۆز بىلمەسەن؟ — دەپتۇ قازى قويچىغا.

— مە - مە - مە...

بۇ نەدىن سۆز بىلسۇن، قازى ئاخۇنۇم، — دەپ كاتىپ سۆزگە ئارىلىشىپتۇ، — ئادەم بالىسىغا ئارىلاشماي، يىگىرمە يىل دالدا قوي باققان گۆدەك بالا سۆزنى تاغدا كىمدىن ئۆگەنسۇن، بەلكى بىلگەن ئانا تىلىنىمۇ ئۇنتۇپ قالمادۇ؟ — دەپ قازىغا مۇراجىئەت قىپتۇ. قازى: «راست» دەپ، بايدىن قويچىنىڭ يىگىرمە يىللىق ھەققىنى ئېلىپ بېرىشكە ھۆكۈم قىپتۇ ۋە ئېلىپ

بېرىپتۇ. سىرتقا چىققاندىن كېيىن:
— قويچى باتۇر، مېنىڭ ئەقلىم قانداق؟ — دەپتۇ كاتىپ.
— مە — مە — مە، — دەپ جاۋاب بېرىپتۇ قويچى.

قازنىڭ كاتىپى:

— ھوي سەن ئەمدى باي بولۇپ قالدىڭ، ۋەدە بويىچە
بېرىمنى بەرمەمسەن؟ — دېسە، قويچى ئۇنىڭ كۆزىگىمۇ خۇد-
دى پىخسىق باينىڭ كۆزىگە قارىغاندەك قاراپ:
— مە — مە، — دەپ پېشىنى قېقىپ كېتىپ قاپتۇ^①.

ئۆزۈڭنى خار قىلغۇچە، كۈچۈڭنى خار قىل

بار ئىكەن — يوق ئىكەن، زامانلارنىڭ زامانىسىدا بىر چوڭ باي بولغانىكەن. ئۇ خۇدا يولىدا 360 كۈن بەش ۋاق نامازنى تاشلىمايدىكەن. خۇدادىن «ئەي خۇدا، ئاسان دۇنيا بەرگەيسەن، جاپا چېكىپ دۇنيا تېپىشتىن ئىلاھىم ئۆزۈڭ ساقلىغايىسەن» دەپ تىلەيدىكەن. ئۇ شۇنداق تەقۋادار بولغىنى بىلەن ھەمىش-سە ئەيش — ئىشرەت، كەيىپ — ساپا بىلەن كۈن ئۆتكۈزىدە-كەن. كۈنلەردىن بىر كۈنى ئۇ ئۆز كۆڭلىنى كۆتۈرۈش ئۈچۈن، ئوۋ ئوۋلاشقا چىقىپتۇ. ئۇ سەپەر ئۈستىدە دەشتى چۆلدە يەر ھەيدەۋاتقان بىر دېھقانغا يولۇقۇپتۇ.

دېھقان باينىڭ كەلگىنىنى كۆرۈپ سالام بېرىپتۇ. باي ئۇنىڭ سالىمىنى ئىلىك ئالماستىن، دېھقاننىڭ قاۋۇل بەستىگە قاراپ قولغا چۈشۈرمەكچى بولۇپ، ئىچىدە بىر شۈملۈقنى ئوي-لاشقا كىرىشىپتۇ. دەل مۇشۇ چاغدا، قوشنىڭ چىشى بىر نەرسى-گە قاتتىق ئۇرۇلۇپتۇ. دېھقان شۇنداق قارىسا، قوشنىڭ ئىزىدا يوغان بىر كومزەك تۇرغۇدەك. ئۇ كومزەكنى ئېلىپ قارىسا، ئىچى لېمۇلىق تولغان ئالتۇن ئىكەن. بۇنى كۆرگەن باي كۆڭلىدە «تىلىكىم ئىجاۋەت بولدى» دەپ خۇشاللىقىدىن تېرىسىگە پاتماي قاپتۇ ۋە ھاڭ — تاڭ بولغان دېھقانغا:

① «ئۇيغۇر خەلقى چۆچەكلىرى (3)» دىن ئېلىندى.

— ھەي دېھقان، بۇ يەرلەر مېنىڭ ئاتامدىن مېراس قالغان، سېنى بۇ يەرلەرنى كىم ھەيدىسۇن دەپتۇ، — دەپ دېھقانغا ئېسىلۋاپتۇ. بۇنى كۆرگەن دېھقان:

— «ئۆزۈڭنى خار قىلغۇچە، كۈچۈڭنى خار قىل» دەپتەن-كەن، ھەر نېمە تاپسام ئۆز كۈچۈم بىلەن جان باقاي، — دەپ كومزەكنى ئالتۇن بىلەن باينىڭ خۇرجۇنغا سېلىپ بېرىپتۇ. خۇشاللىقتىن باينىڭ ئاغزى قۇلىقىغا يېتىپ، دەرھال ئۆيىگە قايتىپتۇ — دە، ئىچكىرى قازناققا كىرىپ، ئىشك — تۈگۈلۈكنى مەھكەم ئېتىپتۇ. ئۇ خۇرجۇننىڭ ئاغزىنى يېشىپ، كومزەكنى شۇنداق ئېچىشىغا، ئۇنىڭ ئىچىدىن مېغىلداپ ھەرلەر چىقىپ باينىڭ باش — كۆزىنى چىقىپ، قاپاقەتكە ئىشىتىۋېتىپتۇ، باي ئاران ئۆيىدىن قېچىپ چىقىپتۇ. ئۇ دېھقاندىن ئۆچ ئېلىش ئۈچۈن، مالايلىرىغا كومزەكنى كۆتۈرگۈزۈپ، دېھقاننىڭ ئۆيىگە كەپتۇ ۋە مېنى چاققان ھەرە سېنىمۇ چىقىپ باقسۇن، — دەپ تۈگۈلۈكتىن تۆكۈپتۇ. كىم بىلسۇن، تۆكۈلگىنى ھەرە ئەمەس، ئالتۇن ئىكەن. شۇنىڭ بىلەن دېھقان ئۆمرىنىڭ ئاخىرىغىچە ياخشى تۇرمۇش كەچۈرۈپتۇ. ھارام تاماق باي بولسا، ھەرە چاققان بەدىنىنىڭ ئاغرىشىدىن ساقىيالماس ئاخىر ئۆلۈپتۇ^①.

ھېكەت:

نېيىتنىڭ دۇرۇست بولسا، ھەممە نەرسە ئال-تۇن. تەقدىرنىڭ نېيىتىڭنىڭ قانداقلىقىغا باغلىق.

① «ئۇيغۇر خەلق چۆچەكلىرى (3)» دىن ئېلىندى.

يامان تەربىيىنىڭ ئاقىۋىتى

بىر زامانلاردا مەلۇم بىر شەھەردە بىر خوتۇننىڭ ئېرى ئۆلۈپ كېتىپ، ئوغلى دادىسىدىن كىچىك قاپتۇ. بۇ خوتۇن يىپ ئېگىرىپ سېتىپ تېرىكچىلىك قىلىدىكەن. ئوغلى بىلەن كارى بولمايدىكەن. ئوغلى ئويۇنغا بېرىلىپ كېتىپ، كۈنبويى تالادىن كىرمەيدىكەن. ئۇ ئاستا — ئاستا ئەسكى قىلىقلارنى ئۆگىنىپتۇ: ئۆرۈك ئوغرىلاپتۇ، نان ئوغرىلاپتۇ. ئوغرىلىغان نەرسىلەرنى ئاند-سىغا ئەكىرىپ بېرىپتۇ، ئانىسى نېرى — بېرىنى سورىماي يەۋد-رىپتۇ. بالىسىنى ئوغرىلىقتىن توسماپتۇ؛ ئۇ بارا — بارا كۆزگە كۆرۈنگەن نەرسىنى ئوغرىلايدىغان بوپتۇ. ئەمدى كىچىك ئوغ-رىلىق يانچۇقچىلىققا تەرەققىي قىلىپ، كىشىلەرنىڭ يېنىنى كۈ-چىلاپ ئوغرىلايدىغان بوپتۇ. ئائىلە تۇرمۇشى بارا — بارا ئوغرى-لىقتىن كەلگەن كىرىم بىلەن ئۆتۈپتۇ. ئەمدى يەنە يانچۇقچىلىق-تىن تەرەققىي قىلىپ چوڭ — كىچىك ئوغرىلىقنىڭ ھەممىسىنى قىلىدىغان بوپتۇ. ئۇنىڭ يۈرىكى تېخىمۇ يوغىناپ، پادىشاھنىڭ خەزىنىسىگە ئوغرىلىققا كىرىپتۇ. بىرىنچى قېتىم ئوغرىلىققا كىرىپ نۇرغۇنلىغان دەپنە — دۇنيا ئوغرىلاپ چىقىپتۇ. بۇنىڭغا قانائەت قىلماستىن، ئىككىنچى قېتىم يەنە خەزىنىگە ئوغرىلىققا كىرىپتۇ. بۇ قېتىم تۇتۇلۇپ قاپتۇ. بۇنى پادىشاھنىڭ ئالدىغا ئەكىرىپتۇ.

پادشاھ ئۇنى دارغا ئېسىپ ئۆلتۈرۈشكە بۇيرۇق چۈشۈرۈپتۇ. جاللاتلار پادشاھنىڭ ھۆكۈمى بويىچە بۇ ئوغۇلنى دارغا ئاسماق بولۇشۇپتۇ. جازا مەيدانىغا تەختنى قۇرۇپ، پادشاھ تەختكە چىقىپ قاراپ ئۆلتۈرۈپتۇ. دارغا يېقىن كەلگەندە، بۇ ئوغۇل: «ئانام بىلەن ۋىدالىشىۋالسام، دەيدىغان گېپىمنى دەۋالسام» دەپ پادشاھدىن تىلەپتۇ. پادشاھ ئۇنىڭ ئانىسى بىلەن كۆرۈشۈۋېلىدۇ. شىغا ئىجازەت قىپتۇ.

— ئانا! ئۆلۈپ كېتىش ئالدىدا سەن بىلەن رازىلىشىۋالاي، تىلىڭنى چىقارساڭ، تىلىڭنى بىر شورىۋالاي، — دەپتۇ بالا. ئانىسى ئوغلىنىڭ تەلپى بويىچە، تىلىنى شۇنداق چىقارغا. نىكەن، ئوغلى گىچ قىلىپ چىشلەپ ئۈزۈۋاپتۇ. بۇ ئەھۋالنى كۆرگەن پادشاھ ھەيران بولۇپ: — دەرھال بالىنى ئالدىغا كەلتۈرۈڭلار، — دەپ جاللاتلارغا ھۆكۈم قىپتۇ. جاللاتلار بالىنى پادشاھنىڭ ئالدىغا ئېلىپ كەپتۇ.

— سەن نېمە ئۈچۈن دارغا ئېسىلىش ئالدىدا ئاناڭنىڭ دۇئاسىنى ئېلىپ رازىلاشماستىن، ئەكسىچە سېنى كىچىكىڭدىن جاپا چىكىپ باققان ئاناڭنىڭ تىلىنى چىشلەپ ئۈزۈۋالسىەن، — دەپ سوراپتۇ پادشاھ.

مېنىڭ بۈگۈن ئۆلۈم جازاسىغا ھۆكۈم قىلىنىشىم، ئانامنىڭ سەۋەبكارلىقىدىن بولغان. مەن ئاۋۋال ئۆرۈك ئوغرىلاپ ئەكىردىم، نان ئوغرىلاپ ئەكىردىم. كېيىن پۇل ئوغرىلاپ ئەكىردىم. ئانام مېنى ئوغرىلىق قىلىشتىن توسىدى. بەلكى خۇش بولدى. مەن ئانامنى خۇش قىلدىم دەپ، ئوغرىلىقنى داۋاملاشتۇردۇم. بارا —

بارا يۈرىكىم يوغىناپ، تېخىمۇ چوڭ — چوڭ ئوغرىلىقنى قىلدىم. ھەتتا ھەددىدىن ئېشىپ پادشاھنىڭ خەزىنىسىگە ئوغرىلىققا كىردىم. ئاخىر تۇتۇلۇپ بۈگۈنكى ئاقىۋەتكە قالدىم. ئەگەر كىچىك ۋاقتىمدا ئانام مېنى ئوغرىلىق قىلىشتىن توسقان بولسا، ئوغرىلىقتىن قولۇمنى يىغقان بولاتتىم. شۇڭا، ئانامنىڭ ئوغرىلىققا ئۆگەتكەن تىلىنى چىشلەپ ئۈزۈۋالدىم، — دەپتۇ بالا.

— بۇ راست سۆزنى قىلدى. بۇنىڭ ئېيتقانلىرىنىڭ ھەممىسى توغرا. ئانىسى ئۇنى بېقىشنى بىلىپ، يامان يولدىن توسمىغانلىقتىن، جىنايەت يولغا كىرىپ قالغان. كىچىك بالا دېگەن بىر گىياھنىڭ نوتىسىغا ئوخشاش يۇمران كېلىدۇ. قايسى ياققا ئەگسە شۇ ياققا ئۆسىدۇ. بۇنىڭ جىنايىتى يولغا كىرىپ قالغانلىقىغا ئانىسى سەۋەبچى بولغان. بۇنى ئۆلۈپ جازاسىدىن كەچۈرۈم قىلدىم. قويۇپ بېرىڭلار، — دەپتۇ پادشاھ. شۇنىڭ بىلەن بالا ئۆلۈمدىن قۇتۇلۇپ قاپتۇ. قاتتىق توۋا قىلىپ ئوغرىلىقتىن قولىنى يىغىپتۇ. خالايقىلار بۇ ۋەقەدىن ئىب-رەت ئاپتۇ^①.

① «ئۇيغۇر خەلق چۆچەكلىرى (4)» دىن ئېلىندى.

ئەقىللىق بۈركۈت

ئۆتكەن زاماندا ئوسمان ئىسىملىك بىر ئوۋچى بار ئىكەن. ئۇنىڭ بىر بۈركۈتى بولۇپ، ئوسمان ئۇنى كۆز قارىچۇقىدىن ئەزىز كۆرىدىكەن.

ئوسمان «سەن مېنىڭ دوستۇم، ئائىلەم تىرىكچىلىكىمىزنىڭ جاپاكەشى ياردەمچىسى» دەپ، بۈركۈتنىڭ پەيلىرىنى سىلايدىكەن. ئائىلىدىكىلىرى بولسا بۈركۈت بىلەن ئوينىشىپ، ئەر-كىلىتىپ زېرىكمەيدىكەن. ئۆزلىرى توپغۇدەك تاماق يېمىسىمۇ، ئالدى بىلەن بۈركۈتنى توپغۇزىدىكەن. ئوسمان قاچان ئوۋغا چىقىدىكەن، بۇ جانىۋار ئائىلىدە ئۆزىنى ئەركىلەتكەن، سۇ ۋە ئوزۇق بەرگەن قىز - ئوغۇلغا جان پىدالىق كۆرسىتىپ ئورمان بويلاپ پەرۋاز قىلىدىكەن.

ئايلىرىنىڭ ئۆتۈشى بىلەن بۇ جاپاكەش ئائىلىنىڭ قەيسەر بۈركۈتى پۈتۈن دۆلەتكە داڭ كېتىپتۇ؛ تەرىپى ئېغىزدىن - ئېغىزغا كۆچۈپتۇ. كۈنلەرنىڭ بىرىدە، بۇ خەۋەر پادىشاھقا يېتىپتۇ - دە، بۈركۈتنى قولغا كىرگۈزۈۋېلىش نىيىتىگە كېلىپ ئوسماننى چاقىرتىپ:

— مەن كىم؟ — دەپ سوراپتۇ.
— سىلى بىزنىڭ شاھىمىز، دەپتۇ ئوسمان.

پادىشاھ تېخىمۇ قاتتىق تىكىلىپ:

— بۇ دۆلەتتىكى ھەممە نەرسە مېنىڭكى ئىكەنلىكىنى بىلمەسەن؟! — دەپ سوراپتۇ.

— بۇنى ئويلىمىغانىكەنمەن، — دەپتۇ ئوسمان، — بىراق... ھەممە نەرسىنى ئادەملەرنىڭ ئىشلەپ تېپىۋاتقانلىقىنى كۆرگەنلىكىم ئۈچۈن ئۇلارنىڭكى بولسا كېرەك دەپ ئويلاپ كەپتىمەن.

پادىشاھ بۇ سۆزنىڭ مەنىسىنى چۈشەنمەپتۇ ۋە جىددىيە-مەشكەن ھالدا:

— ئوۋ قىلىۋاتقان بۈركۈتۈڭنى ماڭا بەر، — دەپ بۇيرۇپتۇ.

— ياق، بۇ مېنىڭ بۈركۈتۈم، سىزگە بەرمەيمەن. ئەگەر مەن بۇ ئەقىللىق قۇشۇمدىن ئايرىلىپ قالسام، قۇياشسىز كۈندۈز، ئاسمانسىز يۇلتۇز بولۇپ قالمەن، — دەپتۇ ئوسمان.

بۈركۈتنى ئالالمايدىغانلىقىنى ھېس قىلغان پادىشاھ سېتىپ بېرىشكە زورلاپتۇ. — بۈركۈت، — دەپتۇ ئوسمان، — مېنىڭ ئەڭ يېقىن دوستۇم، مەن دوستۇمنى ھېچ كىشىگە سېتىشنى خالىمايمەن. دۇنيادا دوستلىرىمنىڭ ئۆلگىنىنى كۆردۈم. ئۆلگەن دوستلىرىمنى ئۆز قولىم بىلەن كۆمدۈم. خەيرىيەتكى، دوستلەرنىمى ساتمىدىم. ئۆز دوستۇمنى سېتىشقا ئەسلا ۋەجدانم چىددە مايدۇ.

پادىشاھ ئىلاجىسىزلىقتىن تىترەپ كېتىپتۇ. ئىچىدە «خەپ، قېنى سېنى بىر جايلىمىسام» دەپ ئويلاپتۇ. كۆڭلىدە بىر پارچە زەھەرنى تۈگۈپ: «ماڭ! كەت» — دەپتۇ.

ئوسمان ئوۋغا مېڭىش ۋاقتىدا، پادىشاھ دەرەخزارلىق ئارد-
سىغا مۆكۈۋېلىپ، ئوسماننى كۆزىتىپ تۇرۇپتۇ. ئوسمان ئوۋلاپ
قايتقاندا پادىشاھ ئوقيا ئېتىپ يىقىتىپتۇ. بۇ ئەھۋالنى كۆرگەن
ئەقىللىق بۈركۈت قاتتىق غەزەپكە كېلىپ ئىگىسى ئۈچۈن قە-
ساس ئېلىشقا بەل باغلاپتۇ. بۈركۈت ئىگىسىنىڭ جان تالىشىۋات-
قانلىقىنى كۆرۈپ، يېنىدىن ئايرىلىشقا كۆزى قىيماي قاراپ
تۇرغاندا، پادىشاھ بۈركۈتنى تۇتۇۋېلىشقا چاڭ ساپتۇ. بۈركۈت
قەيسەرلىك بىلەن پادىشاھنىڭ يۈز - كۆزىگە چاڭگال سېلىپ،
بېشىنى يۇلۇپ ئاسمانغا كۆتۈرۈلۈپتۇ. پادىشاھنىڭ ياساۋۇللىرى
«ھاي، ھاي» دېگۈچە كۆزدىن غايىب بوپتۇ. پادىشاھنىڭ مۇردى-
سىدا، باش ئورنىدا بويۇن سۆڭىكى بوپىلىپ تۇرغان جەستى
تۇرغانمىش.^①

① «ئۇيغۇر خەلق چۆچەكلىرى (4)» دىن ئېلىندى.

ئەينەنلىكىنى ئىپادىلەشكىمۇ ئەقىل كېرەك

ئۆتكەن زاماندا، ناھايىتى ئابرويلۇق بىر پادىشاھ ئۆتكەن-
كەن. ئەمما ئۇنىڭ ئوڭ پۇتى سول پۇتىدىن كالتە بولۇپ، يول
يۈرسە ئاقساق، دىڭگۈسلاپ ماڭىدىكەن. سول كۆزى جىتتاق
بولۇپ، قارىسا خۇددى بىر نەرسىنى پەملەۋاتقان ياكى ئۆلچەۋات-
قان كىشىدەك كۆزى ھەمىشە قىسىلىپ تۇرىدىكەن.
بىر كۈنى پادىشاھنىڭ قورسىقىغا چىن كىرىپ، ئۆزىنىڭ
رەسىمىنى سىزدۇرۇپ ئالماقچى بوپتۇ ۋە پەرمان چۈشۈرۈپ ئۆز
تەۋەسىدىكى داڭلىق، ئۇستا رەسساملارنى ئۆز ئوردىسىغا چاقىر-
تىپتۇ. كۆپ ئىزلىنىشلەر ئارقىلىق پادىشاھنىڭ ياساۋۇللىرى ئۈچ
داڭلىق رەسسامنى تېپىپ ئوردىغا ئېلىپ كەپتۇ. پادىشاھ رەسسام-
لارنى كۆرگەندىن كېيىن:

— مەن ئۆز رەسىمىمنى سىزدۇرۇپ ئالماقچىمەن، شۇڭا
سىلەرنى بۇ يەرگە ئالدۇرۇپ كەلدىم. شەرتىم شۇكى، ئارتۇقمۇ
ئەمەس، كەممۇ ئەمەس، ئەينەن چىرايلىق بولسۇن، ئەگەر يال-
غاننى ئارىلاشتۇرۇپ ھىيلە ئىشلەتسەڭلار، كالاڭلارنى تېنىڭلار-
دىن جۇدا قىلىمەن. ئەگەر قايسىڭلارنىڭ سىزغىنى ماڭا يارىسا
چوڭ مۇكاپاتقا مۇيەسسەر بولىسىلەر، — دەپتۇ.

رەسساملار ماقۇللۇق بىلدۈرۈپ، قەغەز، قەلەم، سىياھ، كېتەرلىك نەرسىلەرنى تەييارلاشقا كىرىشىپتۇ، ئالدى بىلەن بىر رەسسام پادىشاھنىڭ رەسىمىنى پۈتتۈرۈپتۇ. رەسىمگە، پادىشاھنى ئوڭ پۇتىدىن سول پۇتى كالتە، سول كۆزى جىتتا قىلىپ ئەينەن چۈشۈرگەنىكەن. پادىشاھ ئۆز رەسىمىنى كۆرگەندىن كېيىن، ئاچچىقلىنىپ چاچلىرى تىك تۇرۇپتۇ. قۇلاقلىرى قىزدىرىپ دىڭگىيىپتۇ، غەزەپتىن چاچراپ ئورنىدىن تۇرۇپ كېتىپتۇ ۋە رەسسامغا قاراپ:

— سەن ئىپلاس مېنى ھاقارەتلەپسەن، مەن مۇشۇنداق سەتمۇ؟ — دەپ رەسسامغا ھۇرىيىپتۇ. رەسسام قورققىنىدىن لام — جىم دېيەلمەي قاپتۇ.

— جاللات! — دەپ ۋارقىراپتۇ پادىشاھ يانغا قاراپ. — لەبىيەي، تەقسىر! گۆش يېيىشكە خۇشتارمىز، — دەپ تەڭلا جاۋاب ياندۇرۇپ، قوللىرىغا قىلىچ ۋە پالتا تۇتقان، مەيدىدىن لىرىنى يۇڭ بېسىپ كەتكەن، بەلنىڭ يۇقىرىسى قىپپاللىڭاچ، چوشقىدەك سېمىز، تەلەتدىن ۋە كۆزىدىن قان ئىچكۈلۈكى چىقىپ تۇرغان تۆت جاللات ھازىر بولۇپتۇ. پادىشاھ جاللاتقا ھېلىقى رەسسامنىڭ كاللىسىنى ئېلىشنى بۇيرۇپتۇ. شۇ يەردىلا جاللاتلار پادىشاھنىڭ ئەمرىنى بەجا كەلتۈرۈپتۇ. بۇ ئەھۋالنى كۆرۈپ ئەس — ھوشىنى يوقاتقان ئىككىنچى رەسسام ئۆز كۆڭلىدە «پادىشاھنى ئەينەن سىزسام، مېنىمۇ ئۆلتۈرمىسۇن. چىرايىلىقراق قىلىپ سىزسام بەلكىم ئامان قالارمەن» دەپ ئويلاپتۇ. — دە، پادىشاھنىڭ ئىككى پۇتىنى تەڭ ۋە كۆزلىرىنى

راۋۇرۇس، چىرايلىق قىلىپ سىزىپتۇ. رەسىمىنى پادىشاھقا كۆرسىتىپتۇ، پادىشاھ رەسىمىنى كۆرۈپ ئەھۋاھى قىرىق گەز ئۆزلەپتۇ — دە:

— مەن ساڭا نېمە دېگەندىم، مۇناپىق ئالدامچى! سەن مېنىڭ شەرتىمنى بۇزدۇڭ، سەنمۇ ئۆلۈمگە مەھكۇم! — دەپتۇ — دە، جاللاتلىرىغا بۇيرۇپتۇ. جاللاتلار دەرھال كاللىسىنى تېنىدىن جۇدا قىپتۇ. ئۈچىنچى رەسسام چۆچۈپ تىپىرلاپ قاپتۇ — دە، ئويلىنىشقا باشلاپتۇ. ئۇ، پادىشاھ ئەينەن سىزسىمۇ ئۆلتۈرسە، تۈزىتىپ يالغان سىزسىمۇ ئۆلتۈرسە، قانداق سىزىش كېرەك؟ دەپ ئويلاپتۇ ۋە تەۋەككۈل دەرىياسىغا ئۆزىنى تاشلاپ شۇنداق رەسىم سىزىپتۇكى: رەسىمدە پادىشاھ ئوۋ قىلىشقا چىققاندا ئالدىغا بىر كېيىك ئۇچرىغان بولۇپ، پادىشاھ كېيىكنى ئېتىش ئۈچۈن قولغا مېلىشنى ئېلىپ، ئوڭ پۇتىنى بىر قورام تاشنىڭ ئۈستىگە قويۇپ، سول كۆزى قىسىلغان ھالدا، ئوڭ كۆزى بىلەن كېيىكنى قارىغا ئېلىپ ئېتىشقا ھازىرلانغان قىياپەتتە تۇرۇپتۇ. بۇنىڭ بىلەن پادىشاھنىڭ ئوڭ پۇتىنىڭ كالتىلىقى ۋە سول كۆزىنىڭ جىتتا قىلىقى مەلۇم بولماي، رەسىم ئىنتايىن تەبىئىي ھالدا گۈزەل چىققان. بۇنى پادىشاھ كۆرۈپ ئاغزى قۇلىقىغا يېتىپتۇ ۋە:

— مانا بۇ ھەقىقەتەن جايىدا بوپتۇ، — دەپتۇ. پادىشاھ مەغرۇرلىنىپ رەسسامغا نۇرغۇن سوۋغا — سالاملار — نى بېرىپ يولغا سايپتۇ^①.

① «ئۇيغۇر خەلق چۆچەكلىرى (4)» دىن ئېلىندى.

ھېكمەت:

كۆز بىلەن كۆرۈش مۇمكىن بولغان نەرسىنى
ئىپادىلەشنىڭ تۈرلۈك ئۇسۇلى بار. سەن ئۇنى ئىپا-
دىلەشتە باشقىلارغا بېرىدىغان تەسىرىنى ئويلا.
ئۇنداق قىلمىساڭ، ھېكايەتتىكى رەسساملاردەك
ئۆز بېشىڭنى تېنىڭدىن جۇدا قىلسەن.

تەييارغا ھەييار مۇشۇك

بۇرۇن بىر ئادەمنىڭ بىر مۇشۇكى بار ئىكەن. ئۇ مۇشۇك-
نى ئاسلان چېغىدىن تارتىپ نان چايناپ بېرىپ بېقىپتۇ. ئەگەر
ئىگىسى نان چايناپ بەرمىسە، مۇشۇك ھېچنەرسە يېمەيدىكەن.
كۈنلەرنىڭ بىرىدە ئۆي ئىگىسى:

— مۇشۇكۇم، ئەمدى خېلى چوڭ بولۇپ قالدىڭ، چايناپ
بەرمىسەمۇ ئۆزۈڭنىڭ قورسىقىنى ئۆزۈڭ باققىن. ئۆيىمىزدە
چاشقان كۆپىيىپ قالدى. ئۇلارنىڭ ئەدەبىنى راسا بىر
بەرگىن، — دەپتۇ.

كىچىكىدىن تارتىپ تەييارنى يەپ ئۆگىنىپ قالغان مۇ-
شۇككە چاشقان تۇتۇش بەكمۇ ئېغىر كەپتۇ — دە، ھەر كۈنلۈكى
ئۆي ئىگىسى ئۇخلاپ قالغاندا تەڭنىدىكى ناننى ئوغرىلاپ يەيدى-
غان بولۇۋاپتۇ. تەڭنىدىكى ناننىڭ ئۇۋاقلرىنى كۆرگەن ئۆي
ئىگىسى «ئۆيدە چاشقانلار تېخىمۇ كۆپىيىپ كېتىۋاتىدۇ. مۇشۇ-
كۈم ئۇلارنى تۇتۇپ بولالمىغان ئوخشايدۇ» دەپ، ياڭاق تەك نانغا
زەھەرلىك دورا ئارىلاشتۇرۇپ تەڭنىگە سېلىپ قويۇپتۇ. تون
يېرىملاشقاندا مۇشۇك ئاستا تەڭنىگە كىرىپتۇ — دە، ھېلىقى
زەھەرلىك دورا ئارىلاشتۇرۇلغان ناننى يەپتۇ — دە، شۇ يەردىلا
جان ئۈزۈپتۇ.

ئەتسى ئۆز مۇشۇكىنىڭ ئۆلۈكىنى تەڭنىدە كۆرگەن ئۆي ئىگىسى ئەھۋالنى چۈشىنىپ: «ھەي تەييارغا ھەييار مۇشۇكۇم، تەڭنىدىكى ناننى ئوغرىلاپ يېيىشنى ئۆگەنگىچە، چاشقان تۈ-تۈشنى ئۆگەنگەن بولساڭچۇ!» دەپتۇ^①.

يالغان سۆزنىڭ تارقىلىشى

ئۆتكەن زاماندا ھاشىماخۇن دېگەن بىر كىشى ئۆتكەندە-كەن. ئۇ بىر كۈنى ئەتىگەندە مەسچىتكە چىقىپ كېتىپ، ئالدىن يۆتەلگىنىچە كىرىپ كەپتۇ - دە، ئېغىر ئۇھ تارتىپتۇ. — نېمە ئىش بولدى؟ تازىمۇ يۆتلىپ ئۇھ - ئۇھلاپ كەتتىڭمۇ؟ دەپ سورايتۇ ئايالى. — ھېچقىسى يوق، — دەپتۇ ھاشىماخۇن، — ئىچ - قارىم يورۇپ خېلى ياخشى بولۇپ قالدىم. — نېمە بولغانىلە؟ — دەپ سورايتۇ ئەجەبلەنگەن ئايا-لى. — كىشىگە دېمىگىن، — دەپتۇ ھاشىماخۇن ئايالىغا سىر-لىق قاراپ، — يولدا كېتىۋېتىپ قاتتىق يۆتەلگەنتىم، يۆتەل بىلەن تەڭ ئىچىمدىن بىر قاغا ئۇچۇپ چىقىپ كەتتى. شۇنىڭ بىلەن ئۆزۈم بىر قىسىم بولۇپ قالدىم. — ۋاي ئەمىسە تېۋىپ چاقىرىپ كېلەي، كۆرسىتىپ باقا-لى، — دەپتۇ ئايالى. — قاغا بىلەن بىللە ئىچىمدىكى دەردمۇ چىقىپ كەتتى، خۇداغا شۈكرى، — دەپ قويۇپ ئۆز ئىشىغا كېتىپتۇ ھاشىما-خۇن.



① «ئۇيغۇر خەلق چۆچەكلىرى (4)» دىن ئېلىندى.

ئۇ بۇ گەپنى ئايالىدىن باشقا ھېچكىمگە دېمەي، ئايالى ئارقىلىق مەھەللىگە تارقىلىپ، قانچىلىك دەرىجىگە يېتىدىغانلىقىنى سىناپ باقماقچى بولۇپتۇ. ئۇ چۈشتە تاماققا ئۆيگە كېلىۋاتقاندا يولدا: «يۇقىرىقى مەھەللىدە بىر ئادەمنىڭ ئىچىدىن ئون بەش قاغا چىقىپتۇمۇش»، «ياق ئوتتۇز قاغا ئىكەن» دېگەن پاراڭلار قۇلىقىغا كىرىپتۇ. ئۇ مېيىقىدا كۈلۈپ قويۇپ يولغا مېڭىۋېرىپتۇ. ئۆيىگە يېقىن كەلگەندە دوقمۇشتا بىر توپ كىشى تۇرغىنىنى كۆرۈپتۇ.

— ھادىسە كەپتۇ دەپ ئاڭلىدۇق، — دەپتۇ مەھەللىنىڭ ئىمامى، — ئىچىلىرىدىن سەكسەن قاغا چىقىپتىمىشقا! بىز ئۆز-لىرىنى يوقلاپ مېڭىۋېرىدۇق...
— ھەر قايسىلىرىنىڭ كۆڭۈللىرىگە رەھمەت، — دەپتۇ ھاشىماخۇن، — ئۇنداق ئىش بولغىنى يوق.
جامائەت ھاڭ - تاڭلىقتا قايتىپ كېتىپتۇ. ئۇ ئۆيگە كىردى.
شى بىلەن ئايالى:

— سىلە ماڭا يالغان ئېيتىپلا، — دەپ خاپا بولۇپتۇ، — ئىچىلىرىدىن توقسان قاغا چىقىپتىغۇ، ماڭا بىرنى دېگەنتىلە.
ھاشىماخۇن ئۆزىنى تەمكىن تۇتۇپ:
— ئۇنداق بولسا ئەتىگەنكى بىرىنى قوشۇپ «يۈز قاغا چىقتى» دەۋەرسەڭ بولىدىمۇ؟! — دەپتۇ - دە، قاقلاپ كۈلۈپ كېتىپتۇ.
يالغان سۆز بىردەمدىلا ئەنە شۇنداق بالداقمۇ بالداق ئۆرلەپ تېز تارقالغانىكەن.^①

① «ئۇيغۇر خەلق چۆچەكلىرى (11)» دىن ئېلىندى.

ئاجايىپ تەنبىھ

بۇرۇن يۈسۈپ ئىسىملىك بىر ئادەم ئۆتكەنىكەن. ئۇ خۇش چىراي، كىشىلەر بىلەن چىقىشقا، ياماندىن قورقمايدىغان، يا-ۋاشنى بوزەك قىلمايدىغان، ناھەق ئىشقا چىداپ تۇرالمىدىغان يىگىت ئىكەن.

يۈسۈپ يىگىرمە بەش ياشقا كىرگەندە يىراق يۇرتتىكى خاسىيەت ئىسىملىك بىر قىز بىلەن توي قىلىپتۇ ۋە ناھايىتى ئىناق تۇرمۇش كەچۈرۈپتۇ.

كۈنلەرنىڭ بىرىدە، يۈسۈپ خاسىيەتنى ئېشەككە مىندۈرۈپ، ئانىسىنىڭ ئۆيىگە ئېلىپ بېرىپتۇ. يۈسۈپ تاشقىرىقى ئۆيدە ئۇخلىماقچى بولۇپ يېتىپتۇ.

— قىزىم، — دەپتۇ ئانىسى ئىچكىرىكى ئۆيدە تاماق ئېتىۋاتقان خاسىيەتنىڭ يېنىغا كىرىپ، — ئېرىڭ قانداقراقكەن، قانلىشىپ قالدىڭلارمۇ؟

— ناھايىتى شوخ، ياۋاش ئوبدان ئادەمكەن، راسا ئوبدان قانلىشىپ قالدۇق.

— ئەخمەق، — دەپتۇ ئانىسى خاسىيەتنىڭ سۆزىدىن نارازى بولۇپ، — قانلىشىپ قالغان بىلەن ھېساب ئەمەس، ئەر كىشى دېگەننى خوتۇن كىشىنىڭ سۆزىدىن چىقمايدىغان قىلىپ

بويىسۇندۇرغان ھېساب. ئەر كىشىنى بارغۇ، خېمىر يۇغۇرۇۋېتىپ «قولۇمغا سۇ قۇيۇۋېتىڭ، ئوچاققا ئوت يېقىۋېتىڭ» دەپ ئىشقا بۇيرۇغۇلۇق. ئۇنى كۆزگە ئىلمىغاننى قىلىپ، كارت - كورت ئوسۇرۇپ قويغۇلۇق، شۇنداق قىلساڭ بارا - بارا ساڭا بويىسۇندىدىغان بولىدۇ.

بۇنى ئاڭلىغان يۈسۈپنىڭ راسا ئاچچىقى كېلىپتۇ. «قولۇمغا سۇ قۇيۇپ بېرىڭ، ئوچاققا ئوت يېقىۋېتىڭ دېسىغۇ ئۇ ئىشلارنى قىلىۋېتەرمەن. ئەگەر يېنىمدا تۇرۇپ مېنى كۆزگە ئىلماي ئوسۇرىدىغان بولسا، كۆرگۈلۈكىنى كۆزىگە كۆرسىتەر - مەن»، يۈسۈپ شۇلارنى ئويلاپتۇ، لېكىن ھەرگىز چاندۇرماپتۇ...

قايتىپ يولدا كېتىۋاتقاندا، خوتۇنى مېنى كېلىۋاتقان ئېشەك ھاگرىيالماي ئىككى - ئۈچىنى ئوسۇرۇپ قويۇپتۇ. يۈسۈپ دەرھال خوتۇننى ئېشەكتىن چۈشۈرۈپتۇ - دە، ئېشەكنى بىر تۈپ سۆگەتكە مەزمۇت باغلاپتۇ.

— ھۇ يۈزى قېلىن. مەن سېنى كۈندە ئوت، سۇ، يەم - بوغۇز بېرىپ بېقىۋاتسام، مېنىڭ ئالدىمدا كېتىۋېتىپ، مېنى كۆزۈڭگە ئىلماي ئوسۇرغىنىڭ نېمىسى؟ — دەپ كالتەك بىلەن ئېشەكنى بىر ھازا دۇمالاپتۇ.

ئېشەكنى قاتتىق ئۇرغانلىقىنى كۆرگەن خاسىيەت، قورقۇپ لاغلىداپ تىرەپ كېتىپتۇ. ئۆيىگە بارغۇچە بىر ئېغىز مۇگەپ - سۆز قىلماپتۇ...

— قانداق، ئېرىڭنى ئىشقا بۇيرۇپ باقتىڭمۇ؟ ئانچە - مۇنچە ئوسۇرۇپمۇ قويدۇڭمۇ؟ — دەپ سوراپتۇ ئانىسى خاسىد.

يەت يەنە بىر قېتىم ئۆيىگە كەلگەندە.

— ۋاي ئانا، — دەپتۇ خاسىيەت ئانىسىنىڭ سوتالغا جاۋاب بېرىۋېتىپ، — ئۆتكەن قېتىم ئۆيىگە قايتىشىمىزدا، ئېشەك ھاگرىيالماي بىر - ئىككىنى ئوسۇرۇپ قويۇۋېدى، «مېنى كۆ - زۇڭگە ئىلمىدىڭ» دەپ ئۇرۇپ ئۆلتۈرۈۋەتكىلى ئاز قالدى. ئەگەر مەن ئۇنىڭ يېنىدا ئوسۇرۇپ قويىدىغان بولسام مېنى ئۆلتۈرۈۋېتىشتىن يانمايدىكەن. ھېلىمۇ خۇداغا شۈكرى.

مانا شۇ ئاجايىپ تەنبەھتىن كېيىن خاسىيەت ئانىسىنىڭ گېپىگە كىرمەي، ئېرىنى ھۆرمەتلەپ ئىناق تۇرمۇش كەچۈرۈپتۇ. «چاقنى بۇزغان ئانىسى، قىزنى بۇزغان ئانىسى» دېگەن گەپ شۇنىڭدىن قالغانىكەن^①.

① «ئۇيغۇر خەلق چۆچەكلىرى (11)» دىن ئېلىندى

خالىس نىيەت

ئۆتكەن زاماندا ھاشىم موزدۇز دېگەن بىر ئادەم ئۆتكەندە - كەن. بۇ ئاق كۆڭۈل ئادەم بالا - چاقىلىرىنى ئانا كەسپى - موزدۇزلۇق ھۈنرى بىلەن باقىدىكەن. كۈنلەرنىڭ ئۆتۈشى بىلەن ئۇنىڭ تىجارىتى ئوبدانلا راۋاج تېپىپ، باي بولۇپ كېتىپتۇ. ھاشىم موزدۇز باي بولغاندىن كېيىن، مۇسۇلمانچىلىق پەرزىنى ئادا قىلىش ئۈچۈن مەككىگە بېرىش نىيىتىگە كەپتۇ ۋە ھەج سەپىرىگە جابدۇنۇپتۇ. ئۇ مېڭىش ئالدىدا خوتۇن، بالا - چاقىلىرىنى يىغىپ:

— سىلەر يۇرت - مەھەللە، قولۇم - قوشنىلار بىلەن ئىناق ئۆتۈڭلار، كەمبەغەل، يېتىم - يېسىرلارغا ئۆشەرە - زاكات بېرىشنى ئېسىڭلاردىن چىقارماڭلار، — دەپ ۋەسىيەت قىپتۇ. دەل شۇ كۈنلەرنىڭ بىرىدە ئۇنىڭ قوشنىسى قۇۋان سال - چىنىڭ خوتۇنى يوقسۇزلۇقتىن ئاجىزلاپ ئۆلۈپ كېتىپتۇ. ئۇنىڭ ئۈستىگە ئۈچ بالىسى ئېغىر كېسەل بولۇپ يېتىپ قاپتۇ. بۇ ئەھۋالدىن خەۋەر تاپقان ھاشىم موزدۇز قاتتىق ئويلىنىپ قاپتۇ. ئاخىر شۇنداق ئويغا كەپتۇ: «مېنىڭ ئەتراپىمدىكى قولۇم - قوشنىلار ھەم ئۇرۇق - تۇغقانلىرىمنىڭ كۈنى بۇنداق قىيىن ئەھۋالدا تۇرسا، مەن ھەجگە كەتسەم مېنىڭ ھەج قىلىش تەلپىم

ئىجابەت بولارمۇ؟... ياق، بۇ ھەج قىلىش قائىدىسىگە ئۇيغۇن بولماپتۇ» ھاشىم موزدۇز ئۆزىنىڭ ئۇزاقتىن بۇيان يىغقان مال - دۇنيالىرىنى يۇرت - مەھەللە، قولۇم - قوشنىلارغا، ئۇرۇق - تۇغقانلىرىغا ۋە ئاجىز يېتىم - يېسىرلارغا تەقسىم قىلىپ بېرىپ، ئۇلارنى ئاچ - يالىڭاچلىقتىن قۇتۇلدۇرۇپتۇ. پۈتۈن ئەھلى - يۇرت ھاشىم موزدۇزغا ئاپىرىن ئوقۇپتۇ.

ھاشىم موزدۇز ھەجگە تەييارلىنىۋاتقان يۇرت ئىچىدىكى ئون نەچچە كىشىنىڭ ئىچىدىن چۈشۈپ قاپتۇ. ھەجگە مېڭىش كۈنى پۈتۈن يۇرت ئىچى ۋە يېقىن ئەتراپتىن كەلگەنلەر ھەجگە ماڭغانلارنى ئۇزىتىپتۇ ۋە ساخاۋەتلىك ھاشىم موزدۇزغا دۇئا قىلدۇرۇپتۇ.

ھەجگە كەتكەنلەر قاتارىدىن بىرنەچچە كىشى تۈرلۈك سەۋەبلەر تۈپەيلىدىن ھەج قىلىش ئىمكانىيىتىگە ئىگە بولالماپتۇ. دەل ھەج تاۋاب قىلىش كۈنى بۇ كىشىلەر شۇنداق بىر چۈش كۆرۈپتۇ: «پەيغەمبەر شۇنداق ۋەسىيەت قىپتۇكى، سىلەرنىڭ ئاراڭلاردا بىر كىشى ھەج قىلىش ئۈمىدى بىلەن ئۇزاق يىللار يىغقان دۇنياسىنى ئاجىز - غېرىبلارغا تەقسىم قىلىۋېتىپ، ئۇلار - نىڭ ھاياتىغا يار - يۆلەك بولدى، شۇڭا بۇ يەرگە كېلەلمىدى، ئۇ كىشىنىڭ ھەج قىلىش تەلپى ئىجابەت بولدى... ھازىردىن باشلاپ ھاجىلىق شاراپىتىگە ئىگە بولدى» دەپتۇ. ئەتىسى يۇرت - تىن بارغان بارلىق ھاجىلار بىر - بىرىگە چۈشىدە مۇھەممەت پەيغەمبەرنى كۆرگەنلىكى ھەمدە پەيغەمبەرنىڭ قىلغان سۆزلىرىدىن دېيىشىپتۇ. ھەممەيلەن چۈشلىرىنىڭ ئوخشاشلىقىدىن ھەيران بولۇشۇپتۇ.

ئۇلار مەككىدىن كۆپ ئىنئاملار ئېلىپ ئۆز يۇرتىغا قايتىپ كېلىشىپتۇ. ئۇلار ئۆزلىرىنى قارشى ئېلىشقا چىققان پۈتۈن جاما- ئەت ئالدىدا ھاشىم موزدۇزنى: «ھاشىمھاجىم، ئۆزلىرىنىڭ تەلەپ- لىرى ئىجابەت بولدى، بىز سىلنى مۇبارەكلەيمىز» دەپ ئەھۋال- نى بايان قىپتۇ. يۇرت ئىچىدە توپلانغان چوڭ - كىچىك كىشىلەر كۆز يېشى قىلىپ ھاشىمھاجىمنى مۇبارەكلەشپتۇ. مەككىگە بېرىپ ھاجىلىق شاراپىتىگە ئىگە بولغان ھەمدە بىر قىسىم تەلپى ئىجابەت بولماي قايتىپ كەلگەن كىشىلەر، ھاشىمھاجىمنىڭ كىشىلەرگە كۆيۈنىدىغان، مېھىر - شەپقەتلىك ئالىپجاناب روھىدىن تەسىرلىنىپ، ئۇلارمۇ يۇرت - مەھەللىلەر- دىكى يېتىم - يېسىرلارغا مېھرىبانلىق قىلىدىغان بوپتۇ^①.



دوستانلىك دوست كۆپەيتىدۇ

بىر سوقۇشقا توشقان خوراز بىلەن سوقۇشۇپتىكەن، يېڭىلىپ قايتۇ. ئۇ ئاسلان بىلەن سوقۇشۇپتىكەن، ئاسلان ئۇنىڭ يۈزىنى تاتلىۋاپتۇ. ئۇ ئوغلاق بىلەن سوقۇشۇپتىكەن، ئوغلاق ئۇنىڭ قورسى- قىنى يېرىۋەتكىلى تاسلا قايتۇ. ئۇ بىر قېرى تۇخۇمەك دەرەخنىڭ تۈۋىدە قورسىقى كۆپۈپ ئولتۇرۇپ، دەرەختىن ئۇچلۇق تۇمشۇق، تىرناق ۋە مۇڭگۈز تەلەپ قىپتۇ. دەرەخ بوۋاي ئۆزىنىڭ شاخلىرى بىلەن ئۇنىڭغا تۇمشۇق، تىرناق ۋە ئىككى مۇڭگۈز بېكىتىپ قويۇپتۇ. توشقان قايتىدىن خورازنىڭ يېنىغا سوقۇشقىلى بېرىپتە- كەن، خوراز ئۆگزىنىڭ ئۈستىگە چىقىۋاپتۇ. توشقان ئاسلاننىڭ يېنىغا سوقۇشقىلى بارغانىكەن، ئاسلان دەرەخ ئۈستىگە چىقىۋاپ- تۇ.

توشقان ئوغلاقنىڭ يېنىغا سوقۇشقىلى بېرىپتىكەن، ئوغلاق ئېغىلغا كىرىۋاپتۇ.

بۇغا بالىلىرى ۋە ياۋا ئاق تايچاقلارمۇ بۇ غەلىتە مەخلۇققا

① مەسۇدەم ئېيتىپ بەرگەن، شايۇسۇپ ئەيسا رەتلەنگەن: «ئۇيغۇر خەلق چۆچەكلىرى (11)» دىن ئېلىندى.

يېقىن كېلەلمەي ئۆزلىرىنى قاچۇرۇپتۇ. توشقاننىڭ ئىچى تىت - تىت بولۇپتۇ — دە، يېتىمىسىرغان ھالدا، ھېلىقى تۇخۇ-مەك دەرەخنىڭ تۈۋىگە كېلىپ ئولتۇرۇپتۇ.

دەرەخ بوۋاي ئۇنىڭغا، سەن سوقۇشقا قىلما، بۇنداق غەلتە قىياپەتتە بولۇۋالما، دەپ نەسەت قىپتۇ. توشقان ئەسلى قىياپەتكە قايتىپ باشقىلارغا دوستانە مۇئامىلە قىلىدىغان بوپتۇ. دوستلىرىمۇ ئۇنىڭغا يېقىنلىشىپتۇ.^①

ھېكمەت:

دوستۇم كۆپ بولسۇن دېسەڭ، ھەممە كىشىگە دوستانە بول. شۇندىلا ھەقىقىي دوستۇڭ كۆپىيىدۇ.

① ئەيسا قۇربان ئېيتىپ بەرگەن، مەمتىمىن ياسىن توپلىغان: «كەلپىن خەلق چۆچەكلىرى» نىڭ 1990 - يىلدىكى سانىدىن ئېلىندى.

ئەقىللىق بالا

بۇرۇن كۈن پېتىش تەرەپتىكى شەھەردە شۇنداق بىر باي ياشاپتۇكى، ئۇنىڭ بايلىقلىرىغا لايىق يىللىقچىلىرىمۇ بار ئىكەن. ئۇ ھەر يىلى بىر قىسىم ئادەم ياللايدىكەن، ۋاقىت توشقاندا بىر مەزگىل ۋەزىپە تاپشۇرىدىكەن، مالاي بۇ ۋەزىپىنى ئورۇندىيالىسا، بىر يىللىق ئىش ھەققىنى بېرىدىكەن. بولمىسا ھەققىنى ئالالماس. لىقىنىڭ سىرتىدا بىر مۇنچە تاياق يەيدىكەن.

كۈنلەرنىڭ بىرىدە بىر كىچىك بالا بېخىل بايغا مالايلىققا كەپتۇ ۋە ئۇنىڭ بارلىق شەرتلىرىگە كۆنۈپتۇ. كۈنلەر، ئايلار ئۆتۈپتۇ، يىلمۇ توشۇپتۇ. بالا باينىڭ ئالدىغا ئىش ھەققىنى سوراپ كىرگەنىكەن، باي ئۇنى بىر ئىشقا بۇيرۇپتۇ ۋە شۇ ئىشنى بېجىرەلسە ئىش ھەققىنى بېرىدىغانلىقىنى ئېيتىپتۇ. يەنە بالغا تەڭگە پۇل بېرىپ بازاردىن «ۋايچان بىلەن ۋايىيەي» ئېلىپ كېلىشنى بۇيرۇپتۇ. ئەقىللىق بالا بازارغا بېرىپ بىر تەڭگىگە ناھايىتى چىرايلىق بىر دانە شىشە سېتىۋاپتۇ. ئاندىن ئەسكى خارابىلىقتىن نۇرغۇن چاياننى يىغىپ شىشەگە سېلىپ ئاغزىنى ئېتىپ باينىڭ ئالدىغا كەپتۇ ۋە بايغا:

— باي غوجام، سىز ئېلىپ كېلىشنى بۇيرىغان «ۋايچان بىلەن ۋايىيەي» مۇشۇ شىشەنىڭ ئىچىدە. قوللىڭىزنى سالىسىڭىز

چىقىدۇ، - دەپتۇ.
باي بۇ بالنى مەسخىرە قىلىپ كۈلۈپتۇ — دە، قولنى
شىشىگە تىقىپلا «ۋايجان» دەپ تارتىۋاپتۇ. بالا ئۇنىڭغا، باي
غوجام قوللىرىنى يەنە بىر سالىسىڭىز ۋايىيەنى ئالسىز، دەپتىكەن،
باي قايتا قول تىقىشقا پىتىنالمىي قۇتىنىڭ ئاغزىنى ئېتىپ بالغا
قايتۇرۇپ بېرىپتۇ ھەم ئۇنىڭ بىر يىللىق ئىش ھەققىنى بېرىپ-
تۇ. ①

بېخىلنىڭ ۋەسىيىتى

ئۆتكەن زاماندا بىر بېخىل ئادەم ياشىغان ئىكەن. ئۆمۈر
بويى تۈزۈككەن بېمەي - ئىچمەي، سېغىپ - يالاپ دېگەندەك
كۈن ئۆتكۈزۈپ، ئاخىرى 30 مىڭ تىللادىن ئارتۇق پۇل يىغىپتۇ.
بىر كۈنى ئۇ ئولتۇرۇپ «يېشىم بىر يەرگە بېرىپ قالدى،
شۇنچىلا كۆپ پۇل يىغىپتىمەن، ئەمدى بەس، مۇندىن كېيىن
تۈزۈكرەك يەپ - ئىچىپ، ھوزۇر - ھالاۋەتلىك كۈن كەچۈ-
رەي» دەپ ئويلاپتۇ. لېكىن ئۇ ئەمدىلا پۇل يىغىشنىڭ كويىدا
تەرەپ - تەرەپكە قاتراشنى توختاتقان كۈنى، ئەزرائىل ئۇنىڭ
ئالدىغا ھازىرلىنىپ:

— جېنىڭنى ئالغىلى كەلدىم. تەييار بول! - دەپتۇ. بۇ
چاغدا بېخىل ئادەم چىرايلىق گەپلەر بىلەن ئەزرائىلغا يالۋۇرۇپ:
— ئالىيلىرى، ماڭا ئۈچ كۈنلۈك مۆھلەت بەرگەن بولسىلا،
مەن پۈتۈن بايلىقىمنىڭ ئۈچتىن بىر قىسمىنى ئۆزلىرىگە بېرەت-
تىم، - دەپتۇ.

ئەزرائىل قىلچە پىسەنت قىلماستىن ئۇنىڭ جېنىنى ئېلىشقا
تەييارلىنىپتۇ.

بېخىل يەنە:

— جانابلىرى ماڭا رەھىم قىلىپ، بۇ دۇنيادا ئىككى كۈن

① ئەبەت زاپىت ئېيتىپ بەرگەن، ئىبراھىم مەدەت توپلىغان: «كەلپىن خەلق چۆچەكلە-
رى» نىڭ 1990 - يىلدىكى سانىدىن ئېلىندى.

ياشاشقا پۇرسەت بەرسە، مەن سىلگە بايلىقىمنىڭ ئۈچتىن ئىككى قىسمىنى بېرىمەن، — دەپتۇ.

ئەزرائىل يەنىلا پىسەنت قىلماپتۇ. بېخىل ئاخىرى بولماي پۈتۈن بايلىقىنى بىر كۈنلۈك ئۆمۈرگە تېگىشىنى ئېيتقان بولسىمۇ، ھېچبىر نەتىجە چىقماپتۇ. بېخىل ھاياتىدىن ئۈمىد ئۈزگەن ھالدا ئەزرائىلغا:

— بوپتۇ، جېنىمنى بەرسەم بېرەي، سىلىدىن ئەڭ ئاخىرقى ئۆتۈنىشىم: ماڭا ئازراق ۋاقىت بەرسە، بىر پارچە ۋەسىيەنامە يېزىپ كېيىنكى ئەۋلادلارغا قالدۇراي، — دەپ يالۋۇرۇپتۇ. ئەزرا- ئىل ماقۇل بولۇپتۇ.

شۇنىڭ بىلەن بېخىل ئۆزىنىڭ بارمىقىنى كېسىپ قېنى بىلەن مۇنداق ۋەسىيەنامە يېزىپتۇ:

«ھەي ئىنسان بالىسى، مېنىڭ مۇنۇ سۆزۈمنى ئىسسىڭدە چىڭ تۇت:

سەن بىر ئۆمۈر جاپا - مۇشەققەتتە يىققان مال - دۇنيا- رىڭغا بىردەملىك ۋاقىتنى سېتىۋالالمايسەن، ھايات ئادەمگە بىرلا كېلىدۇ. بايلىق قالىدۇ، ھايات كېتىدۇ. سەن ۋاقىتنى ئەزىزلە، ھاياتىڭنى قەدىرلە!»^①

ھۇرۇنلۇقتىن شاھلىققىچە

مەلۇم شەھەرنىڭ پادىشاھى كۈنلەرنىڭ بىرىدە ئوۋغا چىقىپتۇ. كېتىپ بارسا، يولنىڭ ئوتتۇرىسىدا 14 ~ 15 ياشلاردىكى بىر چىرايلىق بالا ئوڭدا ياتقۇدەك. پادىشاھ «مەندەك پادىشاھ كەلسىمۇ، بۇ بالا قويماي ئوڭدا ياتىدىغۇ» دەپ ئويلاپ ۋەزىرلەردىن:

— نېمە ئادەم بۇ؟ — دەپ سوراپتۇ.

— بۇ ھۇرۇن، دائىم شۇنداق ياتىدۇ. بىر ئادەم بۇ تەرەپتىن ئۇ تەرەپكە ئۆرۈپ قويمىسا ئۆرۈلمەيلا ياتىدۇ. ئون كۈن ئاچ قالىسىمۇ يېنىدىكى تاماقنى ئۆزى ئېلىپ يېمەيدۇ، — دەپتۇ ۋەزىرلەر.

— ئۆزى ساقىمۇ، قانداق؟ — يەنە سوراپتۇ پادىشاھ.
— ساق.

— ھۇرۇن بولسىمۇ ياش بالىكەن، مېنىڭ سايەمدە كۈن كۆرۈپ قالسۇن. چار بېغىمغا باشلاپ بېرىپ، بىر سۆرۈن جايدا ياتقۇزۇپ قويۇڭلار، — پادىشاھ شۇنداق دەپ يولغا راۋان بوپتۇ. ۋەزىرلەر پادىشاھنىڭ ئەمرىگە ئاساسەن ھۇرۇننى چارباغقا ئورۇنلاشتۇرۇپ ھەر كۈنى بىر لېگەن پولى بىلەن قويىنىڭ

① ئابدۇرۇن ئېيتىپ بەرگەن، مەتبەئىمىن ياسىن توپلىغان: «كەلپىن خەلق چۆچەكلىرى» نىڭ 1990 - يىلىدىكى سانىدىن ئېلىندى.

گۆشىنى بېرىپ ياخشى بېقىپتۇ. ھۇرۇن شۇ يېمەكلىكلەرنىمۇ يېگۈزۈپ قويىمسا يېمەيدىكەن. بەش - ئون كۈن ئۆتكەندە يەنە بىر بالا كەپتۇ. ئۇ ۋەزىرگە «مەنمۇ ھۇرۇن ئىدىم» دەپتۇ. ۋەزىر پادىشاھقا خەۋەر قىپتۇ. پادىشاھ «ئۇنىمۇ بېقىڭلار» دەپ بۇيرۇق قىپتۇ. شۇنداق قىلىپ نۇرغۇن ھۇرۇنلار ئارقا - ئارقىدىن پادىشاھنىڭ ئالدىغا كەپتۇ. بىر كۈنى پادىشاھ تەختتە ئولتۇرۇپ چارباغدىن كېلىۋاتقان غوۋغانى ئاڭلاپ قاپتۇ. شۇن ۋەزىردىن:

— باغدىكى نېمە غوۋغا؟ — دەپ سوراپتۇ.
— سىلى ھازىر بېقىۋاتقان ھۇرۇنلار بىر مىڭ بەش يۈزگە يەتتى. بۇ شۇلارنىڭ غوۋغاسى، — دەپ جاۋاب بېرىپتۇ ۋەزىر.
— ئۇنداق بولسا تۆمۈرچىنىڭ ئاقساقلىنى چاقىرىڭ، — دەپتۇ پادىشاھ. ۋەزىر تۆمۈرچىنىڭ ئاقساقلىنى چاقىرىپ كەپتۇ. پادىشاھ:

— تۆمۈردىن بىر ئۆي ياسايمىز. ئۆينىڭ ئۇزۇنلۇقى قىرىق مېتىر، كەڭلىكى قىرىق مېتىر بولسۇن، ھەر تېمىغا ئوندىن ئىشك قوبۇڭ. ئۆي پۈتكەندىن كېيىن ھۇرۇنلارنى بۇ ياققا ئەكېرىپ ئورۇنلاشتۇرۇپ، ئىشكەرگە كۈرەك ئورنىتىڭ، — دەپتۇ.

ئۆي پۈتكەندىن كېيىن پادىشاھ ھەممە ھۇرۇنلارنى ئەكەپ-لىپ شۇ تۆمۈر ئۆيگە سولاشقا ئەمىر قىپتۇ. ھۇرۇنلار تۆمۈر ئۆيگە سولنىپتۇ. پادىشاھ ئوت قالاپ كۈرەكنى بېسىشقا بۇيرۇق قىپتۇ. ئوت يېقىلىپ كۈرەك بېسىلغاندىن كېيىن تۆمۈر ئۆي

قىزىپ ھۇرۇنلار ئاللا - توۋا كۆتۈرۈشۈپتۇ. ۋەزىر: — پادىشاھى ئالەم، بۇ نېمە قىلغانلىرى؟ بۇ ھۇرۇنلارنى ساۋاب بولسۇن دەپ باقتۇق. ئەمدى ئۇلارنى تۆمۈر ئۆيگە سولاپ كۆيدۈرسەك بۇنىڭ قىساسىنى كىم تارتىدۇ؟ بۇنىڭدىن كۆرە ئىشكىنى ئېچىۋەتسەك، ھۇرۇنلار جاي - جايلىرىغا كەتسە بولمامدۇ؟ — دەپتۇ پادىشاھقا.

— ماقۇل، ئىشكىنى ئېچىڭلار، — دەپتۇ پادىشاھ. ئىشك شۇنداق ئېچىلىشىغا ھۇرۇنلارنىڭ ھەممىسى تەرەپ - تەرەپكە قېچىپ كېتىپتۇ. پادىشاھ ۋەزىرگە:

— قاراپ بېقىڭ، ئۆيدە ئادەم بارمۇ - يوق؟ — دەپتۇ. ۋەزىر ئۆيگە كىرىپ قارىسا ئىككى ئادەم ياتقۇدەك. بىرسى يەنە بىرسىگە «بەدىنىم كۆيۈپ يىغىم ئاقىلى تۇردى، ئەمدى خۇداغا تۆۋە قىلىۋالمايلىمۇ» دېسە، يەنە بىرسى «مېنىڭ بېقىنىم پىزىلداپ كۆيۈۋاتىدۇ. ماڭا ھازىر خۇداغا تۆۋە دېگىلىمۇ خۇشياق-مايۋاتىدۇ. مەن بۇنچىلىك گەپنىمۇ قىلالىمغۇدەكمەن» دېگۈدەك. ئارىدا ئۇلارنىڭ بىرى ئىسسىققا چىدىماي قېچىپ كېتىپتۇ. يەنە بىرسى كۆزىنى پارقىرتىپ بەخىرامان يېتىپتۇ. ۋەزىر قارىسا، ھۇرۇننىڭ چاپىنى كۆيۈپ، بېقىنىنىڭ يىغى ئېرىپ تۆمۈرگە ئېقىۋاتقۇدەك، ھۇرۇن بولسا چاپاننى سېلىۋېتىپمۇ دېمەي ياتقۇ-دەك.

بۇنى كۆرگەن پادىشاھ «كىمكى مۇشۇ ھۇرۇننى ئىشقا سالالسا، پادىشاھلىقىمنىڭ يېرىمنى شۇنىڭغا بېرىمەن» دەپ جاكار قىلىپتۇ. بىراق ھېچكىمنىڭ بۇ ھۇرۇننى ئىشقا سېلىشقا

كۆزى يەتمەپتۇ. بىر كۈنى پادىشاھ ۋەزىرىنى چاقىرىپ:
 — سىزگە قىرىق كۈنلۈك مۆھلەت بېرىمەن، مۇشۇ ھۈرۈننى
 ئىشقا سالىسىڭىز، پادىشاھلىقىمنىڭ يېرىمىنى سىزگە بېرىمەن،
 ئەگەر ھۈرۈننى ئىشقا سالالمىسىڭىز، كاللىڭىزنى ئالمىمەن،
 مال — دۇنيالىرىڭىزنى مۇسادىرە قىلىمەن، — دەپتۇ.
 ۋەزىر ياق دېيىشكە پىتىنالمىپتۇ. ئەمما، «گۆشى كۆيۈپ
 كەتسە غەم قىلىنغان ئادەم قانداقمۇ ئىش قىلسۇن» دەپ ئەندى-
 شىگە چۈشۈپتۇ. ئارىدىن بەش — ئون كۈن ئۆتۈپتۇ. ۋەزىرنىڭ
 پىكىرى — خىيالى ئۆز ئەجلى بىلەن قاپتۇ.
 ۋەزىرنىڭ 15 ياشلارغا كىرگەن، بىلىملىك، زېرەك بىر قىزى
 بار ئىكەن. بۇ قىز دادىسىنىڭ قانداقتۇر بىر ئىشنىڭ غېمىدە
 يۈرۈۋاتقانلىقىنى سېزىپ قاپتۇ. شۇڭا ئۇ دادىسىدىن:
 — دادا، ئولتۇرساڭمۇ، قوپساڭمۇ غەمدىلا يۈرۈپسەن،
 بۇنىڭ سەۋەبى نېمە؟ — دەپ سوراپتۇ.
 — قىزىم، سەن سورىما، مەن ئېيتماي، — دەپتۇ ۋەزىر.
 بىراق قىز:
 — سەن مېنىڭ دادام، بېشىڭغا نېمە كۈن چۈشكەن بولسا
 ماڭا دېگىن. قولۇمدىن كەلسلا مەن جېنىمنىمۇ ئايىمايمەن، —
 دەپ تۇرۇۋاپتۇ. ۋەزىر قىزغا ئەھۋالنى ئېيتىپتۇ. قىز:
 — دادا، خاتىرجەم بول، بۇ ئىشقا باش قاتۇرما، سەن
 مېنى ئۇ ھۈرۈنغا خوتۇنلۇققا بەرگىن. قالغان ئىشنى ئۆزۈم
 توغرىلايمەن، — دەپتۇ. بۇ گەپكە ۋەزىرنىڭ ناھايىتى ئاچچىقى
 كەپتۇ ۋە:

— قىزىم، شۇنداق ئەرگىمۇ تېگەمسەن؟ سېنى ئەرگە
 چىقارغۇم بولسا، بۇ ھۈرۈنغا بەرمىسەممۇ، باشقا نەرسە
 تېپىلىدىغۇ؟ — دەپ ۋارقىراپتۇ.
 — دادا، — دەپتۇ قىز مېھرىبانلىق بىلەن، — بۇنىڭدىن
 باشقا نېمە ئامال بار؟ مېنىڭچە، ئۇ ھۈرۈننى ئۆزگەرتكىلى بولىدۇ.
 ۋەزىر قىزنى ئامالسىزلىقتىن ھۈرۈنغا بېرىپتۇ. تويىنى قىلىپ
 قىزنى ھۈرۈننىڭ ئۆيىگە ئەكىرىپ قويۇپ چىقىپ كېتىپتۇ.
 ئەتىسى قىز بىلەن بىللە بارغانلارمۇ قايتىپ كەپتۇ. قىز ھۈرۈن
 بىلەن يالغۇز قاپتۇ. بىراق ھۈرۈن كۆزىنى پارقىرتىپ سىدىرلە-
 ماي يېتىۋېرىپتۇ. قىز چىرايلىق، شوخ بولغاچقا، ھەرخىل
 ئامال — چارە بىلەن ئاخىر ھۈرۈننى ئۆزىگە مەھلىيا قىپتۇ.
 ئەتىسى قىز ھۈرۈننى ئورنىدىن قوپۇرۇپ يۇيۇندۇرۇپتۇ. داستى-
 خان ئەكېلىپ، ھۈرۈننى ئالدىغا ئولتۇرغۇزۇپ ئىككىسى بىرلىكتە
 چاي ئىچىپتۇ. قىز بىر نەچچە كۈنگىچە شۇنداق قىپتۇ. بىر كۈنى
 قىز ھۈرۈننى ئالدىدا ئولتۇرغۇزۇپ:
 — دادام كۈندە بىزگە تاماق چىقارتىپ بېرىۋاتىدۇ. بىز
 يەپلا يېتىۋاتىمىز. بىزنىڭ بەش ئەزايمىز تولۇق، تېنىمىز ساق
 تۇرسا، بىر كۈنلىرى دادام مىننەت قىلىپ قالسا سەت ئەمەسمۇ؟
 بىز ئۆز كۈچىمىزگە تايىنىپ تۇرمۇش كەچۈرسەك بولمامدۇ؟ —
 دەپتۇ.
 — ئۇنداقتا نېمە ئىش قىلساق بولار؟ — دەپ سوراپتۇ
 ھۈرۈن.
 — سىز كوچىغا چىقىپ مەدىكارلىق قىلىڭ، —

دەپتۇ قىز، — دادامنىڭ ئۆيىدە بىر كەتمەن بار. ئۇنى ئادەتتە —
كى ئادەم كۆتۈرەلمەيدۇ. سىز بىر ئامال قىلىپ كۆتۈرۈپ كېلىڭ.
ھۇرۇن ماقۇل بولۇپ، ۋەزىرنىڭ ئۆيىگە بېرىپ مەقسىتىنى
ئېيتىپتۇ. كەتمەن ئىچكىرىكى قازانقتا ئىكەن. ۋەزىر ئون ئادەم
باشلاپ كىرگەنىكەن، كەتمەننى كۆتۈرۈپ ئېلىپ چىقالماپتۇ.
ھۇرۇن ئۆزى يالغۇز كەتمەننى دەس كۆتۈرۈپ، مۇرىسىگە سېپ-
لىپ مەدىكار بازىرىغا بېرىپتۇ. ھەممەيلەن بۇنىڭ ئىش ھەققىنى
كۆپ كۆرۈپ ئىشقا ئالماپتۇ. ئەمما بىر سودىگەر كېلىپ ھۇرۇن-
دىن:

— ئاشۇ كەتمەننى ئۆزۈڭ چاپالامسەن؟ — دەپ سوراپتۇ.
— چاپمەن، — دەپتۇ ھۇرۇن.
— ئۇنداق بولسا يۈرە، تۆت تەڭگىنى مەن بېرەي، —

دەپتۇ سودىگەر.
سودىگەر ھۇرۇننى بېغىغا باشلاپ بېرىپتۇ. قارىسا، باغنىڭ
ئىچىدە يوغان بىر دۆڭ، بىر پوتەي، ئارىلىقتا بىر ئازگال تۇرغۇ-
دەك.

— مۇشۇ دۆڭنى ئاشۇ ئازگالغا توشۇپ، ئازگالنى تىندۈر-
سەن. مەن دۇكانغا بارمەن، ساڭا قارايدىغان باشقا ئادەم يوق،
ئۆزۈڭنى بىلىپ ئىشنى ياخشى قىلارسەن، — دەپتۇ سودىگەر
ۋە ئىشنى كۆرسىتىپ بېرىپ دۇكانغا كېتىپتۇ. ھۇرۇن ئىلگىرى
ئىش قىلىپ باقمىغاچقا، ئارام ئېلىشىمۇ ئۇنتۇپ، ئەتىگەندە
باشلىغانچە كەچكىچە ئىشلەپتۇ. دۆڭ ئازلا قاپتۇ. «ئالتە ئايدا
تۈگىتەرمەن» دەپ پىلانلىغان ئىشنىڭ تېزلا تۈگەي دەپ قالغىنى-

نى كۆرگەن ھۇرۇن ئۆز — ئۆزىدىن خۇرسەن بوپتۇ. سودىگەر
باغنىڭ سىرتىدا تۇرۇپ، يىگىتنىڭ بىر پاتمان كەلگۈدەك توپىنى
شۇنچە يىراققا ئېتىۋاتقانلىقىنى ۋە ھارماي ئىشلەۋاتقانلىقىنى كۆ-
رۈپ مەمنۇن بوپتۇ — دە، ئۆيىگە قايتىپ بېرىپ بىر قوينىڭ
گۆشىنى باستۇرۇپ پولۇ ئەتكۈزۈپتۇ. ھۇرۇن ھېلىقى پولۇنى
بىردەمدىلا يەپ تۈگىتىپتۇ.

ئىشىنىمۇ قىلىدىكەنەن، ئاشنىمۇ يەيدىكەنەن، يارايدى-
كەنەن. دەپ ئويلاپتۇ سودىگەر ۋە:

— بۈگۈنكى ئىش ھەققىنى بۈگۈن ئالامسەن ياكى ئەتە
ئىشنى قىلىپ بولۇپ ئالامسەن؟ — دەپ سوراپتۇ.

— بۈگۈنكىنى بۈگۈن ئالەن، — دەپتۇ ھۇرۇن. سودى-
گەر ئۇنىڭغا ئىشتان — كۆينەك، چاپان، دوپپا، ئاياغ، بېلىگە
باغلىغىلى ياغلىق ۋە تۆت تەڭگە بېرىپ يولغا ساپتۇ. يىگىت
خوتۇننىڭ تاپىلىشى بويىچە قايتىشىدا كەتمەننى مۇرىسىگە سېپ-
لىپ پادىشاھنىڭ راۋىقىنىڭ يېنىدىكى تار كوچىدىن ناخشا
ئېيتىپ ئۆيىگە كەپتۇ. ئايال دەرھال چىقىپ ئېزىنى كۈتۈۋاپتۇ.
يۈز — كۆزىنى ياغلىق بىلەن سۈرتۈپتۇ. شوخلۇق قىلىپ بىر-
نەچچىنى سۆيۈپمۇ قويۇپتۇ. ئاندىن ئېزىنىڭ ئالدىغا چاي ئەك-
رىپتۇ. ھۇرۇن ئايالىغا قايىل بولۇپ، ئىش ھەققىنى ئايالىنىڭ
ئالدىغا قويۇپتۇ. ئۇ ئەتىسى يەنە ئىشقا بېرىپتۇ. سودىگەر ھۇرۇن-
دىن:

— نەچچە ياشقا كىردىڭ؟ — دەپ سوراپتۇ.
— ئون بەش ياشقا.

— مەن كۈنلۈكۈڭگە ئون ئالتە تەڭگە بېرەي، مەن سودىگەرچىلىك قىلىش ئۈچۈن سىرتقا چىقماقچى ئىدىم. بالام يوق، مەن بىلەن بىللە ماڭساڭ قانداق؟ — دەپتۇ سودىگەر. — بۇنىڭغا ماقۇلمۇ، ياقمۇ دېيەلمەيمەن. ئايالىم بىلەن مەسلىھەتلىشىپ ئاندىن جاۋاب بېرەي، — دەپتۇ ھۇرۇن. ھۇرۇن كەچلىك تاماقتىن كېيىن سودىگەرنىڭ دېگەنلىرىدىكى ئايالىغا ئېيتىپتۇ. ئايالى ئۇنىڭ سودىگەر بىلەن بىللە بېرىشىغا قوشۇلۇپتۇ. يولغا چىقىش ئالدىدا ئايالى يىغلاپ تۇرۇپ مۇنداق دەپتۇ:

— مېنىڭ مۇنۇ گەپلىرىم ئېسىڭىزدە بولسۇن: 400 ئادەم 20 كۈن ماڭسىلەر، يەيدىغان، ئىچىدىغاننى ئېلىۋالسىلەر. سىلەر ماڭىدىغان يەرلەرنىڭ ھەممىسى چۆللۈك. 20 كۈن يول ماڭغاندىن كېيىن سۈيۈڭلار تۈگەيدۇ، بىر قۇدۇق بېشىغا بارىسىلەر، قۇدۇقتىن سۇ ئېلىش ئۈچۈن چېلەك تاشلايسىلەر، سۇ چىقمايدۇ، ھەممىڭلار يىغا — زارە قىلىشىسىلەر. قايتىپ كېتەيلى دېسەڭلار، يەنە 20 كۈن يول مېڭىشىڭلار كېرەك. ھەممە تەرەپ 20 كۈنلۈك يول. مۇشۇ قۇدۇقتىن سۇ ئېلىۋېلىشتىن باشقا چارە يوق. سىلەر ئامالسىزلىقتىن سۇ چىقىپ قالارمىكىن دەپ بىر ئادەمنى بېلىدىن باغلاپ قۇدۇققا چۈشۈرىسىلەر. قۇدۇققا چۈشكەن ئادەمنى تارتىۋالغىنىڭلاردا ئۇنىڭ كاللىسى يوق چىقىدۇ. ئارقا — ئارقىدىن چۈشۈرگەن ئادەملەرنىڭ ھەممىسى شۇنداق بولىدۇ. بىرقانچە قېتىمدىن كېيىن نۆۋەت سودىگەرگە كېلىدۇ، ئۇ قۇدۇققا چۈشۈشتىن بۇرۇن سىزگە «ناۋادا مەن ئۆلۈپ كەتسەم

بارلىق تەئەللۇقاتىم سىزگە تەۋە بولسۇن، بۇرتقا قايتىپ بارغاندىن كېيىن كۆل كولىتىپ، مەسچىت سالدۇرۇپ ۋەخپە قىلىڭ. ئۆ. يۈمدىكىلەرگە ياخشى قاراڭ، ھالىدىن خەۋەر ئېلىڭ» دەپ تاپىلا. يدۇ. شۇ چاغدا سىز، «مەن سىزنىڭ خىزمەتچىڭىز، قۇدۇققا مەن چۈشەي، ناۋادا مەنمۇ ئۆلۈپ قالسام، ئاندىن سىز چۈشىشىڭىز مەيلى. بىراق مەن ھايات تۇرۇپ سىزنى قۇدۇققا چۈشۈرمەيمەن، سىز ماڭا ئاش — نان بەردىڭىز، ياش بولغاندىكىن مەن چۈشەي» دەڭ. سودىگەر بۇ پىكرىڭىزگە قوشۇلىدۇ. باشقىلار قۇدۇققا بېلىنى باغلاپ پۈتتۈرۈپ چۈشكەن بولسا، سىز پۈتتۈرۈپ باغلاپ بېشىڭىزنى تۆۋەن قىلىپ چۈشۈڭ. قۇدۇق ناھايىتى چوڭقۇر ھەم قاراڭغۇ، ئىشىكىنى ئاچسىڭىز بىر باغ كۆرۈنىدۇ. شۇ ھامانلا قاپقارا بىر دىۋە قىلىچىنى كۆتۈرۈپ ئالدىڭىزغا يۈگۈرۈپ كېلىدۇ. سىز 39 ئادەمنىڭ بېشىنى ياندىكى كانارغا قاتار ئېسىپ قويغانلىقىنى كۆرىسىز. كۆزىڭىزگە يەنە بىر راۋاقتىڭ ئۈستىدە ئولتۇرغان بىر قىز كۆرۈنىدۇ. قىزنىڭ ئەتراپىدا نۇرغۇن كېنىزەكلەر بار. دىۋە سىزنى چېپىشقا تەمشەلگەندە، قىز ئۇنى توختىتىۋالىدۇ ۋە سىزنى ئالدىغا ئەكېلىشنى بۇيرۇيدۇ. دىۋە سىزنى قىزنىڭ ئالدىغا ئېلىپ بارىدۇ. سىز قىزنىڭ ئالدىدا ئەدەپ بىلەن تۇرىسىز. قىز: «سىلەر چېنىڭلاردىن توپىغان ئادەممۇ؟ ئالدىڭلاردا چۈشكەن ئادەم ئۆلۈك چىقسا قۇدۇققا يەنە چۈشتۈڭلارغۇ؟» دەپ سورىيدۇ: سىز «ئەي مەلىكە، بىز 400 ئادەم، سۇسىز قالدۇق. قۇدۇققا چۈشمىگەن تەقدىردىمۇ، ئۆلۈپ تۈگىشىمىز. شۇڭا بىر ئامال قىلىپ بېقىشنى لايىق تاپقانىدۇق» دەپسىز. قىز يەنە: «ئۇنداق بولسا ھەممە

كشى بېلىنى باغلاپ چۈشسە، سىز نېمىشقا تەتۈر چۈشىسىز؟» دەپ سورايدۇ. سىز: «قۇدۇقنىڭ ئاستىدا ھەر قايسىلىرىدەك مەلىكىلەر، شاھزادىلەر تۇرسا پۈتۈم ئۇلارنىڭ يۈزىگە توغرا كېلىپ قالمسۇن دەپ ھۆرمەت قىلىپ، بېشىمچە چۈشتۈم. سىزگە ئايالىم گۈلجەمىلە سالام ئېيتتى» دەڭ. شۇ چاغدا مەلىكە ئورنىدىن تۇرۇپ بىر سەر ئالتۇننى بېشىڭىزدىن چاچىدۇ ۋە «گۈلجەمىلە دېگەن قىزدىن ئايلىنماي، ئۇ ھازىر نەدە؟» دەپ سورايدۇ. سىز مېنىڭ بار جايىمنى ئېيتىپ بېرىسىز. قىز سىزگە پادىشاھلىق كىيىملىرىنى كىيگۈزۈپ ئۆزىنى نىكاھ-گىزغا ئېلىشىڭىزنى ئۆتۈنىدۇ. ئۇ مەندىن نەچچە ھەسسە چىرايلىق، يېشىمۇ ئون بەش ياش ئەتراپىدا، سىز قىزنى ئالسىز، قۇدۇقتىن چىقىسىز. ھەممە سودىگەر سىزگە سالام قىلىدۇ ۋە: «ھەممەيلەن قۇدۇققا چۈشۈپ ئۆلۈك چىقسا، سىز پادىشاھ بولۇپ چىقىپسىز» دەپ سورايدۇ. سىز: «مەن ئەدەپلىك بولغىنىم ئۇ-چۈن پادىشاھ بولۇپ چىقتىم» دەيسىز. شۇنىڭ بىلەن قىز قىرىق تۈلۈمدە سۇ چىقارتىپ بېرىدۇ. سۇنى ئۇلار بىلەن بىللە ئىچىسىز. ماڭغان چاغدا قىز سىزگە: «باغدادقا بارغان ۋاقتىڭىزدا ۋە قايتىش يولىڭىزدا دۆلەتمەن بولىسىز. سىز دۆلەتمەن بولغاندا، قۇدۇقتا ياتقان مەندەك ئايالىڭىزنى ئۇنتۇپ قالماڭ» دەپ، لېۋىڭىزگە لېۋىنى يېقىپ تۇرۇپ ئۈزىتىپ قويدۇ. باشقىلار سىزگە ھۆرمەت قىلىدۇ. سىزگە ئۆز ماللىرىدىن زاكات بېرىشىدۇ. سىز باي بولىسىز، لېكىن مېنى ئۇنتۇپ قالماڭ. بۇرۇنقىدەكلا ياخشى ئىشلەڭ. باغداد پادىشاھىنىڭ ئون ئالتە ياشلىق بىر قىزى بار،

ئۇ ساھىبجامال بولغىنى بىلەن ئىككى كۆزى كۆرمەيدۇ. سىز باغدادقا چۈشكەن كۈنى «ھەرقانداق كىشى شاھنىڭ قىزىنىڭ كۆزىنى ساقايتسا، پادىشاھ شۇ كىشىگە قىزىنى ۋە پادىشاھلىقنىڭ يېرىمىنى بېرىدۇ» دېگەن جاكارنى ئاڭلايسىز. سىز «قىزنى مەن ساقايتىمەن» دەڭ. پادىشاھنىڭ ئالدىغا كەلگەندە، پادىشاھ سىزگە ھەممە گەپنى ئېيتىپ، قىزنىڭ قېشىغا باشلاپ بارىدۇ. سىز قىزنىڭ قېشىغا كىرگەندە، قىزنىڭ قۇچىقىدا بىر قارا مۈشۈكنى كۆرىسىز. ئىشىكتىن ناھايىتى چاققانلىق بىلەن كىرىسىز - دە، سول قولىڭىزدا مۈشۈكنى تۇتىسىز، ئوڭ قولىڭىزدا مەن بەرگەن مۇنۇ پىچاق بىلەن مۈشۈكنى بوغۇزلاپ، قېنىنى قىزنىڭ كۆزىگە تېمىتىسىز. شۇنىڭ بىلەن قىزنىڭ كۆزى ئېچىلىدۇ. مۇشۇ پىچاق-تىن باشقا ھەرقانداق پىچاققا مۈشۈكنى بوغۇزلىغىلى بولمايدۇ. قىزنىڭ كۆزىنى ساقايتقاندىن كېيىن، ئۇنىڭ بىلەن توي قىلىسىز. تويىدىن كېيىن شاھ پادىشاھلىقنىڭ يېرىمىنى سىزگە بېرىدۇ. پادىشاھنىڭ بېغىدا ئىككى كۆل بار. بىرى ئالتۇن بىلەن، بىرى كۈمۈش بىلەن ياسالغان. ئىككىلىسىدە سۇ بار، ئىككى چاق بار، ئوڭدىكى چاقنى چۆرىسىڭىز، كۈمۈش كۆلنىڭ سۈيى ئالتۇن كۆلگە چىقىدۇ. سولدىكى چاقنى چۆرىسىڭىز، ئالتۇن كۆلنىڭ سۈيى كۈمۈش كۆلگە چىقىدۇ. سىز ئالتۇن كۆلنىڭ سۈيىنى چىقىرىۋەتسىڭىز، كۈن چىقىش تەرەپتىكى تاغ باغرىدا بىر يول كۆرۈنىدۇ. شۇ يول بىلەن ماڭسىڭىز، ھەزرىتى ئىسكەندەر دېرىدىن قالغان خەزىنىگە بارىسىز. سىز خەزىنىدىكى ئالتۇننى ئېلىپ پادىشاھقا تاپشۇرۇڭ. لېكىن پادىشاھ بۇ ئالتۇننى قوبۇل

قىلماي، ھەممىنى سىزگە بېرىۋېتىدۇ. سىز بۇ ئالتۇننى شەھەردە - كى كەمبەغەللەرگە تارقىتىپ بېرىڭ. پۇقرالار تۆلەيدىغان باجنى سىز ئاشۇ ئالتۇن بىلەن تۆلۈۋېتىپ ئېشىپ قالغانلىرىنى شەھەر - دىكى بارلىق غېرىب - مۇساپىرلارغا تارقىتىپ بېرىڭ. بۇ ئالتۇن ناھايىتى جىق بولغاچقا، خېلى ئۇزۇن مەزگىل يېتىدۇ. ئاخىرىدا پادىشاھ ئاغرىپ قالىدۇ. پادىشاھ ۋەزىرلەرنى چاقىرىپ: «مەن ئاغرىپ قالدىم، ساقىيىشىمدىن ئۈمىد يوق. تەختىمگە ۋارىسلىق قىلىدىغان ئوغلۇم يوق، شۇڭا ئورنۇمغا بىر ئادەمنى سايلانغىلار - دەيدۇ. سىز يوقسۇللارنىڭ بېشىنى سىلىغانلىقىڭىز، ئەلنى ئادالەت بىلەن سوزغانلىقىڭىز ئۈچۈن ھەممە كىشى سىزنى پادىشاھلىققا سايللايدۇ. ئۇزۇن ئۆتمەي پادىشاھ ۋاپات بولىدۇ. سىز پادىشاھلىق تاجىنى كىيىسىز، يۇرت سورايسىز، مال - دۇنياغا ئىگە بولىسىز. ئەنە شۇ چاغدا غېرىب ۋە يوقسۇل چاغدا ئالغان مەندەك ئايال - كىزنى ئۇنتۇپ قالماڭ. مېنىڭ سىزگە بولغان مۇھەببىتىم زادىلا سوۋۇپ قالمايدۇ.

ئايال سۆزىنى تاماملاپ ئېرىنى يولغا ساپتۇ. ھۇرۇن يولدا ياخشى خىزمەت قىپتۇ. 20 كۈن ماڭغاندىن كېيىن دېگەندەك بىر قۇدۇققا يېتىپ بېرىپتۇ. ھۇرۇن ئىشلارنى ئايالنىڭ دېگىنى بويىچە بەجا كەلتۈرۈپتۇ.

باغداد شاھىنىڭ قىزىنىڭ قۇچىقىدىكى مۈشۈك ئەسلى دىۋە بولۇپ، قىزغا ئاشىق ئىكەن. ئۇ قىزنى ئېلىپ قېچىپ كۆھىنچاققا ئېلىپ كېتەي دېسە، ئۆزىدىن چوڭ دىۋىلەرنىڭ تارتىۋېلىشىدىن ئەنسىرەيدىكەن. شۇڭا ئۇ قىزنىڭ كۆزىنى قارىغۇ قىلىپ قويۇپ،

مۈشۈك سىياقىغا كىرىۋېلىپ، قىزنىڭ قۇچىقىدا ئولتۇرۇپ قىز - نىڭ جامالىدىن ھۇرۇرلانغانىكەن.

ھۇرۇن ئايالنىڭ دېگىنى بويىچە مۈشۈكنى ئولتۇرۇپ، قېنىنى قىزنىڭ كۆزىگە تېمىتىپ ساقايتقاندىن كېيىن پادىشاھ قىزنى كېچە - كۈندۈز توي ئۆتكۈزۈپ قىزنى يېگىتكە نىكاھلاپ قويۇپ، پادىشاھلىقنىڭ يېرىمىنىمۇ بېرىپتۇ. ئۇنىڭدىن كېيىنكى ئىشلارمۇ خۇددى ھۇرۇننىڭ ئايالى ئېيتقان دەك بولتۇ. پادىشاھ ۋاپات بولغاندىن كېيىن ھۇرۇن پادىشاھلىق تەختىگە چىقىپتۇ ۋە يۇرتنى ئادىللىق بىلەن سورايتۇ. ئايال، يىللار ئۆتۈپتۇ. ئۇ ئايالنى ئەسلىپ، ئايالى بار شەھەرگە بارماقچى بولۇپ تەييارلىق كۆرۈپتۇ. بۇ شەھەرمۇ ئۇنىڭغا قالغاچقا ئەل - يۇرت ئۇنى داغدۇغا بىلەن كۈتۈۋاپتۇ. ھۇرۇن ئوردىدىكىلەر بىلەن كۆرۈ - شۇپلا ئۆيىگە قايتىپ، خوتۇنى بىلەن كۆرۈشۈپتۇ.

ھۇرۇن مانا مۇشۇنداق قىلىپ، پادىشاھلىق تەختىدە ئولتۇ - رۇپ ئەلنى ئەدلى - ئادالەت بىلەن ياخشى سوراپ، بەختلىك ئۆتۈپتۇ^①.

① ئېيتىپ بەرگۈچى: كۇچا ناھىيە كونا شەھەر دۆلەت بىلەن خۇسۇسىيەلەر شېرىكچىلىكىدە. كى دۇكاندىن: ھوشۇر قادىر («ئۇيغۇر خەلق چۆچەكلىرى» توپلىمى 8 - قىسمىدىن ئېلىندى. شىنجاڭ خەلق نەشرىياتى 1991 - يىل نەشرى).

شەمشىنۇر

داقيانۇسنىڭ زامانىسىدا يەتتە ئىقلىم پادىشاھى ھۆكۈم سۈرگەنىكەن. شۇ كۈنلەرنىڭ بىرىدە يەتتە ئىقلىم پادىشاھلىرىدىن بىرى بولغان خەلپە پادىشاھىدىن پادىشاھ خوجا ۋاپاغا ھەم گېردەنشاھ نامىچىغا بىر مەكتۇپ كەپتۇ. ئۇلار خەتنى ئېچىپ ئوقۇسا مۇنداق دەپ يېزىلغانىكەن: «جانابى ئۇلۇغ پادىشاھ خوجا ۋاپا ۋە دانىشمەن گېردەنشاھ نامىچى، سىلەرنىڭ يۇرتۇڭلا-رغا ۋەزىرىم بىلەن ئوغلۇم سەپەر قىلدى، ئۇلارنىڭ تەشرىپىگە كۆڭۈل بۆلۈپ، ھەمدەم بولۇشۇڭلارنى تۆۋەنچىلىك بىلەن سو-رايمەن. پادىشاھلار ئارىسىدىكى مۇنداق مۇناسىۋەتلەر ئەللىرىد-مىزنىڭ گۈللىنىشىگە تۈرتكە بولىدۇ. مۇشۇنداق ياخشىلىقلار بىز پادىشاھلارنىڭلا قولىدىن كېلىدۇ، دەپ سىلەرگە ئۈمىد باغلاپ، ئېھتىرام بىلەن: پادىشاھى خەلپە».

بۇ خەتنى ئوقۇپ، پادىشاھ خوجا ۋاپا ئانچە ئويلىنىپلا مۇنداق دەپتۇ:

— ئاتا، مېنىڭمۇ بۇ توغرۇلۇق ئويلىغىنىم بار ئىدى. پادىشاھلارنىڭ ئۆزئارا دوستلۇق ئورنىتىپ، بىر - بىرىنى ھۆر-مەتلىشى تەڭدىشى يوق ئىشلاردىن بولىدۇ. بولۇپمۇ ئەلنى باش-قۇرۇپ، پۇقراغا ئاتىدارچىلىق قىلىۋاتقان بىزلەر ئۈچۈن بۇ پەرز

ھەم قەرز. شۇڭا مەن ئويلايمەنكى، خەلپەنىڭ ۋەكىللىرى كەل-گۈچە يەتتە ئىقلىم پادىشاھلىرىغا مەكتۇپ ئەۋەتسەك، ۋەزىر، ئۆلىمالىرىنىمۇ مېھمانغا چاقىرىپ، چوڭ بىر ئەشرىكەت قىلساق، مۇتەپەككۇرلارنىڭ شۇ ئولتۇرۇشىدا ئۆزئارا سۆھبەتلىشىپ، سىر ئېلىشىپ، كۆرگەن - بىلگەنلىرىمىزنى بايان ئەيلىسەك، خۇدا ئالدىدا ۋە بەندىلەر ئالدىدا تەڭدىشى يوق ساۋاب ئىش قىلغان بولاتتۇق، سىز بۇنىڭغا قانداق قارايسىز؟

— بولىدۇ، ئوغلۇم، سىز ئىنتايىن ياخشى پىكىر قىلدىڭىز، مۇبادا نېسىپ بولۇپ قالسا، ئۇنىڭ ئاقىۋىتىنى كۆرەرمىز، — دەپتۇ گېردەنشاھ.

پادىشاھ خوجا ۋاپا شۇ كۈندىن باشلاپ ۋەزىر، ئۆلىما، لەشكەر ۋە خىزمەتچىلىرى بىلەن ئىككى ئاي تەييارلىق قىپتۇ. پادىشاھنىڭ چوڭ چار بېغىدا مىڭلاپ قوي سويۇلۇپ، يۈزلەپ داشقازانلار ئېسىلىپ، تۈرلۈك تائاملار ھازىرلىنىپتۇ. تەييارلانغان مەخسۇس ئورۇنلارغا داستىخانلار سېلىنىپ، يەتمىش ئىككى تۈر-لۈك نازۇ نېمەت تۆكۈلۈپتۇ. ھەر خىل شارابلار ھازىرلىنىپتۇ. ئۇلارنىڭ كۆڭۈللىرىنى ئېلىش ئۈچۈن، بىر تەرەپتە نەغمە - ناۋا، داقا - دۇمباق قىزىپتۇ؛ بىر تەرەپتە دارۋازلار، ئۇسسۇللار ئوينىلىپتۇ.

يەتتە ئىقلىمدا، بۇ كەمگىچە ھېچ كۆرۈلۈپ باقمىغان بۇ ئاجايىپ ئولتۇرۇش تارىخقا يېزىلىپتۇ. ئۈچۈن - تاماشا ئون ئىككى كۈندە ئاياغلىشىپتۇ.

قىرىق يىلدىن بېرى گېردەنشاھنىڭ زۇلۇمىدىن باشقىنى كۆرمىگەن پۇقرا، خوجا ۋاپا پادىشاھ بولۇپ تەختكە ئولتۇرغاند-

دىن بېرى زۇلۇمدىن قۇتۇلۇپ، راھەت كۆرۈۋاتقانلىقىغا خۇشال بولۇشۇپ، خوجا ۋاپاغا تۈگمەس تەشەككۈرلەر ئېيتىشىپتۇ. كېچە كۈندۈز ئوردىدىن كەتمەي، خوجا ۋاپاغا ئۇزۇن ئۆمۈر تىلەپ دۇئا قىلىشىپتۇ. بۇنى كۆرگەن يەتتە ئىقلىم پادىشاھلىرى، ۋەزىرلىرى، ئۆلىمالىرى ھەيران بوپتۇ. خوجا ۋاپاغا كۆپ ئاپىرىن ئوقۇپتۇ.

ئولتۇرۇشنىڭ ئاخىرقى كېچىسى ھېكايە ئاڭلاش ئۈچۈن پادىشاھ، ۋەزىر، ئۆلىما، خەلىپىلەر مەخسۇس تەييارلانغان ئايرىم خانىگە تەكلىپ قىلىنىپتۇ. خوجا ۋاپا بۇ سۆھبەتتە ئەگەر ۋاقىت بولسا، خەلەپ پادىشاھنىڭ بۇنىڭدىن ئىككى ئاي ئىلگىرى نېمە ۋەجىدىن مەكتۇپ ئەۋەتكەنلىكىنى ۋە ئوغلى بىلەن ئوڭ قول ۋەزىرنىڭ بۇ يۇرتقا سەپەر قىلىشىدىكى سەۋەبلىرىنى كۆپچىلىك ئالدىدا ئاڭلاپ كۆرمەكچى بوپتۇ.

— ئەي ئوغلۇم خوجا ۋاپا، مېھمانلار جەم بولۇپ قالدى، قىزىق پاراڭ قىلىدىغان، يا بولمىسا ھېكايە ئېيتىدىغان كىشىلەر بولسا چاقىرتىسىڭىزچۇ؟ — دەپتۇ گېردەنشاھ. خوجا ۋاپانىڭ بۇيرۇقى بىلەن مىڭ بېشى بەش — ئالتە كىشىنى ئەگەشتۈرۈپ، ئۆيىمۇ ئۆي كىرىپ، قىزىقارلىق ھېكايە ئېيتىدىغان بىرەر ھېكايە-چىنى ئىزدەپتۇ. ئەمما، تۈزۈكرەك بىر ئادەم تېپىلماپتۇ. ئاخىر ئوردىغا قايتىپ كېلىپ ئەھۋالنى ئىزھار قىپتۇ.

خوجا ۋاپا:

— يەتتە يىلدىن بېرى مال بېقىپ، يېڭىدىن ئوردىغا كەلگەن بىر يېتىم بالا بار. ئۇنى ھېكايىگە ئۇستا دەپ ئاڭلىغانىدىم، ئەڭ بولمىغاندا شۇنى بولسىمۇ ئېلىپ كېلىڭ، — دەپتۇ.

مىڭ بېشى ئۇدۇل بالىنىڭ يېنىغا بېرىپ: — ئەي يېتىم! پادىشاھنىڭ ئەمرى: سېنى ھازىر يېتىپ كەلسۇن دەيدۇ، — دەپتۇ — دە، پادىچى بالىنى باشلاپ مۆتۈەر-لەرنىڭ ئالدىغا ئېلىپ كىرىپتۇ.

بالا سالام قىلىپ بوسۇغىدىلا ئولتۇرۇپتۇ. يەتتە ئىقلىم پادىشاھلىرى بۇنى كۆرۈپ بىر — بىرىگە قارىشىپ، پىچىرلىشىپ، بالىنىڭ ھۆسنىنىڭ چىرايلىقلىقىدىن ھەيران قېلىشىپتۇ. خەلەپنىڭ شاھزادىسى يالدىن ھېچ كۆز ئۈزەلمەپتۇ. شۇ چاغدا ئۇنىڭغا:

— ھەي، كىتاب ئوقۇغانمۇ سەن؟ — دەپتۇ گېردەنشاھ-نىڭ بىر ئۆلىماسى نەپرەت كۆزى بىلەن قاراپ. — يوقسۇ تەقىسر، كىتاب كۆرمىگەنمەن، — بالا شۇنداق دەپ ئورنىدىن تۇرۇپ مۇلايىملىق بىلەن قول قوشتۇرۇپ تۇرۇپتۇ.

— ئۇنداقتا، بۇ يەرگە يۈرىكىڭنى قايتەك قىلىپ نېمىشقا كەلدىڭ؟ — دەپتۇ ھېلىقى ئۆلىما.

گېردەنشاھ ئاغزىنى خوجا ۋاپانىڭ قۇلىقىغا يېقىن ئەكەپتۇ: «بۇ بالا ئۇلۇغلار ئالدىدا ھېچنېمە سۆزلەپ بېرەلمەي، بىزنى رەسۋا قىلمىغىدى» دەپ پىچىرلاپتۇ.

— ئېيتىپ كۆرسۇن، ئاتا، — دەپتۇ خوجا ۋاپا، — كۆپ يىللار مال بېقىپ، ئېغىرچىلىقنى كۆرگەن كىشى، كۆپ نەرسە بىلىشى مۇمكىن.

— ئەي يېتىم قۇل، قىزىقارلىق ھېكايە ئېيتالامسەن؟ — دەپ سوراپتۇ گېردەنشاھ.

— ھەممىنى ئېيتالايمەن، — دەپتۇ بالا.
 — نېمىنى ئېيتىسەن؟ — دەپ سوراپتۇ كېردەنشا.
 بالا ھېچ ھودۇقماي ۋە ئەيمەنمەي:
 — ئاڭلىغاننى ئېيتايىمۇ، بىلگەننى ئېيتايىمۇ ياكى بولغاننى
 ئېيتايىمۇ؟ — دەپتۇ.
 — ئاڭلىغان، بىلگەندىن، بولغاندىن ئارتۇق، شۇنى
 ئېيت، — دەپتۇ خەلەپ پادىشاھنىڭ ئوغلى.
 شۇنىڭ بىلەن بالا ھېكايىسىنى مۇنداق باشلاپتۇ:
 «بۇرۇندىن بۇرۇن، قەدىمىي زاماندىن كېيىن، ئاتام زامان-
 سىدا بىر پادىشاھ ئۆتۈپتۇ. ئۇنىڭ نۇر جاماللىق بىر قىزى بار
 ئىكەن. بۇ قىزنىڭ چىرايلىقلىقىغا دۇنيادا ھېچنەرسە تەڭ كېلە-
 مەيدىكەن. ئاي دېسە ئاي ئەمەس، كۈن دېسە كۈن ئەمەس،
 ھۆسن بابىدا تەڭداشسىز گۈزەل قىز ئىكەن. كېچىسى تالاغا
 چىقسا، يۈزىدىن تۆكۈلگەن نۇر ئۈچ كۈنلۈك يەرگە چۈشىدە-
 كەن. ئادىمىزات ئىچىدىن ئەمەس، پەرىلەرنىڭ ئىچىدىنمۇ مۇند-
 داق چىرايلىق قىز تېپىلمايدىكەن.
 پادىشاھ بۇ قىزى ئۈچۈن شەھەردىن يەتتە چاقىرىم نېرى
 بىر مەنزىرىلىك يەرگە مەخسۇس چارباغ ياستىپتۇ. باغنىڭ
 ئوتتۇرىسىغا قىرىق قەۋەتلىك راۋاق ياستىپ، تاملارنى مەرمەر-
 دىن قوپۇرۇپتۇ. باغقا يەتمىش ئىككى تۈرلۈك گۈل، يەتمىش
 ئىككى تۈرلۈك مېۋە تىككۈزۈپ، ئېرىق- كۆللىرىدە مەرۋايىتتەك
 سۇلارنى ئاققۇزۇپتۇ.
 چارباغ تەييار بولغاندا، بەش يۈز كېنىزەك، قىرىق ئاشپەز
 ۋە بىر ئىنىكئانىسى بىلەن مەلىكىنى ئۇ يەرگە كۆچۈرۈپ چىقىپتۇ.

مەلىكە ئۈچۈن كۈندە بۇ باغدا نەچچە مىڭ تۈرلۈك نەغمە-
 ناۋالار چېلىنىپ، كۈندە نەچچە تۈرلۈك تائاملار تەييارلىنىپ
 تۇرۇپتۇ.
 پادىشاھنىڭ 12 ياشقا كىرگەن مەلىكىسىنىڭ داڭقى يەتتە
 ئىقلىم پادىشاھلىرىغا يېتىپتۇ. تەرەپ - تەرەپلەردىن ئەلچىلەر
 كېلىشكە باشلاپتۇ.
 پادىشاھ كەلگەن ئەلچىلەرگە:
 — قىزىمنىڭ ئەركى ئۆز قولىدا، قىزىم كىمنى ياقتۇرسا،
 شۇنىڭغا بېرىمەن، — دەپتۇ.
 مەلىكە بولسا:
 — بولىدۇ، بىراق يېشىم كىچىك، چوڭ بولغاندا ئۆزۈم
 خەۋەر قىلاي. ... دەپ ئەلچىلەرنى ئۆز يولىغا راۋان قىپتۇ.
 كۈنلەردىن بىر كۈنى بۇ شەھەرگە قەشقەرىيە مەملىكىتى-
 دىن بىر كەمبەغەلنىڭ بالىسى ئىش ئىزدەپ كېلىپ قاپتۇ. بالا
 بىرنەچچە كۈن شەھەرنى ئايلىنىپتۇ. بىر يېمىش بازىرىنىڭ
 ئالدىدا يىراقتىن:
 «پوش - پوش! ھاي - ھاي، ئەركەك بولساڭ ئۆزۈڭنى
 تارت!» دېگەن ئاۋاز ئاڭلىنىشقا باشلاپتۇ. بۇنى ئاڭلىغان خەلق
 دۇكانلىرىنى تارقاتلىپ ئېتىشىپ، ھەر تەرەپكە قېچىشىپتۇ. بىر-
 دەمدىلا بازاردا ئەركەك جان قالماپتۇ. بۇ بالا ھاڭ - تاڭ بولۇپ
 تۇرسا، يىراقتىكى داقا - دۇمباق، نەغمە - ناۋانىڭ ئاۋازى
 يېقىنلىشىپتۇ. شۇ چاغدا ھېلىقى بالا بىر قاپاق تېرەكنىڭ ئارقى-
 سىغا مۆكۈنۈۋاپتۇ. ئۇزۇن ئۆتمەي، ئاجايىپ زىننەتلەنگەن مەپى-
 گە پادىشاھنىڭ مەلىكىسى ئولتۇرۇپ، ئانىسىنىڭ ئوردىسىدىن

ئۆزىنىڭ راۋىقىغا كېتىپ بارغىنىنى كۆرۈپتۇ. بالا: «پادشاھنىڭ قىزىنىڭ دۇنياغا داڭقى تارىلىپ كەتتى. ئۇنىڭ قانچىلىك چىرايى-لىقلىقىنى بىر كۆرەي» دەپ مەلىكە چۈشكەن مەپە تاغ ئۇدۇلىغا كەلگەندە، بالا قارايتكەن، شۇنداقلا پادشاھنىڭ قىزىمۇ بالىنى كۆرۈپ قاپتۇ. بالا «ئاھ» دەپلا ھوشىدىن كېتىپ يېقىلىپتۇ. پادشاھنىڭ قىزىمۇ بالىدىن كۆزىنى زادىلا ئۈزەلمەپتۇ.

پادشاھنىڭ قىزى ئوردىسىغا كەلگەندىن كېيىن، چىرايى سارغىيىپ ھالى ناچارلىشىپتۇ. بۇنى سەزگەن ئىنىكىئانىسى مەلىكىنىڭ يېنىدىن زادى كەتمەي ئۇنىڭ ھالىدىن خەۋەر ئاپتۇ. بارغانسېرى قىزنىڭ ھالى خارابلىشىشقا باشلاپتۇ.

— قىزىم، نېمە بولدىڭىز؟ بىردەمدىلا بىر قىسما بولۇپ قالدىڭىزغۇ؟ — دەپ سوراپتۇ ئىنىكىئانا.

— ئانا، مېھرىبان ئانا، مەن بايا بىر يىگىتكە ئاشىق بولۇپ قالدىم. ئانا، تېزىرەك بېرىپ، شۇ يىگىتنىڭ خەۋىرىنى ئېلىپ كەلسىڭىز دەپ كۆرگەنلىرىنى ئۇنىڭغا سۆزلەپ بېرىپتۇ.

ئىنىكىئانا ھېچكىمگە تۇيدۇرماي، مەلىكىنىڭ ئەڭ ياخشى كۆرىدىغان كېنىزەكلىرىدىن ئىككىنى ئېلىپ، مەپىگە چۈشۈپ، ھېلىقى بالىنىڭ يېنىغا كەپتۇ. قارىسا، بالا ئەمدىلەتن ھوشىغا كېلىپ، بېشىنى كۆتۈرۈپ تۇرغانىكەن. ئۇلار بالىنى مەپىگە سېلىپ، قىز بالىچە كىيىندۈرۈپ، قاراۋۇللارغا تۇيدۇرماي، يەتتە دەرۋازىدىن ئۆتكۈزۈپتۇ. كېيىن ئۇنى مەلىكىنىڭ مېۋىلىرىگە قارايدىغان قۇل سۈپەتلىك ياساپ، چارباغقا ئەكىرىپ قويۇپتۇ.

بالا شۇنىڭ بىلەن ھەر كۈنى دېگۈدەك ئاشىقى مەلىكە بىلەن ۋىسال شارابىنى ئېچىپ يۈرۈپتۇ.

كۈنلەر ئۆتۈپتۇ، ئايىلار ئۆتۈپتۇ. بىر كۈنى مەلىكە ئاشىقىنى چاقىرىپ، قولغا ئون سەر ئالتۇننى تۇتقۇزۇپ:

— سىز مۇشۇ ئالتۇننى ئېلىپ، ئۆز شەھىرىڭىزگە قايتىپ ئېسىل ئىمارەت سالدۇرۇڭ، مال - ۋاران قىلىڭ. چىرايلىق كىيىنىپ ئاتامغا ئەلچى ئەۋەتىڭ. سىز شاھ زاتى بولمىغانلىقىڭىز ئۈچۈن، ئاتام سىزگە رازىلىق بىلدۈرمەسلىكى مۇمكىن. شۇنىڭ ئۈچۈن ئالدى بىلەن ئاتامنىڭ يېقىن كىشىلىرىنى چاقىرىپ ئۆيىڭىزدە ئۇلارغا زىياپەت بېرىڭ؛ ئاتام ئۇلارنىڭ سۆزىنى بىر-مايدۇ... ئارىدىن بىر ئايىنى ئۆتكۈزۈپ، ئاندىن ئاتامغا ئەلچى ئەۋەتىڭ، — دەپتۇ. بۇ بىر جۈپ ئاشىق - مەشۇق بىر - بىرىدىن ئايرىلىشقا كۆزى قىيماي، ھىجران ياشلىرىنى تۆكۈپ خوشلىشىپتۇ. خوشلىشىش ئالدىدا ئۇلار بىر - بىرىگە: «بىز بىر - بىرىمىزگە مەڭگۈ سادىق بولىمىز» دېيىشىپتۇ.

بالا ئۈچ ئاي يول يۈرۈپ، ئۆز يۇرتىغا كېلىپ، ئاتا - ئانىلىرى، قوۋمى - قېرىنداشلىرى بىلەن دىدارلىشىپ خۇشاللىق ياشلىرىنى تۆكۈشۈپتۇ. ئاتا - ئانىسى پادشاھنىڭ زۇلۇمىدىن ئۆي - ماكانلىرىدىن ئايرىلىپ، ھېچ نەرسىسى قالماي، شەھەر سىرتىدا گەمە كولاپ، يولدىن ئۆتكەن كارۋانلاردىن تىلەمچىلىك قىلىپ تۇرمۇش كەچۈرۈۋاتقانىكەن. بۇنى كۆرگەن بالا ئاتا - ئانىسىنى پايتەختكە كۆچۈرۈپ كەپتۇ. شەھەرنىڭ ئوتتۇرىسىدىن بىر ياخشى يەرنى سېتىۋېلىپ، ئاجايىپ ھەيۋەتلىك بىر بىنا تۇرغۇزۇپتۇ...

ئاندىن كېيىن بالا مەلىكىنىڭ ئېيتقىنى بويىچە يۇرتقا زىياپەت بېرىپتۇ. بۇنىڭغا يەتتە ئىقلىمدىن سازچى، ئۇسسۇلچى،

ئويۇنچىلارنى يېقىن كۆرگەن - بىلگەنلىرى بىلەن چاقىرتىپتۇ.
 مەلىكە ئېيتقان ئۈچ كىشىنى دېگەندەك ياخشى مېھمان قىپتۇ.
 زىياپەت ئاخىرلىشىپ يۇرت ئەھلى تارقىلىشقا تەمشەلگەندە،
 بالا مەلىكىنىڭ يۇرتىدىن كەلگەن كىشىلەرگە نۇرغۇن ئالتۇن
 ئىنئام قىلىش بىلەن بىرگە يەنە باشقا يۇرتلاردىن كەلگەن
 مېھمان، سازەندە، ئۇسسۇلچى ۋە ئويۇنچىلارنىمۇ تولۇق رازى
 قىلىپ يولغا سايپتۇ. ھەممەيلىن بالىدىن رازى بولۇشۇپ، ئۆز
 يۇرتلىرىغا راۋان بولۇشۇپتۇ. بۇنىڭ بىلەن بالىنىڭ داڭقى يەتتە
 ئىقلىمغا پۇر كېتىپتۇ.

بالا ئارىدىن بىر ئايىنى ئۆتكۈزۈپ، مەلىكىنىڭ دادىسىغا
 ئەلچى ئەۋەتىپتۇ. پادىشاھ ئەلچىلەرنى قوبۇل قىلىپ، ئۇلاردىن
 بالىنىڭ ئەھۋالىنى بىر قۇر سوراپ: «قىزىم، خالىسا مېنىڭ
 قارشىلىقىم يوق» دەپتۇ. كۆڭلىدە بولسا: «ھەي، ... يەتتە
 ئىقلىمنىڭ مەن - مەن دېگەن شاھزادىلىرىگە كۆز قىرىنى
 سالىمىغان قىزىم سېنى نېمە قىلار...» دەپ ئويلاپتۇ. ئەلچىلەر
 پادىشاھنىڭ گەپ - سۆزىدىن ئۇنىڭ نېپىلەرنى ئويلاۋاتقانلىقىنى
 پەملەپ، ئۆزلىرىنىڭ بەھۇدە كەلگەنلىكىنى تونۇپ يېتىشىپتۇ.
 سىرتقا چىققاندىن كېيىن ئەلچىلەردىن بىرى:

— ئاۋارە بولمايلى، مۇشۇ يەردىنلا قايتىپ كېتەيلى، —
 دەپتۇ.
 — ياق، شۇنچە ئۇزۇن يەردىن مۇشۇ ئىشنى دەپ كەل-
 دۇق، ئەڭ ياخشىسى مەلىكىگە بىر يولۇقۇپ، ئۇنىڭ سۆزىنى
 ئاڭلاپ كېتەيلى، — دەپتۇ يەنە بىرى.
 — «ئەلچىگە ئۆلۈم يوق» دېگەن گەپ بار. بىز ئەلچى،

بىزنى ھېچكىم قوغلىۋەتمەيدۇ، ياخشىسى مەلىكىنىڭ ئۆز ئاغزىدىن
 دېسەن جاۋابىنى ئېلىپ كېتەيلى، — دەپتۇ ئايال ئەلچى.
 شۇنىڭ بىلەن ئۇلار بۇنى ماقۇل كۆرۈشۈپ، ئەتىسى ئايال
 ئەلچىنى مەلىكىنىڭ ھۇجرىسىغا كىرگۈزۈپتۇ. ئايال دەككە -
 دۈككىدە، مەلىكىنىڭ ئىنىكى ئانىسى بىلەن كۆرۈشۈپ، ئۆزىنىڭ
 نېمە ۋەجىدىن كەلگەنلىكىنى بايان قىپتۇ. بۇ ئىشتىن ئاللىقاچان
 خەۋەردار بولغان ئىنىك ئانا مەلىكىنىڭ ئاشىقىدىن ئەلچى كەلگەنلىكىنى
 كىشى دەرزۇ مەلىكىگە يەتكۈزۈپتۇ.

مەلىكە ئەلچىلىككە كەلگەن ئايالنى خانىسىگە كىرىشكە
 رۇخسەت قىپتۇ. ئايال كىرىپ قارىغۇدەك بولسا، ئۆي ئىچىدە
 ھۆسنى - جامالى تەڭداشسىز بىر نازىنى ئولتۇرغۇدەك. مەلىكى
 نىڭ ھۆسنى - جامالىنى كۆرۈپ: «ئۇ ئادەممۇ -
 پەرىمۇ؟» دېيىپ پەرۋەردىگار، ئېمىدىگەن كۆزەل قىز بۇ مەلىكە
 يىگىتنىڭ تەلپىنى ھەرگىز قوبۇل قىلمىغۇدەك. ئەڭ ياخشىسى
 ئاستا يولۇمغا راۋان بولۇۋالسام بولغۇدەك» دېگەن تەشۋىشلەر
 ئىچىدە تۇرغاندا، مەلىكە:

— ئانا، سىز ئەنسىرىمەڭ، مەن سىزنى خۇشاللىق بىلەن
 قارشى ئالىيەن ھەم تەلپىڭىزگە قوشۇلىمەن، — دەپ خۇش
 مۇئامىلە بىلەن قارشى ئاپتۇ. ئىنىك ئانا مەلىكىنىڭ يىگىتكە بولغان
 رازىلىق بەلگىسىنى پادىشاھنىڭ ھۇزۇرىغا يوللاپتۇ. پادىشاھ بۇ
 خەۋەرنى ئاڭلاپ، ھەيران بولۇپ بىز پەس دېمى ئىچىگە چۈ-
 شۈپتۇ.
 پادىشاھ شۇ زامان ۋەزىر، ئۆلىما ۋە يېقىنلىرىنى چاقىرىپ،
 قىزىنىڭ ھېلىقى يىگىتكە ياتلىق بولۇشقا رازى بولغانلىقىنى

ئېيتىپتۇ. بۇ ئىشقا ھەممەيلەن ھەيران بوپتۇ.
 ئاخىر پادىشاھمۇ رازىلىق بىلدۈرۈپ، يەتتە ئىقلىمغا زىياپەت
 بېرىپ قىرىق كېچە - كۈندۈز توي - تاماشا قىپتۇ. شۇنداق
 قىلىپ مەلىكە بالىنىڭ نىكاھىغا ئۆتۈپتۇ.
 ئارىدىن ئايلا ئۆتۈپتۇ، يىللار ئۆتۈپتۇ. بۇلار بىر قىز
 پەرزەنت كۆرۈپتۇ. ئۇنىڭ ئىسمىنى شەمشۈر قويۇپتۇ. قىز يەتتە
 ياشقا كىرگەندە ئۇنىڭ ئەقىل كاراھىتىدىن ئاتا - ئانىلىرى، ھەتتا
 بوۋىلىرىمۇ ھەيران قاپتۇ. شەمشۈر ئاتا - ئانا ۋە بوۋىلىرىنىڭ
 يۇرتىنى سورايتكى ناھەق ئىشلىرى ئۈچۈن كىچىكىدىنلا قاينۇ-
 رىدىغان، ھەقىقەت ئۈچۈن جان كۆيدۈرۈپ تۇرىدىغان بولۇپ
 ئۆسۈۋاتقاندا، ئۇنىڭ ئانىسى مەلىكە دۇنيادىن ئۆتۈپتۇ. ئاتا -
 بالا ئىككىسى زار - زار يىغىلىشىپ، ئانىسىنى دەپنە قىپتۇ.
 كۈنلەردىن بىر كۈنى شەمشۈرنىڭ ئانىسى ئۇنى بۇۋىسى-
 نىڭ يېنىغا ئېلىپ بېرىپ، رازى قىلىپتۇ.
 ئاتا، مەن سىلگە ئون نەچچە يىل كۆيۈگۈل بولدۇم.
 ياخشى - يامان بولسىمۇ، ئالدىلىرىدا تۈردۈم، خۇدانىڭ تەقدىرى
 بىلەن مەلىكە دۇنيادىن ئۆتتى؛ مانا يىلىمۇ ئۆتتى. ئەمدى مەن
 ئۆز يۇرتۇمغا بېرىپ، ئاتا - ئانىلىرىمنى، يۇرتۇمنى، قوۋمىنى -
 قېرىنداشلىرىمنى كۆرۈپ كېلەي، شەمشۈر سىلىنىڭ يانلىرىدا
 تۇرسۇن، - دەپتۇ.
 پادىشاھ بىر پەس قاينۇغانا چۆمۈپ، بىر ھاۋازدىن كېيىن
 بېشىنى كۆتۈرۈپ: «خەير، ئامالم يوق» دەپتۇ - دە، رازىلىق
 بېرىپتۇ. شۇنىڭ بىلەن كۆيۈگۈلى تەييارلىق قىلىپ، ئۆز يۇرتىغا
 راۋان بوپتۇ، ئۇ مېڭىش ئالدىدا پادىشاھ:

— ئوغلۇم، سىز ئۆز ئوغلۇمدەك بولۇپ قالغانىدىڭىز؛ مەن
 قېرىدىم، سىز بولىسىڭىز مېنىڭ يۇرتىنى باشقۇرۇشۇمۇ تەس.
 شۇڭا ئاتا - ئانىلىرىڭىزنى ئېلىپ كەلسىڭىز، مۇشۇ يەردە
 ھال - مۇڭ ئېيتىشىپ بىللە ئۆتسەك، سىز كەلگەندە پادىشاھلىق -
 شى ئىسىزگە بەرسەم، يۇرتىنىڭ پىكرىمۇ شۇنداق، - دەپتۇ.
 ئانىسى ئۆز يۇرتىغا كېتىپ، ئارىدىن 4 يىل ئۆتكەندىن
 كېيىن، شەمشۈر 12 ياشقا كىرىپتۇ. بۇ قىز شۇنداق چىرايلىق
 قىز بوپتىكى، ئۇنى كۆرگەن ئادەملەر شۇ ھامان ھوشىدىن
 كېتىدىكەن. بۇ قىزنىڭ گۈزەللىكىگە ئاي بىلەن كۈنمۇ خىجىل
 بولىدىكەن. «ئادىمىزاتىنىمۇ مۇشۇنداق ھۆسندار رەنا قىز تۇغۇ -
 لىدىكەن - ھە!» دەپ يۇرتىنىڭ ھەممىسى ھەيران بوپتۇ.
 شەمشۈر 13 ياشقا كىرگەندە، پادىشاھلارنىڭ ئەلچىلىرى
 كېلىشكە باشلاپتۇ. پادىشاھ نەۋرىسىنىڭ ئۆز دادىسى كەلمىگۈچە
 بىر نېمە دېيەلمەيدىغانلىقىنى ئېيتىپ، بارلىق ئەلچىلەرنى قايتۇ -
 رۇپتۇ. پادىشاھ جامائەتنىڭ نەزىرى چۈشكەن نەۋرىسىدىن ئەنە
 سىرەپ، ئۆزىنىڭ بىر ئۇستازى خەلىپىگە تاپشۇرماقچى بوپتۇ.
 بۇ خەلىپە بولسا ئۇزۇن ئۆمۈر كۆرگەن، يەتتە ئىقلىم
 بويىچە مۇزىتى يەتتە ھېكەت يەتكەن ناھايىتى تەقۋادار، موللا،
 ئۆلىما كىشى ئىكەن. پادىشاھلارنىڭ ھەممىسى بۇ كىشىنىڭ
 مۇزىتى ئىكەن.
 ئۇ ھەر جۈمە كۈنى خەلىپىنى مەپە بىلەن ئۆز يېنىغا
 ئەكېلىپ، ئۇنىڭدىن دەرس ئاڭلايدىكەن ۋە ئەقىل ئۆگىنىدىكەن.
 بىر كۈنى پادىشاھ خەلىپىنى ئېلىپ كېلىپ، ئۇنىڭدىن
 ئەقىل سوراپ ئۆگەنگەندىن كېيىن:

— پىر ئۇستازىم، ئۇلۇپ كەتكەن قىزىمدىن بىر قىز نەۋرە قالغانىدى. كۈيۇغلۇم قىزىم ئۆلگەندىن كېيىن ئۆز يۇرتىغا سەپەر قىلىپ كەتكەنىدى، كۆپ يىل بولدى، كەلمىدى. كۈيۇغلۇم كېتەر چاغدا قىزىنى ماڭا ئامانەت قويغانىدى. يەتتە ئىقلىمدىن كۈندە دېگۈدەك ئەلچى كېلىپ، مېنى بەك پەرىشان قىلدى. يالنى ساقلاشتىنمۇ قورقۇپ قالدىم. نەۋرەمنى سېلىگە تاپشۇرسام، دادىسى كەلگۈچە سېلىنىڭ ئۆيلىرىدە تۇرسا، تاھارەتلىرىگە سۇ بەرسە، دېگەن ئويىدا بولۇۋاتىمەن...

— بولىدۇ، تەقىلەر، — دەپتۇ ئۆلىما، — سېلىنىڭ نەۋرىلىرى مېنىڭ نەۋرەم. كىشىنىڭ ئامانلىقىنى ياخشى ساقلاپ، ئاسراپ ئىگىسىگە تاپشۇرۇش — ناھايىتى ئۇلۇغ ۋە ساۋاب ئىشتۇر...

شەمشۇر خەلىپىنىڭ ئۆيىگە بېرىپ، بىرنەچچە كۈندىن كېيىن، خەلىپە ئۇنى «نامەھرەم» دەپ چەكلەپ، ئالا — تۈزگىمۇ چىقارماپتۇ. بارا — بارا قىزنى بوسۇغىدىنمۇ ئاتلاتقۇزماپتۇ. ئايىلار ئۆتكەندىن كېيىن، ئۇ قىزنى قورۇغا كىرگەن خوتۇنلار بىلەنمۇ ئۇچراشقىلى قويماپتۇ. خەلىپە ئاخىر ئۇنى ئەڭ ئىچكىرىدىكى بىر ئۆيگە بەنت قىپتۇ. ئۈچ كۈندە بىر يوقلايدىغان خەلىپە ئەمەدى كۈندە بىر قېتىم قىزنىڭ ھال — ئەھۋالىنى سورىيدىغان بوپتۇ. بارا — بارا قىزنى كۆرمىسە يۈرىكى چىدىمايدىغان ئەھۋالغا چۈشۈپ قاپتۇ.

كۈنلەردىن بىر كۈنى كەچقۇرۇن خەلىپە باغدىن قايتىپ چىقىپ كېلىۋېتىپ، شەمشۇرنىڭ ئايدەك جامالىنى غۇۋا كۆرۈپ قاپتۇ. شەمشۇر يۈزىگە رومال ئارتىۋالغاچقا، ئۇنىڭ شەمشۇر

ئىكەنلىكىنى بىلمەي قاپتۇ، تونۇماپتۇ. ئۇ قىزغا: — «ئاھ، پەرىمىدۇ، ئادەمىدۇ؟! دېگىنىچە ھوشىدىن كېتىپ، يەرگە يىقىلىپتۇ...»

پادىچى بالا سۆزلەپ مۇشۇ يەرگە كەلگەندە، سول تەرەپتە ئولتۇرغان خەلىپە ئۆگۈپ — تاتىرىپ، «خۇدۇكى بارنىڭ مونسكى بار» دېگەندەك ئورنىدا ئولتۇرالمى:

— ھەي ئەخمەق، شۇم كازىراپ، نېمىلەرنى بىلجىرلاپ يۈرۈپسەن! — دەپ ۋارقىراپتۇ. بالا قورققىنىدىن جىم بولۇپ قاپتۇ. مېھمانلارنىڭ ھەممىسى ھەيران بولۇشۇپ، بىر — بىرىگە قارىشىپتۇ.

— ئېيتسۇن، ئېيت ئۇغلۇم، — دەپ ئەمىر قىپتۇ پادىشاھ خوجا ۋاپا.

— ئېيتسۇن، ئېيتسۇن، — دەپ تەرەپ — تەرەپتىن ۋارقىرىشىپتۇ ھەممەيلەن.

بالا يەنە پادىشاھ خوجا ۋاپانىڭ بۇيرۇقى بىلەن ھېكايىسىنى داۋاملاشتۇرۇپتۇ:

— بىر ھازادىن كېيىن، خەلىپە ھوشىغا كېلىپ، ئورنىدىن تۇرۇپ ئۆيگە كىرىپ خوتۇنلىرىدىن: — بايا، باغدىن سۆيۈرگە ئېلىپ ماڭغان قايسىڭ؟ — دەپ سوراپتۇ.

— شەمشۇر سۆيۈرگە كۆتۈرۈپ يۈرەتتى، بەلكىم شۇدۇر، — دەپتۇ چوڭ خوتۇنى.

— ھە، ... دەپ قويۇپتۇ خەلىپە.

خەلىپە شۇ كۈندىن باشلاپ شەمشۇرغا ئاشىق بوپتۇ.

قىزنىڭ ئەھۋالىنى كۈندە ئىككى - ئۈچ قېتىم سوراپ، جامالىنى كۆرۈپ چىقىدىغان بوپتۇ. شەمشۈر خەلىپىنىڭ مۇنداق ھەددەدىن زىيادە يېقىنچىلىق قىلىشىدىن گۇمان قىلىشقا باشلاپتۇ. خەلىپە كۈندىن - كۈنگە قىزنىڭ ئىشىقىدا كۆيۈپ مەسچىتىكىمۇ ۋە چاقىرىغان يەرلەرگىمۇ بارمايدىغان بوپتۇ. شۇنىڭدىن كېيىن خەلىپە خالىي پۇرسەت ئىزلەشكە كىردى. شىپتۇ، بىر كۈنى خەلىپە بىر ئويغا كەپتۇ - دە، خوتۇنلىرىنى چاقىرىپ: - بۈگۈن مېنىڭ چۈشۈمگە تېرەك مازاردىكى ئېنىم رەخەمدىنلەر كىرىپ قاپتۇ. سىلەر بۈگۈن، شۇلارنىڭ ئۆيىگە بېرىپ، ھال - ئەھۋاللىرىنى سوراپ، مېنىڭ ئەۋەتكەنلىكىمنى ئېيتىپ، مېھمان بولۇپ كېلىڭلار. يولدا ئۆتكەن - كەچكەنلەرگە، ئارتۇقچە قارىماڭلار. يۈزۈڭلار يەردە بولسۇن، ئانچە كەچ قالماي قايتىپ كېلىڭلار، - دەپ، ئۇلارنى يولغا ساپتۇ. خوتۇنلىرى خەلىپىنىڭ بۇ كەڭچىلىكىگە ھەيران بولۇپ، شۇپ، خۇشاللىقىدا ھېچنېمىنى ئويلىماي، ئوپۇل - تويۇل ياسىدى. نىشىپ سوۋغا - سالاملىرىنى تەييارلاپ، مەپە بىلەن يولغا راۋان بوپتۇ. خەلىپە بولسا، ئاستا خوتۇنلىرىنىڭ كەينىدىن چىقىپ، دەرۋازىنى مەھكەم تاقاپتۇ - دە، ئۇدۇل شەمشۈرنىڭ يېنىغا كىرىپ: - قىزىم، - دەپ ئەنسىز ئاۋازدا چاقىرىپتۇ. - لەبىيەي، - قىز خەلىپىنىڭ ياقان نىيىتىدىن خەۋەرسىز ئۇنىڭ ئالدىغا كەپتۇ. - ناماز ۋاقتى بولدى، ئاپتۇۋىنى ئېلىڭ، - دەپتۇ.

خەلىپە. شەمشۈر ئاپتۇۋىنى ناھايىتى چاققانلىق بىلەن ئېلىپ، شۇنداق سۇنۇشىغا خەلىپە قىزنىڭ بىلىكىنى كاپلا قىلىپ تۇتۇۋېتىپ. لىپ قۇچاقلاپ سۆيۈشكە تەمشىلىپتۇ، قىز بىرلا سىلكىنىپ ئۇنىڭ قولىدىن ئاجراپتۇ - دە، بىر قەدەم نېرى قېچىپ، خەلىپىنىڭ يۈزىگە تىكىلىپ تۇرۇپ: - ھەي، قايسى يۈزۈڭ بىلەن ماڭا خىيانەت قىلىۋاتسىەن، قېرى دەلەل! - دەپ ۋارقىراپتۇ. ئىشنىڭ چاتاقلىقىنى سەزگەن خەلىپە: - سۈپ، سۈپ، سۈپ! توۋا قىل، ھازىر توۋا قىل! ماڭا ھاقارەت قىلغىنىڭ ئۈچۈن توۋا قىل! - دەپتۇ. - توۋا قىلمايمەن، سېنىڭدەك قارا يۈزلەر ئۈچۈن گۇناھكار بولسام بولاي، - دەپ ئۇن سېلىپ بىغلاپتۇ شەمشۈر. - ئەخمەق، ئۇنۇڭنى چىقارما! - خەلىپە شۇنداق دېگەننىچە بېرىپ قىزنىڭ يۈزىگە كاجات ساپتۇ. قىز: - مۇناپىق پوق ساقال، يوقال كۆزۈمدىن، - دەپلا قولىدىكى ئاپتۇۋىنى خەلىپىگە ئېتىپتۇ. ئاپتۇۋا خەلىپىنىڭ پېشانىسىگە تېگىپ يارىلىنىپ قان ئېقىشقا باشلاپتۇ، خەلىپە شۇ يەردىلا ھوشسىزلىنىپ يېتىپ قاپتۇ. شەمشۈر بېشىغا پۈركەنجىسىنى ئارتىپ، دەرۋازىدىن چىققان پىتى كېچىلەپ بوۋىسىنىڭ ئۆيىگە يېنىپ كەپتۇ - دە، ھېچنېمە كۆرمىگەندەك بولۇپ يۈرۈۋېرىپتۇ. بۇنى كۆرگەن پادىشاھ: - قىزىم، نېمىشقا كېچىلەپ يېنىپ كەلدىڭ؟ - دەپ سورىغاندا، قىز ئۇنىڭغا:

— سىلەر چۈشۈمگە كىرىپ قاپسىلەر، سىلەرنى سېغىنىپ يېتىپ كەلدىم، — دەپ قويۇپتۇ.

— ھە، — دەپتۇ پادىشاھ، — قىزدىم، كېچىلدىرى تالا — تۈزگە چىقما، بالا — قازالارغا ئۇچراپ قالسىن، پەخەس بول! — دەپتۇ.

خەلىپە ھوشىغا كېلىپ قازىسا، يېنىدا ھېچ كىشى يوق. ئاستا ئورنىدىن تۇرۇپ، باش — كۆزلىرىنى يۇيۇپ، يوغان ئاق لاتا بىلەن بېشىنى تېگىپ، كېچىنى كىرىپ قاقماي «ۋاي — ۋاي» لاپ ئۆتكۈزۈپتۇ. تاڭ سۈزۈلۈشى ھامان ئورنىدىن تۇرۇپ، ھاستىسىغا تايىنىپ، پادىشاھنىڭ ئوردىسىغا قاراپ مېڭىپتۇ.

پادىشاھ ئەمدىلا ئوردىغا كىرگەندە، خەلىپە تەشرەپ كىرىپ گەپتۇ. بۇنى كۆرگەن پادىشاھ:

— ۋاي نېمە بولدىلا، كەلسىلەن، ئولتۇرسىلا، ئولتۇرسىلا، — دەپ يېنىغا ئولتۇرغۇزغاندا، ۋەزىر، ئۆلىمالار ئۇلارنىڭ يېنىغا ئولتۇرۇپتۇ. خەلىپە گەپنى نەدىن باشلىشىنى بىلمەي، بىر پەس تۇرۇپ قاپتۇ.

— ئېيتسىلا، خەلىپەم، — دەپ پادىشاھ غەزەپلىنىپ سۆز لەپتۇ، — ئېيتسىلا، مېنىڭ زامانىمدا سىلەرنى چاك ئېتىدىغان قانداق مەخلۇقكەن ئۇ؟! —

خەلىپە بېشىنى تۇتقان ھالدا: ئۇ ئۇچۇرلارنىڭ سەت بولغۇدۇ، ئېيتىشىمىزغا دەرد بولغۇدۇ، بۇ ئىشقا... دەپتۇ.

— قانداق ئىش؟ — دەپ سورايتۇ يەنە پادىشاھ. — ئەل ياتار ئالدىدا تەرەتكە چىققان باغنىڭ ئارقىسىدا

ئىككى نەرسىنىڭ قارىسى كۆرۈلدى، ۋاي، ئامانەتنى ئوغرىلاشقا كەلگەن بىر ئىچىلەر بولمىسۇن يەنە، دەپ ئاستا ماراپ بارسام، نەۋرىڭىز بىر يىگىت بىلەن ئوينىشىپ تۇرغانىكەن. مېنى كۆرۈپ ئۇ مەخلۇق تاش بىلەن بېشىغا بىرنى ئۇزۇۋىدى، ھوشۇمنى يوقىتىپ، شۇ يەردىلا يېقىلىپتىمەن. بىر ھازادىن كېيىن ئورنۇم — دىن تۇرسام، ئىتىسى — جىن يوق، مانا بولغان ئىش، — دەپتۇ خەلىپە پادىشاھنىڭ ئالدىدا.

پادىشاھ دەرغەزەب بىلەن:

— جاللات! — دەپتىكەن دەررۇ ئىككى جاللات ھازىر بوپتۇ، پادىشاھ:

— ئاۋۇ نائەھلىنى ئېلىپ چىقىپ، كالىسىنى ئېلىڭلار! — دەپ ئەمىر قىپتۇ.

ھېكايە مۇشۇ يەرگە كەلگەندە ئاڭلاۋاتقانلاردىن گېردەنشاھ:

— قوي، ئەخەق! ھەممىسى يالغان، يالغانى ئېيتىپ بىزنى مەسخىرە قىلما! — دەپ ۋارقىراپتۇ، مەستلىنىڭ يېشىلىپ كېلىۋاتقىنىنى بايقاپ، يۈرىكى ئويىناپ كېتىپ بارغان پادىشاھ خوجا ۋاپا:

— ئېيتسۇن، ئانا، بۇ دېگەن چۆچەك، — دەپ ئاتىسىنى بېسىپتۇ. پادىچى بالا ھېكايىسىنى داۋاملاشتۇرۇپتۇ:

— ئىككى جاللات قىلىچىلىرىنى يالنىڭچىلاپ، چىشىلىرىنى غۇچۇرلىتىپ، قەدەملىرىنى راسلاپ مېڭىشقا تەمشەلگەندە، پادىشاھنىڭ ئەقىلدارى مۇنداق دەپتۇ:

— پادىشاھى ئالەم، ئۇنى ئولتۇرۇش سىز ئۈچۈن ئابروي ئەمەس، مۇنداق قىلىش ئامانەتكە خىيانەت بولىدۇ. ياخشىسى

قىزنى بىر جاڭگالغا ئاپىرىپ تاشلىۋېتەيلى، شۇ يەردە ئۇنى يىرتقۇچلار تالاپ يەپ تۈگەتسۇن. ھايۋانلىق قىلغان بەندىنىڭ ئازابىنى ھايۋانلار بەرسۇن.

پادىشاھ ئۇنىڭ دېگىنى بويىچە ئەمىر قىپتۇ. لەشكەرلەر شەمشۇرنى يەتتە كۈنلۈك يول يۈرۈپ، بارسا كەلمەس بىر جاڭگالغا ئاپىرىپ تاشلىۋېتىپتۇ. قىز بىر غارنىڭ ئىچىگە كىرىپ، كېچىنى شۇ يەردە ئۆتكۈزۈپ، تاڭ ئاتقاندا بېشى قاينان، پۇتى تايغان ياققا مېڭىپتۇ. قورسىقى ئاچقاندا گىياھلارنىڭ يىلتىزلىرىنى كولاپ يەپ، ئۈچ ئاي چۆل - خەزىرىدە ئاچ - توق يۈرۈپتۇ. پىزغىرىم تومۇز ئىسسىقتا دەشت چۆلىنى كېتىپ، بىر بېسىپ - ئىككى بېسىپ كېتىپ بارسا، يىراقتىن بىر تۈپ چىنار دەرىخى ئۈستىدىن قاغىلار يەرگە چۈشۈپ، يەنە ئۇچۇپ چىنارغا قونغانلىقىنى كۆرۈپتۇ. قىز مۇشۇ يەردە سۇ بولسا كېرەك، دېگەن ئويغا كېلىپ شۇ تەرەپكە قاراپ مېڭىپتۇ. يىراقتىن بۇلاق سۈيىنىڭ كۈن نۇرىدا يۇلتۇزلاردەك جىسىرلاۋاتقانلىقى كۆرۈنۈپتۇ. ھاسىراپ - ھۆمۈدەپ، سۇغا قىرىق چامىدام قالغاندا، شەم- شىنۇر ھالىسىزلىنىپ يىقىلىپتۇ. ئورنىدىن تۇرۇشقا قانچە غەيرەت قىلسىمۇ مەيدىرلاشقا ھالى قالماپتۇ.

— ئەمدى گەپنى شەمشۇرنىڭ ئاتىلىدىن باشلايلى، — دەپ ھېكايىسىنى داۋاملاشتۇرۇپتۇ پادىچى ئالا، — ئانىسى ئۈچ ئاي يول يۈرۈپ قارىغۇدەك بولسا نەق چۈش مەزگىلىدە، شەھەر پۈتۈنلەي ئۆزگىرىپ كەتكەن. كوچا كوچىلاردا يۈزلىگەن - مېڭىغان ئادەملەر ماكانىسىز، كىيىمىسىز، ئاچ زېرىن ياتقان. «ئاه، خۇدا قىسقىغىنا ۋاقىتتا بۇ شەھەرگە تېمە ئاپەت

بولغاندۇ ئەمدى» دەپ ئۆز ئاتا - ئانىسىنىڭ مەھەللىسىگە قاراپ مېڭىپتۇ. ئۆزى سالدۇرغان ئۆيىنىڭ ئالدىغا كېلىپ كىرەي دېسە، قاراۋۇل.

— جان كېرەك بولسا، قايت ئارقاڭغا! — دەپ ۋارقىراپتۇ. — بۇ كىمىنىڭ جايى؟ — دەپ سوراپتۇ شەمشۇرنىڭ ئانىسى.

— پادىشاھنىڭ، — دەپتۇ قاراۋۇل.

— بۇرۇن كىمىنىڭ جايى ئىدى؟

— بىلمەيمەن، يوقال!...

شەمشۇرنىڭ ئانىسى بىرنەچچە يىل ئاتا - ئانىسىنى ئىزدەپ، ئۇلارنىڭ تەمتىرەپ يۈرۈپ ئاچلىقتىن ئۆلۈپ كەتكەن يەرلىرىنى تېپىپتۇ، يىغلاپتۇ، قاقشايتۇ. ئاتا - ئانىسىغا گۈمبەز تۇرغۇزۇپ، ئەزىز - چىراغ بېرىپ، تۇغۇلغان يېرى بىلەن خوشلىشىپ، بىرنەچچە ئاي يول يۈرۈپ، قېيىناتىسىنىڭ يۇرتىغا كەپتۇ. ئۇلار بىلەن سالامەت كۆرۈشۈپتۇ. ئۇ قېيىناتىسىدىن: — ئاتا، قىزىم قېنى؟ — دەپ سوراپتۇ.

— ئوغلۇم، سىز ئۇ مۇناپىقنى قىزىم دېمەڭ، ھايۋانغا ئوخشاش قىلىق قىلغانلىقى ئۈچۈن خۇدا ئۇنىڭ جاجىسىنى بەردى، — دەپتۇ پادىشاھ.

ئىشنىڭ تېگى - تەكتىنى ئۇقىمىغان كۈيئوغلى ئۆيگە كىرىپ يىغلاپتۇ، قاقشايتۇ. شۇنداق ئەقىللىق قىزىنىڭ قانداقلار - چە ناشايان ئىشلارنى قىلغانلىقىغا ئەجەبلىنىپتۇ. ھەرقانچە ئويلاپ مۇ ئىشنىڭ تېگى - تەكتىگە يېتەلمەپتۇ. «خەپ!» دېمەكتىن باشقىنى ئېيتالماپتۇ. قىزنى ئويلاۋېرىپ ئىچىگە دەرد - ئەلەم

توشۇپتۇ. كۈنلەردىن بىر كۈنى پادىشاھ قاتتىق كېسەلگە مۇپتىلا بوپتۇ. ئۇنىڭغا ھېچ نەرسە داۋا بولماپتۇ. شۇنىڭ بىلەن شاھ ۋەزىر، ئۆلىما ۋە لەشكەر باشلىقلىرىنى چاقىرىپ، شۇلارنىڭ ئالدىدا پادىشاھلىقىنى كۈيىۋىتىشقا تاپشۇرۇپتۇ. كۈيىۋىتىش شۇ كۈندىن باشلاپ پادىشاھ بولۇپ، تەختتە ئولتۇرۇپتۇ...

شۇ كۈنلەردە خەلپە پادىشاھنىڭ ئوغلى 18 ياشقا كىرىپ، ئۆز تەۋەسىدە پالۋان بوپتۇ. بىر كۈنى شاھزادە ئاتىسىدىن رۇخسەت ئېلىپ، 200 يىگىتى بىلەن شىكارغا چىقىپتۇ. ئۇلار چۆل - جەزىرلەرنى كېزىپتۇ، ھېچ ئولجا ئالالماپتۇ. تۈزۈكرەك بىر ئولجىنى قولغا چۈشۈرەلمىگىنىگە بەك خاپا بولغان شاھزادە يىگىتلىرىگە مۇنداق دەپتۇ:

— ھەي يىگىتلىرىم، چۆل - باياۋاننى ئاخشۇرغىنىمىزغا بىر ئايدىن ئارتۇق بولدى، كۆزگە چۈشكۈدەك بىرەر نەرسە ئالالمىدۇق. ئاتلىرىمىز ھاردى، تايغانلىرىمىز چارچىدى، ئۆزىمىز - مۇ بىر يەرگە باردۇق، بۇ ياخشىلىقتىن بېشارەت بولمىسا كېرەك، خۇدا ئالدىدا نېمە گۇناھ ئۆتكۈزگەن بولغىنىدۇق، شۇنچە يۈرۈپ شەھەرگە قۇرۇق قول كىرسەك يۈزىمىزگە سەت بولىدۇ. خەلقىمىز - لىم ئالدىدىمۇ ئۇياقتا قالسىز.

— ئېيتقانلىرى توغرا، شەھەرگە ئادەم ئەۋەتىپ ئوزۇق ئەكەلدۈرۈپ، يەنە بىرنەچچە كۈن ئوۋ ئوۋلاپ كۆرۈپىلى، — دېگەن ھەسلىمەتنى بېرىپتۇ ھەمراھلىرى، شۇ ھازادا شاھزادىنىڭ قولتىدىكى بۇر كۆت بىر نېمىنى سەزگەندەك تىپىزلاپ جىم تۇرغىلى تۇنماپتۇ. شاھزادە دەرزۇ

ئۇنى قويۇۋېتىپتۇ. قۇش بىر نېمىنى سەزگەندەك ئۇچۇپ ناھايىدى تى تېزلا ئاسمانغا كۆتۈرۈلۈپ، ئاندىن بىر جىراغا قاراپ ئوققەك ئېتىلىپ چۈشۈپ كېتىپتۇ. يىگىتلەر ئارقىسىدىن ئات چېپىپتۇ، ھېچ يەردىن ئۇنىڭ قارىسىنى كۆرەلمەپتۇ. شۇ ئەسنادا يىگىتلەر - دىن بىرسى يىراققا بىر توپ چىنار ئۈستىدە قۇشنىڭ قانىتىنى كېرىپ تۇرغانلىقىنى كۆرۈپتۇ. ئۇلار ئاتلىرىنى چاپتۇرۇپ بېرىپ قارىسا، قۇش قانىتىنى ساڭگىلىتىپ، ئاغزىنى يوغان ئېچىپ تۇرغۇدەك، يىگىتلەر ھەرقانچە ئامال قىلىپمۇ، قۇشنى ھېچ چۈ - شۈرەلمەپتۇ. شاھزادىنىڭ قېشىغا بېرىپ، بۇ ئەھۋالنى مەلۇم قىپتۇ. شاھزادە يالغۇز چىنارنىڭ يېنىغا بېرىپ ئاتتىن چۈشۈپتۇ. قولغا كۆشۈشنى ئېلىپ، گاي، گاي، گاي دەپ كۆشۈشنى قۇشقا كۆرسىتىپ بېقىپتۇ. لېكىن قۇش زادىلا چۈشەپتۇ. بىر ھازادىن كېيىن قۇش چىناردىن كۆتۈرۈلۈپ، قىزىق قەدەم نېرىغا چۈشۈپتۇ. شۇ چاغدا شاھزادە ئۇياقتا ئادىمىزاتنىڭ بارلىقىنى كۆرۈپتۇ. بارسا، بىر پەرى ياتقان. شاھزادە ئاتتىن سەكرەپ چۈشۈپ، قىزىنىڭ يېنىغا - كەپتۇ. — دەق...

— خانقىز، كىسۈزىڭىزنى ئېچىڭ، سىز ئادەممۇ، پەزىمۇ؟! — دەپتۇ. نىسالىق ئۇ ئۇچۇرغا...

— ئاھا! سۇ... سۇ... سۇ... دەپتۇ. شەمشىنۇر ئارتۇق سۆز قىلىشقا مادازى يەتمەي.

شاھزادە قىزنىڭ بېشىنى يۈلەپ، ئاغزىغا سۇ تېمىتىپتۇ. قىز سۇنى ئىچكەندىن كېيىن، «كۆزىنى ئېچىپ ھوشغا كەپتۇ. ئۇ ئۆزىنىڭ يىگىتنىڭ قۇچقىدا ياتقانلىقىنى كۆرۈپ، ئىتتىك ئورنى -

دىن تۇرۇپ ئۇنىڭغا تەزىم قىلىپ يەرگە قاراپ تۇرۇپتۇ.

— ھەي قىز! سىز قايسى باغنىڭ گۈلىسىز، قايسى بوستاندىن ئىكەنلىكىڭىزنى بىلىشىمىز؟ نېمە ۋەجىدىن چۆل — باياۋانلارغا تاشلاندىڭىز؟ — دەپ سوراپتۇ.

— ئۆتكەننى سىز سورىماڭ، بولغاننى مەن ئېيتماي، ئەگەر خالىسىڭىز ئېلىپ كېتىڭ. بولمىسا، سىزنى مەن كۆرمىدىم، سىز مېنى كۆرمىدىڭىز، — دەپتۇ شەمشىنۇر.

شاھزادە شەمشىنۇرنى ئېلىپ، ھەمراھلىرىنىڭ يېنىغا كەپتۇ. يېڭىتلەر ئەھۋالدىن خەۋەر تېپىپ شاھزادىگە قايتىپ كېتىشىنى تەكلىپ قىپتۇ. شۇنىڭ بىلەن ئۇلار شەھەرگە قايتىپتۇ. شاھزادە ئوردىغا كېلىپ، قىزنى ئانىسىغا ئەكىرىپ بېرىپ ئۇنى ياخشى كېيىندۈرۈپ، ياخشى كۈتۈشىنى تاپشۇرۇپتۇ. ئانىسى شەمشىنۇرنى ئىشەنچلىك ئىككى كېتىزەككە تاپشۇرۇپتۇ. كېتىزەكلەر ياخشى كېيىندۈرۈپ، ياخشى كۈتۈپ، قىزنىڭ كۆڭلىنى ئېچىپتۇ.

بۇ ۋەقەدىن خەلەپنىڭ پادىشاھى خەۋەر ئېلىپ، خوتۇندىن سوراپتۇ:

— ھەي خوتۇن، بىر ۋەقە ئاڭلايمەن، راستمۇ؟

ئېيتىشقا تىلىم ئاجىزلىق قىلىدۇ، ئۇ شۇنداق چىرايلىق قىزكەنكى، ھۆر — پەرىلەر ئۇياقتا قالسۇن. سىز كۆرۈپلا مېنىڭمۇ ئۇنىڭغا مېھرىم چۈشۈپ قالدى.

خەلەپ پادىشاھى ئەتىسى ئوغلىنى چاقىرىپ:

— ئوغلۇم، ئاناڭدىن ئاڭلىسام، ئوۋ قىلىش جەريانىدا بىر قىزنى ئۇچراتىپ قېلىپ ئۇنى بىرگە ئەكەپسەن. شۇنداقمۇ؟ — دەپ سوراپتۇ.

— راست ئاتا، شۇنداق بولدى، — دەپتۇ ئوغلى.

— ھىم! ... دەپتۇ پادىشاھ، — ئۇ كىمنىڭ بالا — ۋاقتىكى، قانداق سەۋەبلەر بىلەن ئۇنى ئېلىپ كەلدىڭ؟

شاھزادە ئۇ قىزنى چۆل — جەزىرىدىن تېپىۋالغىنىنىلا ئېيتىپ، ئۇنى ئۆزىنىڭ نىكاھىغا ئېلىش خاھىشىنى ئىزھار قىپتۇ.

— ئوغلۇم، سەن دېگەن يەتتە ئىقلىمنىڭ ئەڭ ئابىرۇلۇق پادىشاھنىڭ ئوغلى. باياۋاندىن تېپىۋالغان ئىگە — چاقىسىز قىزنى ئالساڭ ئوغلۇم، سەن گۈدەكلىك قىلما! — دەپتۇ پادىشاھ.

— ئاتا، راستىنى ئېيتسام، مەن ئىلگىرى چۈشۈمدە بىر قىزغا ئاشىق بولغانىدىم. مانا توغرا ئۈچ ئاي ئۆتكەندە، شۇ چۈشۈمدىكى قىزغا ئۇچرىدىم. شۇڭا مەن ئۇنىڭدىن ئايرىلالمايمەن ...

پادىشاھى خەلەپ بۇ سۆزدىن كېيىن لام — جىم دېمەپتۇ. ئەتىسى خوتۇنى بىلەن مەسلىھەتلىشىپ، شەمشىنۇرنى چاقىرتىپتۇ. قىز يۈزىگە چۈمبەردە تارتىپ، پادىشاھنىڭ ئالدىغا كىرىپ ئەزىم بەجا كەلتۈرۈپتۇ. قىزنىڭ گۈزەل ھۆسنى — جامالىدىن پادىشاھنىڭ ئۆزىمۇ ھەيران بولۇپ، ئاخىر قىرىق كېچە — كۈندۈز توي قىلىپ، قىزنى ئوغلىغا نىكاھلاپ قويۇپتۇ. ئايىلار ئۆتۈپتۇ، يىللار ئۆتۈپتۇ. ئارىدىن ئۈچ يىل ئۆتكەندە شەمشىنۇر توققۇز ئاي توققۇز كۈن توققۇز دەقئە قورساق كۆتۈرۈپ بىر ئوغۇل پەرزەنت كۆرۈپتۇ. يىل ئۆتۈپ، بالىنىڭ «دادا، ئانا» دەپ تىلى چىقىپتۇ. بالا بەش ياشقا كىرگەندە، چوڭ ئالىملارنىڭ سۆزىنى قىلىدىغان ئەقىللىق، چىرايلىق بىر بالا بولتۇ.

شاھزادە ئوۋغا چىقىپ كەتكەندە، ئوغلى ئانىسىغا ھەمراھ

بولۇپ قالىدىكەن. شۇنداق كۈنلەردە ئانىسى يالغۇز ئولتۇرۇپ يىغلاپ كۆزى ياشتىن قۇرۇمايدىكەن. بىر كۈنى ئوغلى مەكتەپتىن كېلىپ ئانىسىنىڭ: «خۇدايىم، مۇشۇنداق كۈنلەردە ئانا - ئانام يېنىمدا بولسچۇ...» دەپ يىغلاۋاتقانلىقىنى ئاڭلاپ قاپتۇ. شاھزادە ئوۋدىن قايتىپ كېلىپ، ئايالىنىڭ ياش تۆكۈپ ئولتۇر-غىنىنى كۆرۈپتۇ، - دە:

— ھەي خوتۇن، بېشىڭغا نېمە دەرد كەلدى؟ ئېيت، ساڭا زۇلۇم قىلغان كىم؟ - دەپ سوراپتۇ.
— ياق، ھېچكىم ماڭا زۇلۇم قىلغىنى يوق! لېكىن مەن ئۆز بېشىمدىن ئۆتكەنلەرگە يىغلايمەن! - دەپتۇ شەمشۇر.
— ئېيت، ئىنتىقامنىڭ بولسا ئالارمەن؟ ئارمىنىڭ بولسا يەتكۈزەرمەن، - دەپتۇ شاھزادە.

— ئېيتسام تىلىم ئاغرىيدۇ، ئېيتمىسام دىلىم... دەپتۇ خوتۇنى.
— ئېيت، تارتىنما، سېنىڭ دىلىڭنىڭ ئاغرىماسلىقى ئۈچۈن نەپسىمنىڭ ئاخىرىغىچە كۈرەش قىلىمەن! بولمىسا ئۇنىڭ ئامالىنى تاپارمەن، - دەپتۇ شاھزادە.

— دادام بار ئىدى مېنىڭ، بوۋام بار ئىدى مېنىڭ، ئانامدىن ئايرىلغان چاغدا، يەتتە ئىدى يېشىم، ئەمدى بار كۆزۈمنىڭ ئوچۇقىدا دادامنى ۋە قوۋمى - قېرىنداشلىرىمنى بىر كۆرسەم، دېگەن ئارمىنىم، - دەپتۇ خوتۇنى.
— نېمىشقا ئېيتىمىدىڭ بۇ چاققا، ئەگەر بولسا داداڭ، بىر ئايغا قالماي يەتكۈزەرمەن ئۇ چاققا، - دەپ خوتۇننى بەزلەپتۇ. مەتسى تاق. ئاتقاندا شاھزادە ئاتىسىنىڭ يېنىغا كىرىپ:

— ھەي ئانا، كېلىنىڭىزدىن ئېچىلمىغان سىر بۇگۈن ئېچىلدى. ئۇ يەتتە ئىككىمىڭ داڭلىق پادىشاھنىڭ نەۋرىسى ئىكەن. ئانىسى يەتتە يېشىدا دۇنيادىن ئۆتكەنىكەن. ئانا - بوۋىسى ھايات ئىكەن. شۇلارنى كۆرسەم دەپ يىغلايدىكەن، - دەپتۇ.

پادىشاھى خەلپە بىر پەس ئويلاپ:

— رىۋايەتلەر بويىچە بۇ ئېيتقانلىرىڭنىڭ ھەممىسى توغرا، بۇ چاغىچە تۇغقانلىرىغا خەۋىرىنى بەرمىگەنلىكىمىز ئۇيات ئىش بولمىتۇ. ئەمدى بىز ئۇلارنىڭ ئالدىغا بېرىشىمىز ھەقىقەت، - دەپتۇ خەلپە پادىشاھى.

ئارىدىن بىر ئاي ئۆتكەندىن كېيىن، خەلپە پادىشاھى ناھايىتى كاتتا تەييارلىقلارنى قىلىپ، نۇرغۇن سوۋغا - سالاملارنى ئېلىپ، خوتۇنى ۋە ئوڭ قول ۋەزىرىنى باش قىلىپ، 500 لەشكەر، ئۈچ قىز بىلەن كېلىنىنى ئاتىسىنىڭ ۋە بوۋىسىنىڭ يۇرتىغا ئەۋەتىپتۇ. ئۇلار كېزىپ ئىككى ئاي يول يۈرۈپتۇ. بىر كۈنى چىڭقى چۈش مەزگىلى بولغاندا، ئۇلار ھېلىقى بىر تۈپ چىنار تۈۋىگە كېلىپ، ئاتىشىنچى كېچىنى ئۆتكۈزۈپتۇ.

شەمشۇر ئادەتتىكىچە ئالاھىدە تىكىلگەن چىدىرغا كىرگۈ-زۈلۈپتۇ. ئەتراپىغا قىزلار، قاراۋۇللار قويۇلۇپتۇ. شەمشۇر چې-دىردا يالغۇز يېتىپتۇ. يېرىم كېچە بولغاندا، ئۇ ئورنىدىن تۇرۇپ، بۇنىڭدىن نەچچە يىللار بۇرۇن چىنار تۈۋىدە تارتقان ئازاب-ئوقۇبەتلىرىنى ئەسلەپ يىغلاپتۇ. شۇ چاغدا ئۇلار بىلەن بىللە كېلىۋاتقان خەلپە پادىشاھنىڭ ئوڭ قول ۋەزىرى يامان نىيىتىنى ئەمەلگە ئاشۇرۇشقا ھەرىكەتلىنىپ، شەمشۇرنىڭ ئەتراپىغا قو-

يۇلغان ئون قاراۋۇلنى يۆتكەپ، پادىشاھنىڭ خوتۇنى ياتقان چېدىرنىڭ ئەتراپىغا قويۇپتۇ. قاراۋۇللارنىڭ بارلىق دىققىتىنى شۇ يەرگە بۇراپ قويۇپ، ئۆزى ئۇخلىماي، ئەتراپقا كۆز سالغان بولۇپ يۈرۈپتۇ. ئىككى ئايدىن بېرى يول ئازابىنى تارتقان لەشكەر، كېنىزەك ۋە باشقىلارنىڭ ھەممىسى قاتتىق ئۇيقۇغا كېتىپتۇ. پادىشاھنىڭ خوتۇنىمۇ ئۆزىنى بىلمەي ئۇخلاپ كېتىپتۇ. شۇ چاغدا ۋەزىر ئاستا ئورنىدىن تۇرۇپ، ئەتراپىنى بىر قۇر كۆزىتىپ چىقىپتۇ — دە، دەرھال ئۆز چېدىرىغا كىرىپ، يېشى-نىپ، ئاق ئىشتان، ئاق كۆپنەك كېيىپ، پېرىجىنى يېپىنىپتۇ. ئۇ بىر بېسىپ، ئىككى بېسىپ خەلەپ پادىشاھنىڭ كېلىنىنىڭ چېدىرىغا كېلىپ، ئۇياق — بۇياققا بىر قارىۋېلىپ، چېدىرنىڭ بىر چېتىنى ئاستا قايرىپ، يەر بېغىرلاپ ئېگىشىپ شەمشۇرنىڭ يېنىغا كىرىپتۇ...

پادىچى بالىنىڭ ھېكايىسى مۇشۇ يەرگە كەلگەندە، تۆردە ئولتۇرغانلارنىڭ بىرى:

— ھەي، يالغان جۈپلۈمە! — دەپ ۋارقىراپتۇ.

— ئېيتسۇن، سىزنىڭ بالىنى چەكلەشكە ھېچ ھەققىڭىز يوق، ئۇنىڭ ئېيتقىنى يالغان ئەمەس، — دەپ دەرغەزەپ بوپتۇ خەلەپ پادىشاھنىڭ ئوغلى.

ئېيت ئوغلۇم، ئېيتىۋەر! — دەپتۇ مېھمان چاقىرغان پادىشاھ خوجا ۋاپا.

بالا يەنە ھېكايىسىنى داۋاملاشتۇرۇپتۇ:

— چېدىر ئىچىدە، خەلەپ پادىشاھنىڭ كېلىنى شەمشۇرنىڭ يېنىدا ئۇنىڭ ئالتە ياشلىق ئوغلى تاتلىق ئۇخلاۋاتقاندا...

كەن. شەمشۇر بولسا، ئۆتمۈشتىكى كۈنلىرىنى ۋە ئاتا — بوۋىسىنىڭ يېنىغا بارغاندا بولىدىغان ئىشلارنى ئويلاپ، ئاللىقانداق خىياللارنى قىلىپ، تېخى ئۇخلىمىغانىكەن. ئۇ ئوڭ يېنىغا ئۇرۇلۇپ ياتاي دېگەندە، بېشىدىن ئايغىغىچە ئاپئاق كىيىنىۋالغان ئادەمنى كۆرۈپ، قورققىنىدىن «ۋاي ئانام!» دەپ ئاغزىنى ئېتىد-ۋاپتۇ. شەمشۇر «خۇدانىڭ ئەمرى بىلەن ماڭا كەلگەن خىزىر بولسا كېرەك» دېگەن ئويغا كەپتۇ ۋە دەررۇ ئورنىدىن تۇرۇپ، تەزىم بەجا كەلتۈرۈپتۇ. ئاندىن كېيىن:

— كىم سىز؟ — دەپ سوراپتۇ.

— مەن، جېنىم! ... مەن ۋەزىر مەن ... مەن سىزنىڭ ئوت-پىراقىڭىزدا كۆيۈپ يۈرگىنىمگە ئۈچ يىلدىن ئاشتى. بۈگۈن ئاران پۇرسەت تاپتىم، جېنىم، مېنى قوبۇل قىلىڭ، — دەپ شەمشۇرنى قۇچاقلاشقا ئۇرۇنۇپتۇ. شۇ زامان ۋەزىرنىڭ شۇم نىيىتىنى سەزگەن شەمشۇر:

— بەس سىز مېنىڭ ئاتامدەك ئادەم، بۇ نېمىدېگەن ئىپلاسلىق! — دەپ ۋارقىراپتۇ.

— ئۈنۈڭنى چىقارما! ياخشىلىقچە مەن نېمە دېسەم شۇنى قىل! — دەپ ھەيۋە قىپتۇ ۋەزىر قىلىچىنى يالىڭاچلاپ.

— ئۇنداق بولسا، ئالدى بىلەن بالامنى ئۆلتۈر، ئاندىن كېيىن مېنى...

شەمشۇر كۆڭلىدە: «ئۇ بالغا قول تەگكۈزەلمەيدۇ، ئۇ-نىڭ ئاتىسىنىڭ يۈزىنى قىلىپ بولسىمۇ بۇ يامان نىيىتىدىن ياندى» دەپ ئويلىغانىكەن. ئەمما، ۋەزىر ھېچ ئويلىنمايلا بالىنىڭ كاللىسىنى چېپىپ تاشلاپتۇ. چېدىرنىڭ ئىچى قانغا بويىلىپتۇ.

پادىچى بالا مۇشۇ يەرگە كەلگەندە، ئۆزىچىلا ھېكايىسىنى توختىتىپ، يەرگە قارىغان پىتى جىم تۇرۇپ قاپتۇ. ئولتۇرغانلار- نىڭ كۆپچىلىكى داڭقىتىپ بالىنىڭ ئاغزىغا قاراپلا قاپتۇ. سارايدا جىمجىتلىق ھۆكۈم سۈرۈپتۇ. بالا بېشىنى كۆتۈرۈپ، ساھىبخان- دىن بىر پىيالە سۇ سورايتۇ. شۇ چاغدا خەلپ پادىشاھنىڭ ئوغلى شاھزادە دەررۇ ئورنىدىن تۇرۇپ، قولىدىكى پىيالنى تۇتۇپتۇ. بالا ئورنىدىن تۇرۇپ، شاھزادىنىڭ قولىدىكى پىيالنى ئېلىپ، دەم ئالماي ئىچىۋېتىپتۇ ۋە «ئۇھ...» دەپ چوڭقۇر بىر تىنىپتۇ. دە، پىيالنى شاھزادىگە قايتۇرۇپ بېرىپتۇ. شاھزادىنىڭ كۆزىگە تىكىلىپ قاراپ، كۆزىدىن مۇنچاق تەك تۆكۈلۈۋاتقان يې- شىنى پىشى بىلەن سۈرتۈۋېتىپ، يەنە ھېكايىسىنى داۋام قىپتۇ: — ۋەزىر شەمشۇرنىڭ پەريادىدىن چۆچۈپ، قۇيۇندەك يۈگۈرۈپ ئۆز چېدىرىغا كىرىپ، ھېچنەرسە كۆرمىگەن ئادەم بولۇپ يېتىۋاپتۇ. شەمشۇر ئوغلنىڭ قانغا بويىلىپ ياتقانلىقىنى كۆرۈپ ھوشىدىن كېتىپتۇ. بىر ھازادىن كېيىن ئۇ ھوشىغا كېلىپ، دەررۇ كىيىنىپ، سىرتقا چىقىپتۇ — دە، ئوغلنىڭ ئالتۇن — كۈمۈش بىلەن ئېگەرلەنگەن تۇلپارىنى مىنىپ، ھەممە- نى تاشلاپ، يولغا راۋان بوپتۇ. ئۈچ كۈن يول يۈرۈپ، ئاتىسى- نىڭ شەھىرىگە يېتىپ كەپتۇ. شەھەرنىڭ سىرتىدا كۈننى كەچ قىلىپ ئاندىن، قوي بېقىپ تۇرغان بىر قۇل بالىنىڭ قېشىغا كېلىپ:

— ھەي بالا! مەن سېنى بۈگۈن ئازاد قىلغىلى

كەلدىم، — دەپتۇ.

— ۋاھا! سىز مېنى نېمىدەپ ئازاد قىلىسىز؟ — دەپتۇ

پادىچى بالا.

— قولۇڭغا پۇل، ئۈستۈڭگە كىيىم، ئاستىڭغا ئات بېرىمەن — دە، سېنى يولغا سالىمەن. ئۆزۈم سېنىڭ ئورنۇڭدا قۇل بولۇپ ئىشلەيمەن، — دەپتۇ شەمشۇر. قويچى بالا بۇ ئاللا تائالانىڭ ماڭا ئەۋەتكەن رەھىمىتى بولسا كېرەك، دەپ ئويلاپ:

— ماقۇل، ئەگەر لايىق كۆرسىڭىز، — دەپتۇ.

شەمشۇر ئۈستىدىكى كىيىم — كېچىكىنى، ئاستىدىكى ئېتىنى، يېنىدىكى بار پۇلنى بېرىپ، ھېلىقى بالىنى ئازاد قىلىپ، ئۆزى ئۇنىڭ سىياقىدا ياسىنىپ، شۇ شەھەرنىڭ پادىشاھىنىڭ قولىدىكى بېقىپ يۈرۈپتۇ. ئۇ كەچكە قوي بېقىپ، كېچىسى پادىشاھنىڭ ئوردىسىنى تازىلاپ، سۇ چېچىپ، كېچە — كۈندۈز تىنماي ئىشلەپتۇ. كۈنلەردىن بىر كۈنى بۇ ئىشلەمچان، چېۋەر قۇلنى پادىشاھ ئۆز ئوردىسىغا ئەمىر قىلىپ ئېلىپ كىرىپتۇ. ئۇ ئوردىغا كەلگەندىن كېيىن، پادىشاھنىڭ تامىقىنى ئېتىپ، سۈيىنى توشۇپ، كىيىمىنى يۇيۇپ، ھويلىسىنى سۈپۈرۈپ يۈرۈپ پادى- شاھنىڭ كۆڭلىگە يېقىپ قاپتۇ. پادىشاھ بۇ قۇلنىڭ ئەقىللىقلىقى- دىن، ئەر تۇرۇپ ئاياللارنىڭ ئىشىنى ئاياللاردىن ياخشى قىلىپ يۈرگىنىدىن ئەجەبلەنگەن بولسىمۇ، يەنىلا ئۆزىنىڭ بالىسىدەك ياخشى كۆرۈپ، ياخشى كېيىندۈرۈپ، ياخشى كۈتۈپتۇ.

ئەمدى گەپنى خەلپ پادىشاھىدىن ئاڭلايلى: خەلپ پادى-

شاھى كېلىنىنىڭ نېمە ۋەجىدىن بالىسىنى ئۆلتۈرۈپ، قېچىپ كەتكەنلىكىنى ھېچ بىلمەي يۈرۈپتۇ. ئۇ ئۆز ئوغلنىڭ نالىسىگە چىدالماي، نەچچە مىڭلاپ لەشكەر چىقىرىپ، ھېلىقى كېلىنىنى

ئىزدەپ بارمىغان جاڭگاللىرى، ئاخشۇرمىغان سەھراللىرى ۋە كىر-
مىگەن غار - تاغلىرى قالماپتۇ، لېكىن ھېچ يەردىن كېلىنىنىڭ
دېرىكىنى ئالالماپتۇ. يۈز مىڭ تۈرلۈك ئاماللارنى قىلىپمۇ ئوغلى
شاھزادىنىڭ كۆڭلىنى ئاۋۇندۇرالمىپتۇ. شاھزادە شەمشۇرنىڭ
پىراقىدا كۆيۈپ كۈل بولۇپ، مەيدىسىنى سوغۇق يەرگە چاپلاپ
يېتىپتۇ. ئۇنىڭ چىرايى كۈندىن - كۈنگە ساماندىك سارغىيىپ،
پەيدەك توزۇشقا باشلاپتۇ. شۇنىڭ بىلەن خەلپ پادىشاھى يەتتە
ئىقلىم پادىشاھلىرىغا مەكتۇپ ئەۋەتىپتۇ. ئوغلىغا ئوڭ قول ۋەزد-
رىنى قوشۇپ، كېلىنىنىڭ ئاتىسىنىڭ شەھىرىگە ئۇزىتىپتۇ. بۇ
ئىككىسى ئاتا - ئانا، قوۋمى - قېرىنداشلىرى بىلەن قىيامەتلىك
خوشلىشىپ يولغا چىقىپتۇ. نەچچە ئاي يول يۈرۈپ، كېلىنىنىڭ
ئاتىسىنىڭ شەھىرىگە يېتىپ كەپتۇ.

پادىشاھ ئۇلارغا كاتتا زىياپەت بېرىپ، يەتتە ئىقلىمنىڭ
پادىشاھ، ۋەزىر، ئۆلىمالىرىنى قارشى ئاپتۇ...۰۰۰

ھېكايىچى بالا مۇشۇ يەرگە كەلگەندە، تۆردە ئولتۇرغان
خەلپە، خەلپ پادىشاھنىڭ ئوڭ قول ۋەزىرى خوجا ۋاپاغا
تەرەپ - تەرەپتىن شىكايەت قىلىپ، بالىنى بۇ ئولتۇرۇشتىن
چىقىرىۋېتىشكە ئۇرۇنۇپتۇ. لېكىن شۇ چاغدا خوجا ۋاپا دەرغەزەپ
بىلەن:

— پادىشاھتىن ئەمىر، ئوغلۇم، ئەگەر ئېيتقانلىرىڭ راست،
ھەقىقەت بولسا، سۆزلە! ئوچۇقراق ئېيت! — دەپتۇ تاقەتسىزلىك
بىلەن.

خەلپ پادىشاھنىڭ ئوغلىمۇ ئورنىدىن تۇرۇپ كېتىپ،
ئۆزىنى تۇتالماي ۋارقىراپتۇ:

— ئېيت، ئايىماي ئېيت! كىملىز ئۇلار؟ ئوچۇق
ئېيت! — دېگەندە، تۆۋەندە ئولتۇرغانلارمۇ ئۇنىڭ سۆزىنى قۇۋ-
ۋەتلەپتۇ.

بالا ھالىسىرىغان، ھەسرەتلەنگەن ھالدا:

— ئوچۇقنى ئېيتسام، بۇ ھەقىقىي بولغان ئىش. مانا بۇ
كىشى بولسا، خوجا ۋاپانىڭ ئاتا - ئانىسىنى تەقىپ قىلىپ
ئۆلتۈرۈپ، ئۇلارنىڭ ئۆيى - زېمىنىنى مەجبۇرىي تارتىۋېلىپ،
ئوردا قىلىۋالغان قەشقەرىيە مەملىكىتىنىڭ پادىشاھى بولدى؛ مۇنۇ
كىشى بولسا، مەلىكىگە خىيانەت قىلماقچى بولغان جانابى خەلپە
بولدى؛ ئاۋۇ كىشى بولسا، نەۋرىسى شەمشۇرنى جاڭگالغا پالد-
غان بۇرۇنقى پادىشاھ گېردەنشاھ بولدى؛ بۇ بولسا، خەلپنىڭ
كېلىنىنى ئاتىسىغا ئېلىپ كېلىۋېتىپ، چىنار تۈۋىدە بالىسىنى
ئۆلتۈرۈپ، كېلىنىگە زورلۇق قىلىشقا ئۇرۇنغان خەلپ پادىشاھ-
نىڭ ئوڭ قول ۋەزىرى بولدى؛ ئەمدى بۇ كىشى بولسا، چۆلگە
پالانغان شەمشۇرنى ئۆلۈمدىن قۇتۇلدۇرۇپ، چۆل - باياۋاندىن
ئېلىپ كېتىپ، ياخشى كۈتۈپ ئۆز نىكاھىغا ئالغان ئۆمۈرلۈك
يولدىشى بولدى؛ ھە، بۇ كىشى بولسا، قىزى شەمشۇرنى يەتتە
يېشىدا ئاۋۇ گېردەنشاھقا ئامانەت قويۇپ، ئۆز ئاتا - ئانىلىرىنىڭ
يېنىغا سەپەر قىلغان قىزنىڭ ئاتىسى خوجا ۋاپا بولدى.

مەن بولسام خوجا ۋاپانىڭ شەمشۇر دېگەن بىر تال
ئارزۇلۇق قىزى بولمەن!... دەپتۇ - دە، ئۈستۈنۈشىدىكى ئوغۇل-
چە كىيىمىنى يېشىپ تاشلاپ، يۈگۈرگەن پىتى ئاتىسى خوجا
ۋاپانىڭ بوپىغا ئېسىلىپ، ھوشىدىن كېتىپتۇ. ئېرىمۇ ئۆزىنى
يوقىتىپ قويۇپتۇ، بۇ ئەھۋالدىن خەۋەردار بولغان بارلىق خەلق

يىغىلىپتۇ، غەزەپلىك سادالار ياڭراپتۇ...

پادشاھ خوجا ۋاپا شۇ جاينىڭ ئۆزىدىلا ئەمىر قىلىپ، ئەلنى يىغىپ، يەتتە ئىقلىم پادشاھلىرىنىڭ ئالدىدا خەلىپە، گېردەنشاھ، قەشقەرىيە مەملىكىتى پادشاھى ۋە خەلەپ پادشاھ-نىڭ ئوڭ قول ۋەزىرىنىڭ كاللىسىنى ئېلىشقا بۇيرۇق بېرىپتۇ. شۇ يەردىلا ھۆكۈم ئىجرا بوپتۇ... يەتتە ئىقلىم پادشاھلىرىمۇ بۇنى ھېكايە قىلىپ سۆزلىشىپ، ئۆز يۇرتلىرىغا مېڭىشىپتۇ. شۇنىڭدىن كېيىن، ئاتا - بالا، ئەر - خوتۇن يېڭىۋاشتىن كۆرۈشۈپ، يۇرت سائادىتىدە، مېھىر - شەپقەت ئىچىدە خۇشال-خۇرام كۈن ئۆتكۈزۈپتۇ^①.

چېچەن قىز چىمەنخان

بۇرۇنقى زاماندا بايمۇ ئەمەس، كەمبەغەلىمۇ ئەمەس، ئوتتۇ-زا ھال بىر كىشى ئۆتكەنىكەن. ئۇنىڭ چىمەنخان دېگەن بىر قىزى بولغانىكەن. ئۇ كىشى بىر ئاز ئوقۇمۇشلۇق بولغانلىقى ئۈچۈن، يۇرت ئەھلى ئۆزلىرى ھەل قىلالىغان بىرەر مەسىلە بولسا، شۇ كىشىدىن مەسلىھەت سوراپ تۇرىدىكەن. ئۇنىڭ بەرگەن مەسلىھەتلىرى بىلەن قىلىنغان ئىشلار ھەر ۋاقىتتا توغرا ۋە ئوڭۇشلۇق چىقىدىكەن.

بىر كۈنى شۇ يۇرتنىڭ خانى ئۆز پۇقرالىرىنىڭ ئىچىدە مۇنداق ئوقۇمۇشلۇق كىشى بار ئىكەنلىكىنى بىلىپ، ئۆز ھۇزۇرىغا چاقىرتىپتۇ.

خان بۇ كىشىنى سىناپ باقماقچى بولۇپ:

— مەن سېنى ئوقۇمۇشلۇق ئادەم، كىشىلەرگە مەسلىھەت بېرەلەيدۇ، دەپ ئاڭلىدىم. قېنى، ئەگەر سەن شۇنداق ئوقۇمۇش-لىق بولساڭ، مەن سەندىن تۆت سوئال سوراپ باقاي. ئۈچ كۈننىڭ ئىچىدە شۇ سوئاللىرىمغا جاۋاب تېپىپ كەلسەڭ، مېنىڭ سارىيىمدا مەسلىھەتچى بولۇپ ئىشلەيسەن، ئەگەر جاۋاب تېپىپ كېلەلمىسەڭ، كاللاڭنى ئالىمەن، — دەپتۇ.

— ئۇنداق بولسا قۇلاق سال، — دەپتۇ خان، —

① («ئۇيغۇر خەلق چۆچەكلىرى» نوبىلىنىڭ 3 - قىسمىدىن ئېلىندى، شىنجاڭ خەلق نەشرىياتى، 1983 - يىل نەشرى)

بىرىنچىدىن، دۇنيادا نېمە ئەڭ يۈگۈرۈك؟ ئىككىنچىدىن، نېمە ئەڭ ئاچچىق؟ ئۈچىنچىدىن، نېمە ئەڭ تاتلىق؟ تۆتىنچىدىن، نېمە ئەڭ قاتتىق؟

ئۇ كىشى ئاستا ئورنىدىن تۇرۇپ ئۆيىگە كەپتۇ - دە، بېشىنى ساڭگىلىتىپ خىيال سۈرۈپ ئولتۇرۇپتۇ. ئويلاپ - ئويلاپ سوئاللارغا توغرا جاۋاب تاپالماپتۇ. ئەتىسى دوستلىرىنى مەسلىھەتكە چاقىرىپ:

— سىلەر مەسلىھەتكە موھتاج بولغاندا مەن سىلەرگە مەسلىھەت بەرگەندىم. مېنىڭ ھايات - ماماتىم سىلەرنىڭ مەسلىھەتلىرىڭلارغا باغلىق، شۇنىڭ ئۈچۈن مەن سىلەرنى ھەم مەسلىھەت ئېلىش ئۈچۈن، ھەم خەيرلىشىش ئۈچۈن چاقىرغانىدىم، بەلكى سىلەر بىلەن باشقا دىدار كۆرۈشەلمەيسىز، — دەپتۇ ئۇ كىشى.

— خوپ دوستۇم، قانداق مەسلىھەت ئىدى؟ بىلگىنىمىزچە مەسلىھەت بېرەرمىز، ئېيت! — دەپتۇ دوستلىرى.

— تۈنۈگۈن مېنى خان ئۆز ھۇزۇرىغا چاقىرىپ ماڭا تۆت سوئال قويدى. ئەگەر شۇ سوئاللارغا ئۈچ كۈن ئىچىدە جاۋاب تېپىپ بېرەلمىسەم بېشىمنى ئالىدىغان بولدى، — دەپتۇ ئۇ كىشى.

— قېنى، قانداق سوئاللار ئىكەن؟ ئاڭلاپ كۆرەيلى. بەلكى ھەممىمىز بىرلىكتە توغرا جاۋابنى تاپارمىز، — دەپتۇ ئۇنىڭ دوستلىرى.

— ئەمىسە ئېيتاي، قۇلاق سېلىڭلار، جاۋابنى تېپىشقا ياردەم بېرىڭلار: دۇنيادا نېمە ئەڭ يۈگۈرۈك؟ نېمە ئەڭ ئاچچىق؟

نېمە ئەڭ تاتلىق، نېمە ئەڭ قاتتىق؟ — دەپتۇ ئۇ كىشى. بۇنى ئاڭلىغان دوستلىرىنىڭ بەزىلىرى: «دۇنيادا ئەڭ يۈگۈرۈك نەرسە شامال» دەپتۇ. بەزىلىرى: «ياق، مېلىتىقنىڭ ئوقى» دىن يۈگۈرۈك نەرسە يوق، چۈنكى ئەڭ تېز ھەرىكەتنى ئوقتەك دەپ ئېيتىشىدۇ» دەپتۇ، بەزىلىرى: «دۇنيادا ئەڭ ئاچچىق نەرسە لازا» دەپتۇ، بەزىلىرى: «ياق، زەھەردىن ئاچچىق نەرسە يوق، چۈنكى جان - جانغا ئۆتۈپ كەتكەن سۆزنى زەھەردەك سانجىدۇ» دەپتۇ، بەزىلىرى: «دۇنيادا ئەڭ تاتلىق نەرسە بال» دەپتۇ، بەزىلىرى «ياق، ناۋاتتىن تاتلىق نەرسە يوق. چۈنكى، ئەڭ تاتلىق نەرسە ناۋاتقا ئوخشىتىلىدۇ، شۇڭا لەۋلىرىڭ ناۋات ياپىرىم، دېگەن ناخشا بار» دەپتۇ. بەزىلىرى: «دۇنيادا ئەڭ قاتتىق نەرسە تۆمۈر» دەپتۇ. بەزىلىرى: «ياق، تاشتىن قاتتىق نەرسە يوق، چۈنكى كۆڭلى قاتتىق كىشىنى باغرىڭ تاشمىدى؟ دەپ ئېيتىشىدۇ» دەپتۇ.

بۇلارنىڭ بۇ سۆزلىرىگە ئۇزاقتىن بېرى قۇلاق سېلىپ ئولتۇرغان چىمەنخان ئاستا ئورنىدىن تۇرۇپتۇ - دە: — توختاڭلار، ئاتلار! بىر قارماققا ھەممىڭلارنىڭ ئېيتقىدەننى توغرا. لېكىن مېنىڭچە، باشقىچىرەك بولسا كېرەك. ئويلىشىدەنچە، دۇنيادا ئەڭ يۈگۈرۈك نەرسە كۆڭۈل، ئەڭ ئاچچىق نەرسە دۈشمەن، ئەڭ تاتلىق نەرسە قېرىنداش، ئەڭ قاتتىق نەرسە يوقسۇزچىلىق، — دەپتۇ.

باشقىلار بۇ قىزنىڭ سۆزلىرىنىڭ ناھايىتى توغرىلىقىنى ھېس قىلىشىپتۇ، ئۇلارنىڭ ھەممىسى: — مانا بۇ توغرا جاۋاب، خانغا شۇنداق جاۋاب بېرىش

كېرەك، — دېيىشىپتۇ.

چىمەنخاننىڭ ئاتىسى قىزىنىڭ تاپقان جاۋابىغا ناھايىتى خۇشال بولۇپ، ئەتىسى خاننىڭ ئالدىغا بېرىپتۇ. خان: — خوش، قېنى قانداق جاۋاب تېپىپ كەلدىڭ؟ — دەپ سورايتۇ.

— خان ئالىيلىرى، جاۋابلىرىم سىلنى قانائەتلەندۈرە- لەمدۇ. قانائەتلەندۈرەلمەمدۇ بىلمەيمەن، ھەر ھالدا سوئاللىرىغا تۆۋەندىكىچە جاۋاب تېپىپ كەلدىم: دۇنيادا ئەڭ يۈگۈرۈك نەرسە كۆڭۈل، ئەڭ ئاچچىق نەرسە دۈشمەن، ئەڭ تاتلىق نەرسە قېرىنداش، ئەڭ قاتتىق نەرسە يوقسۇزچىلىق، — دەپتۇ ئۇ كىشى.

خان بۇ جاۋابقا ھەيران قېلىپ:

— بۇنى سەن ئۆزۈڭ تاپتىڭمۇ ياكى باشقا بىرى ئېيتىپ بەردىمۇ؟ — دەپ سورايتۇ.

ئۇ كىشى يالغان ئېيتىپ ماختانغاندىن كۆرە راستىنى ئېيتىپ ئۆلۈشنى ئەۋزەل كۆرۈپ:

— بۇنى قىزىم ئېيتىپ بەردى، — دەپتۇ.

— سېنىڭ بىر قوشۇق قېنىڭدىن كەچتىم، لېكىن شۇ قىزىڭنى مېنىڭ ئالدىغا ئەۋەتكىن. ئەگەر قىزىڭ تەختىمگە باستۇرۇپ كىرىسىمۇ بېشىنى ئالمەن، كىرىمەستىن تاشقىرىدا توختاپ قالسىمۇ بېشىنى ئالمەن، — دەپتۇ خان.

ئۇ كىشى يەنە چوڭقۇر قايغۇغا چۆكۈپ ئۆيىگە كەپتۇ — دە:

— جېنىم قىزىم، ئۆزۈمنى ئۆلۈمدىن قۇتۇلدۇرىمەن، دەپ

سېنى ئۆلۈمگە تۇتۇپ بەردىم. ئۇنىڭدىن كۆرە ئۆزۈمنىڭ ئۆلگى- نى ياخشى ئەمەسمىدى، — دەپ قىزىنى قۇچاقلاپ يىغلاشقا باشلاپتۇ.

— نېمە بولدى، دادا؟ — دەپ سورايتۇ.

— ۋاي، قىزىم، مەن خانغا سەن ئېيتىپ بەرگەن جاۋابىنى ئېيتقاندىم، ئۆزۈڭ تاپتىڭمۇ ياكى باشقا بىرى ئېيتىپ بەردىمۇ دەپ سورىدى. مەن يالغان ئېيتىپ ماختىنىشنى نومۇس كۆرۈپ، قىزىم ئېيتىپ بەردى دېۋىدىم، قىزىڭنى مېنىڭ ئالدىغا ئەۋەت- كىن، ئەگەر قىزىڭ تەختىمگە باستۇرۇپ كىرىسىمۇ بېشىنى ئال- مەن، كىرىمەستىن تاشقىرىدا توختاپ قالسىمۇ بېشىنى ئالمەن دەپ بۇيرۇدى. ئەمدى نېمە قىلىشىمنى بىلمەي قالدىم، — دەپ تېخىمۇ يىغلاپتۇ ئۇ كىشى. چىمەنخان:

— ۋاي دادا، شۇنىڭغىمۇ شۇنچە كۆز يېشى تۆكەمسىز؟ خانغا ئۆزۈم جاۋاب بېرىمەن، زادىلا قايغۇرماڭ، — دەپ خاننىڭ ئالدىغا كېتىپتۇ. نېمە بۇلار كىن دەپ دادىسىمۇ قىزىنىڭ كەينى- دىن مېڭىپتۇ.

چىمەنخان خاننىڭ ئوردىسىغا بېرىپ، ئىچكىرىمۇ كىرمەي، تاشقىرىدىمۇ قالماي، بوسۇغىنى دەسسەپ توختاپتۇ — دە، خانغا تەزىم قىلىپ:

— خان جانابلىرىنىڭ بۇيرۇقلىرىغا بىنائەن ھۇزۇرلىرىغا كەلدىم. جانابلىرىنىڭ ھەرقانداق بۇيرۇقلىرى بولسا بەجا كەلتۈ- رۈشكە جېنىم پىدا، — دەپتۇ.

خان بۇ قىزىنىڭ بوسۇغىدا توختاپ قالغىنىنى كۆرۈپ ئۇنىڭدىن:

— نېمىشقا ئىچكىرى كىرمەي ياكى تاشقىرىدا تۇرماي بوسۇغىدا توختاپ قالدىڭ، — دەپ سوراپتۇ.

— جانابى ئالىلىرى، مەرتىۋە ۋە بايلىقلىرىنىڭ زور ئىكەنلىكىگە قارىماي قول ئاستلىرىدىكى ھەممە پۇقرا بەش كۈن بولسىمۇ يورۇق دۇنيادا ياشاشنى خالايدۇ. مەنمۇ شۇ پۇقرالارنىڭ بىرى، ياشاشنى خالىغىنىم ئۈچۈن، بىر قوشۇق قېنىمدىن كېچەمدىكى دەپ ئىچكىرى بىلەن تاشقىرىنىڭ خالىس ئوتتۇرىسى بولغان ۋە جانابلىرىنىڭ شەرتىدە تىلغا ئېلىنمىغان بوسۇغىدا توختاپ قالدىم، — دەپتۇ چىمەنخان.

كىچىككەنە قىزنىڭ ئاغزىدىن چىقۇۋاتقان دانا سۆزلەرگە ھەيران قالغان خان:

— بولدى، بىر قوشۇق قېنىڭدىن كەچتىم. ئەمدى ئىچكىرى كىرىپ، ئاتاڭغا ئېيتىپ بەرگەن جاۋابلىرىڭنى قانداق بىلگەنلىكىڭنى سۆزلەپ بەرگەن، — دەپتۇ. شۇنىڭدىن كېيىن چىمەنخان ئىچكىرى كىرىپ يەنە بىر قېتىم تەزىم قىپتۇ — دە: — مەن دۇنيادا ئەڭ يۈگۈرۈك نەرسىنىڭ كۆڭۈل ئىكەنلىكىنى شۇنىڭدىن بىلىدىمكى، كۆزنى يۇمۇپ — ئاچقۇچە ھەرقاندەك كىشى كۆڭلىدە پۈتۈن ئون سەككىز مىڭ ئالەمنى ئايلىنىپ چىقالايدۇ. دۇنيادا ئەڭ ئاچچىق نەرسە دۈشمەن ئىكەنلىكىنى شۇنىڭدىن بىلىدىمكى، يېقىندا ئىككى كىشى بىر — بىرىنى پىچاقلاپ ئۆلتۈرۈشتى. سەۋەبىنى سورىسام، ئۇلار كۆپتىن بېرى بىر — بىرىگە دۈشمەنلىشىپ يۈرگەن ئىكەن. دۇنيادا ئەڭ تاتلىق نەرسىنىڭ قېرىنداش ئىكەنلىكىنى شۇنىڭدىن بىلىدىمكى، بىر كۈنى مومامنىڭ ئىككى ئوغلى سوقۇشۇپ كىچىكىنىڭ قولى

چىقىپ كەتتى. ئەتىسى ئورنۇمدىن تۇرۇپ قارىسام، كىچىكىنىڭ قولى چوڭىنىڭ بويىدا، چوڭىنىڭ قولى كىچىكىنىڭ بويىدا بىر تاتلىق ئۇخلاۋېتىپتۇ. دۇنيادا ئەڭ قاتتىق نەرسە يوقسۇزچىلىق ئىكەنلىكىنى شۇنىڭدىن بىلىدىمكى، بىر كۈنى دادام ئۆيدە يوق چاغدا بىزنىڭكىگە يىراقتىن مېھمانلار كېلىپ قالدى. ئۆيدە ھېچ نېمە بولمىغاچقا مېھمانلارنىڭ ئالدىغا بىرەر چىنە چايمۇ قۇپالماي ناھايىتى خىجالەت بولغاندۇق، — دەپتۇ. خان بۇ قىزنىڭ كىچىككەنە قىز بولۇپ، ئۇنىڭ ئاتىسىنى ساراينغا مەسلىھەتچى قىلىپ ئاپتۇ^①.

① («ئۇيغۇر خەلق چۆچەكلىرى» توپلىمىنىڭ 2 - قىسمىدىن ئېلىندى، شىنجاڭ خەلق نەشرىياتى، 1982 - يىلى نەشرى)

تۈگمەس بايلىق

قەدىمكى زاماندا بىر پادىشاھ ئۆتكەنمەكەن. ئۇنىڭ دىلدار ئىسىملىك قىزىدىن باشقا مال - دۇنيا ھەم تەختكە ۋارىسلىق قىلغۇدەك بىرەر مۇپەرزەنتى يوق ئىكەن. شۇڭا ئۇنىڭ كېچە - كۈندۈز ئويلايدىغىنى قىزىنى دۆلەت ئىشلىرىدىن خەۋىرى بار، ئۇقۇمۇشلۇق بىرەر كىشىگە ياتلىق قىلىپ، خاتىرجەم بولۇش ئىكەن. ئۇ ئەنە شۇنداق ئارزۇ - ئارمانلار بىلەن قىزى دىلدارنى كىچىكىدىنلا مەخسۇس موللىدا ئوقۇتۇپتۇ. دىلدار بويىغا يەتكەندە شۇنداق بىلىملىق قىز بولۇپتۇكى، ئۇنىڭ تىبابەت، جەمئىيەت ۋە سودا ئىشلىرىدىكى مول بىلىملىرى كىشىلەرنى ھەيران قالدۇرىدىكەن. ئۇنىڭ قولىدىن چىققان كۆركەم ھەم نەپىس ھۆسن خەتلەرى كىشىلەرنى ئاجايىپ بىر گۈزەللىك دۇنياسىغا ئېلىپ بارسا، شائىرانە ھېسسىياتلار بىلەن پۈتكەن نەزمىلەر كىشىنىڭ ئەس - ھوشىنى ئوغرىلاپ، تۈگمەس خىيال دۇنياسىغا تاشلايدىكەن. دىلدار شۇنداق چىرايلىق ھەم گۈزەل چوڭ بولۇپتۇكى، زىلۋا قەدىمگە خويىمۇ ياراشقان تال - تال چاچلىرى، كۈندىن - كۈنگە تولۇپ كېلىۋاتقان كۆكسى، كېچىسى ئاي، كۈندۈزى كۈنمۇ خىجىل بولىدىغان سۈزۈك نۇرانە جامالى، ئىنچىكە قوشۇما قېشى ئاستىدىكى مۇھەببەت ئوتى ئەمدىلا

يېنىشقا باشلىغان شەھلا كۆزلىرى ھەربىر ئەركەكنىڭ زوق - ھەۋسىنى قوزغىماي قالمايدىكەن. دىلدارنىڭ نامى ئېغىزدىن - ئېغىزغا كۆچۈپ، نۇرغۇن شەھەرلەرگە بېرىپ يېتىپتۇ. نۇرغۇن شاھزادىلەر ئۇنىڭغا ئاشقى بىقارار بوپتۇ.

كۈنلەرنىڭ بىر كۈنى ئۇنىڭغا كاتتا بىر مەملىكەت پادىشاھى ھىنىڭ ئوغلىدىن ئەلچى كەپتۇ. پادىشاھ كەلگەن ئەلچىدىن ئەھۋالنى ئۇققاندىن كېيىن، ناھايىتى خۇشال بولۇپ، قىزى دىلدارنىڭ قېشىغا كىشى كىرگۈزۈپتۇ. دىلدار بۇ ئىشنى ئاڭلىغاندىن كېيىن، كىرگەن كىشىدىن:

— مېنى ئالماقچى بولغان يىگىتنىڭ نېمە ھۈنرى بار ئىكەن؟ — دەپ سوراپتۇ. دىلدارنىڭ قېشىغا كىرگەن كىشى بۇ ئىشقا ھەيران بولۇپ:

— ھۆرمەتلىك مەلىكەم، سىلگە ئەلچى ئەۋەتكەن يىگىت خۇددى دادىلىرىدىن قېلىشمايدىغان كاتتا بىر ئەلنىڭ پادىشاھىنىڭ شاھزادىسى، تەخت ۋارىسى دەپ جاۋاب بېرىپتۇ. بۇ جاۋابنى ئاڭلىغان قىز ھېچبىر ئىككىلەنمەيلا:

— ئۇنداق بولسا سىز دادامغا ئېيتىڭ، ئۇ كىشى مېنىڭ لايىقىم ئەمەسكەن، — دەپ كىرگەن كىشىنى يولغا سايپتۇ. قىزدىن بۇ جاۋابنى ئاڭلىغان پادىشاھ ئاچچىقلىنىپ يەنە بىر قانچە نۆۋەت كىشى كىرگۈزۈپتۇ. دىلدار قىز يەنىلا ماقۇل بولماپتۇ. ئانىسى كىرىپ ئەھۋالنى بىرمۇ بىر ئېيتقاندىن كېيىن ھېچ كۈنمەپتۇ. پادىشاھ ھېچبىر ئامال قىلالمىغاندىن كېيىن كەلگەن ئەلچىلەرنى قايتۇرۇۋېتىپتۇ.

ئارىدىن كۈنلەر ئۆتۈپتۇ، ئايىلار ئۆتۈپتۇ. دىلدار قىزنىڭ

الدىغا نى - ئى شەھەرلەردىن ئەلچىلەر كەلسىمۇ، بىراق قىز يەنىلا «ھۈنرى بارمىكەن؟» دېگەن سۆزنى تەكرارلاپ كەلگەن. لەرنى يولغا سايپتۇ، بىر كۈنى پادىشاھ ئاچچىقىنى ئىچىگە يۈتۈپ قىزنىڭ قېشىغا كىرىپتۇ:

— ئەي قىزىم، — دەپتۇ پادىشاھ دىلدارغا قاراپ، ساڭا شۇنداق كاتتا، پۇل دېسە پۇلى، مال - دۇنيا دېسە مال - دۇنياسى بار ئېسىل يىگىتلەردىن ئەلچى كەلدى. سەن نېمىشقا ئۇلارنىڭ ھەممىسىنى «ھۈنرى بارمىكەن؟» دەپ يولغا سالد. سەن؟ سېنىڭ ئىلىم - بىلىم، ئەقىل - ئىدراكتا پۈتۈن شەھەر - لەرگە نامىڭ كەتتى، لېكىن سەن مۇشۇ ئۆمۈرلۈك ئىشىڭغا كەلگەندە نېمانچە ئەقىلسىزلىك قىلىدىغانسەن؟ دىلدار دادىسى - نىڭ بۇ سۆزىنى ئاڭلىغاندىن كېيىن قاقلاپ كۈلۈپ كېتىپتۇ ھەم دادىسىغا:

— ئى ھۆرمەتلىك شاھ ئاتا، سىز شانى شەۋكەتتە شۇنداق كاتتا، شۇنداقلا ماڭا ئاتا بولسىڭىزمۇ ئەقىل - پاراسەتتە تېخى نادان ئىكەنسىز. مەن سىزگە شۇنى ئېيتايكى، مال - دۇنيا، ۋەج - ئوقەت ۋاقىتلىق نەرسە، بەربىر تۈگەيدۇ. بىلىم، ھۈنەر - كەسىپ بولسا زامان - زامانلارغىچە ئۆز ئىگىسىگە ھەمراھدۇر. بەخت - سائادەت كەلتۈرگۈچى ئەڭ قىممەتلىك تۈگىمەس بايلىقتۇر. شۇڭا مەن ئۆز لايىقىمنى بىرەر ھۈنەرۋەن، كەسىپ ئىگىسىدىن تاللىماقچىمەن، — دەپ جاۋاب بېرىپتۇ. پادىشاھ قىزغا ھەرقانچە تەنبە قىلغان بىلەنمۇ قىزنىڭ ئۆز گېپىدە چىڭ تۇرىدىغانلىقىنى بىلگەچكە ئوردىدىكى بارلىق ئۆل - ماللارنى يىغىپ ئۇلاردىن سورايتۇ:

— ھۈنەر - كەسىپ ئىچىدە قايسى ھۈنەر ئەڭ چاكنا ھەم ئەسكىدۇر؟

ئۆلىمالار بۇ سوئالدىن بىر - بىرىگە قارىشىپلا قاپتۇ. ئاخىرى بىرى بۇ ھۈنەرنى ئەڭ چاكنا دېسە، بىرى ئۇ ھۈنەرنى مەينەت دەپ بىر پىكىرگە كېلەلمەپتۇ. شۇ چاغدا بىرى: — ھۈنەر ئىچىدە ئۇچۇلۇقچىلىق (توقۇم تىكىش) ئەڭ چاكنا ھەم پاسكىنا ھۈنەردۇر. چۈنكى ئۇچۇلۇقنى كونا كىگىز، پاپىتما، كونا لاتا - پوتىلاردىن تىكىدۇ. ئاخىرى ئېشەككە توقۇپ - دۇ، — دەپتۇ. پادىشاھ ئۆز كۆڭلىدە، بۇ ھۈنەرنى تاللاپتۇ - دە، ئۆلىمالارنى قايتۇرۇپتۇ.

كەچتە نۆۋكەرلىرىدىن بىر قانچىنى چىقىرىپ، نەدىن بول - مىسۇن بىر ئۇچۇلۇقچىنى تېپىپ كېلىشنى بۇيرۇپتۇ. نۆۋكەرلەر پۈتۈن شەھەرنى ئاخشۇرۇپ بىر كوچىدا ئۇچۇلۇق تىكىۋاتقان كىيىملىرى كونا، چىرايىنى تەمرەتكە بېسىپ كەتكەن، بىر كىشى - نى ئېلىپ كەپتۇ. پادىشاھ قىزى دىلدارنىڭ يېڭى ھەشەمەتلىك كىيىملىرىنى سالدۇرۇپ، كونا كىيىملىرىنى كىيىدۈرۈپتۇ، قىزىدىن سۆز ئالمايلا:

— مەن سېنىڭ پىكىرىڭ بويىچە بۇ ھۈنەرۋەن كىشىگە سېنى بەرمەكچى، ئەمدى ھازىردىن باشلاپ بۇ ئىككىڭلار بۇ شەھەردىن كېتىپ، ئۆز كۈنۈڭلارنى ئېلىڭلار. «ھۈنەرلىكلەر» نىڭ قەدرىگە يېتىڭلار، مېنىڭ ئەمدى سەندەك قىزىم يوق، — دەپ ئىككىسىنى نىكاھ قىلىپ قويۇپ يولغا سايپتۇ.

دىلدار ئۇچۇلۇقچى بىلەن يىراق بىر يېزىغا بېرىپ، بىر كەپە ياساپ ئولتۇرۇپتۇ. ئېرى ئۇچۇلۇق تىكىپ سېتىپ تاپقان

پۇلغا ئاش - ئوزۇق، كىيىم - كېچەك ئېلىپ، خاتىرجەم تىرىكچىلىك قىپتۇ. يىگىتنىڭ يۈزىدىكى تەمرەتكە يوقاپ، چىرا - يىغا قان يۈگۈرۈپ، بەستلىك بىر يىگىتكە ئايلىنىپتۇ. شۇنداق قىلىپ دىلدار بىلەن ئۇچۇلۇقچى بىر - بىرىگە ھەمراھ بولۇ - شۇپ، خاتىرجەم ياشاپتۇ. كۈنلەردىن بىر كۈنى دىلدارنىڭ دادىسىنىڭ مەملىكىتىگە سىرتتىن يېغىلىق كەپتۇ. جەڭدە قانچە ئېلىشىسىمۇ پادىشاھنىڭ لەشكەرلىرى يېڭىلىپ قېلىپ، پادىشاھ جېنىنى ئارانلا ئېلىپ يىراق جاڭگالغا قېچىپ كېتىپتۇ. ئۇ قېچىپ يۈرۈپ جېنى تۇمشۇقغا يەتكەندە باغۇ - بوستانلىق بىر قورۇغا يولۇقۇپتۇ. ئىشك ئالدىغا كېلىپ، نېمە قىلارنى بىلمەي بىردەم تۇرۇپتۇ - دە، ئائىلاج تەۋەككۈل دەپ ھويلىغا كىرىپتۇ. قارىسا بىر كىشى ئۇچۇلۇق (توقۇم) تىكىۋاتقۇدەك، يۈزىگە چۈمبەل ئورۇۋالغان بىر مەزلۈم كىشى يىپ ئېشىۋاتقۇدەك، بۇ نەق مەلىكە دىلدار ۋە ئۇنىڭ ئۇچۇلۇقچى ئېرى ئىكەن.

پادىشاھ ئەيمەنگەن ھالدا ئۆزىنىڭ بىر يولۇچى ئىكەنلىكى - نى، يەيدىغان ئوزۇقى تۈگەپ بۇ يەرگە پاناھ تىلەپ كىرگەنلىكى - نى ئېيتىپتۇ. ئۇچۇلۇقچى يىگىت بىلەن دىلدار ئۇنى ئۆيىگە باشلاپ، ئالدىغا مەزە قويۇپ قورسىقىنى تويغۇزۇپتۇ. بۇ چاغدا دىلدار شاھ دادىسىنى تونۇپتۇ ھەم ئۇنى راست سۆزلەشكە ئۈندەپتۇ. پادىشاھ ئائىلاج بولغان ئەھۋالنى بىر - بىرلەپ بايان قىلىپتۇ. ئاخىرىدا كۆزلىرىدىن تاراملاپ ياشلار تۆكۈپ بۇ ئىككى ئەر - خوتۇنغا قاراپ:

— مېنىڭ دىلدار ئىسىملىك ناھايىتى ئەقىللىق بىر قىزىم بار ئىدى. بىرنەچچە يىل بۇرۇن مەن ئۇنى بىر ھۈنەرۋەنگە

بېرىپ شەھەردىن ھەيدىۋەتكەندىم. ئۇ دائىم: «پۇل، مال - دۇنيا دېگەن ھامان تۈگەيدۇ. مەڭگۈ تۈگمەيدىغان بايلىق — بىلىم ھۈنەردۇر» دەيتتى. سىلەر ئەسلى بىر ھۈنەرۋەن ئىكەنس - لەر، بىر ئوبدان روزىغارىڭلارنى كۆرۈپ قىزىمنىڭ ئاشۇ سۆزلى - رىنى ئەسلەپ قالدىم، — دەپ يىغلاپ كېتىپتۇ. بۇ چاغدا دىلدار يۈزىدىكى چۈمبىلىنى ئۇرۇپ:

— دادا، قىزىڭىز دىلدار مەن بولمەن، — دېگەنلىكەن، پادىشاھ بۇ كۈتۈلمىگەن ئۇچرىشىشتىن تولىمۇ خۇرسەن بولۇپ، قىزى دىلدارنى باغرىغا بېسىپتۇ. ئۆزىنىڭ بۇرۇن ھەقىقەتەن خاتا قىلغانلىقىنى، ئەمدى «ھۈنەر تۈگمەس بايلىق» دېگەن سۆزنىڭ ھەقىقەتلىكىنى چۈشەنگەنلىكىنى ئېيتىپتۇ. دىلدار بىلەن ئېرى شۇنىڭدىن كېيىن گۈلدەك ھۈنەرنىڭ خاسىيىتى بىلەن قېرىپ، يېشى بىر يەرگە بېرىپ قالغان شاھ دادىسىنىڭ ھالىدىن ياخشى خەۋەر ئېلىپ، بىللە ھايات كەچۈرۈپتۇ.^①

① («ئۇيغۇر خەلق چۆچەكلىرى» توپلىمىنىڭ 12 - قىسمىدىن ئېلىندى، شىنجاڭ خەلق نەشرىياتى 1999 - يىل نەشرى).

گۈزەللىك بۇلىقى

بۇرۇنسىدا ئاينۇر ئىسىملىك بىر قىز بولغانىكەن، ئۇ دائىم چىرايىنىڭ سەتلىكىدىن ئاغرىنىدىكەن. ئەينەككە قارىغانسېرى بەك ھەسرەتلىنىدىكەن.

بىر كۈنى ئەينەككە قاراۋېتىپ ئاھ ئۇرۇپتۇ. ئۇنىڭ ئانىسى بۇنداق ھەسرەتلەنمەسلىكىنى ئېيتىپتۇ. ئۇ ئانىسىنىڭ بويىغا ئېسىلىپ تۇرۇپ:

— قانداق قىلسام چىرايلىق بولارمەن؟ — دەپ سوراپتۇ.
— مەن چىرايلىق بولۇشنىڭ بىر ياخشى چارىسىنى بىلىمەن، — دەپتۇ ئانىسى، — سەن ئۇنى ئۆگىنىۋالساڭ چوقۇم چىرايلىق بولۇپ كېتىسەن.

بۇ گەپنى ئاڭلىغان ئاينۇر بەك خۇشال بوپتۇ. ئۇ ئانىسىدىن بۇ ياخشى چارىنى چاپسانراق ئېيتىپ بېرىشنى ئۆتۈنۈپتۇ. ئانىسى ئالدى بىلەن مۇنداق بىر ھېكايىنى ئېيتىپ بېرىپتۇ:
... بۇرۇن بىر قىز ئۆتكەنىكەن، ئۇ ئانچە چىرايلىق ئەمەس ئىكەن، بەك قەغشى ئىكەن، ئاتا — ئانىسىنى ۋە باشقىلارنى ھۆرمەتلەشنى بىلمەيدىكەن. ھە دېسلا ئاتا — ئانىسى بىلەن تاكالىشىدىكەن. قەغشلىق قىلغان چاغدا ئۇنىڭ چىرايى تېخىمۇ سەتلىشىپ كېتىدىكەن.

ئۇنىڭ بىردىنبىر ئارزۇسى گۈزەل بولۇش ئىكەن. ئۇ خىلمۇ خىل ياسىنىپ بېقىپتۇ. ئەمما ئەينەككە قارىسا يەنىلا سەت تۇرغۇدەك. بىر كېچىسى ئۇ چۈش كۆرۈپتۇ. چۈشىدە بىر كىتابنى ئوقۇپتۇ. كىتابتا يېزىلىشىچە، «گۈزەللىك بۇلىقى» دەيدىغان بىر بۇلاق بولۇپ، ئۇنىڭغا چۆمۈلگەن قىز دۇنيا بويىچە ئەڭ چىرايلىق قىز بولۇپ قالارمىش. ئەنسى ئۇ كىتابتا يېزىلغىنى بويىچە گۈزەللىك بۇلىقىنى ئىزدەپ يولغا چىقىپتۇ. ماڭا — ماڭا ئاخىرى بۇ بۇلاقنى تېپىپتۇ. ئۇ ناھايىتى خۇشال بولۇپ، ئۆزىنى بۇلاققا ئاتماقچى بوپتۇ.

تۇيۇقسىز بۇلاقتىن بىر كىچىك پەرىزات چىقىپتۇ — دە، قىزغا:

— كەچۈرۈڭ، ھازىرچە سىزنىڭ بۇلاققا چۆمۈلۈشىڭىزگە بولمايدۇ، — دەپتۇ.

— نېمىشقا؟ — دەپ سوراپتۇ قىز خاپا بولۇپ.

— سىز ئالدى بىلەن ئۆيىڭىزگە قايتىپ بىر ئايغىچە قەغشلىق قىلماڭ. ياخشى ئىش قىلىڭ، شۇندىلا بۇ بۇلاققا چۆمۈلۈشىڭىزگە بولىدۇ، — دەپتۇ كىچىك پەرىزات.

قىز ئۈمىدىسىزلىككەن ھالدا ئۆيىگە قايتىپتۇ. بىراق، ئۇ ئىلگىرىكى قەغشلىقنى تاشلاپ، پەرىزات دېگەندەك قىلىشقا باشلاپتۇ. ئۇ، ئانىسىغا ياردەملىشىپتۇ. دادىسىنىمۇ ھۆرمەتلەيدىغان بوپتۇ. لېكىن ئۇ بۇ ئىشلارنى چىن كۆڭلىدىن قىلمىغاچقا، قىلغانلىرىمۇ يېتەرلىك بولماپتۇ.

ئارىدىن بىر ئاي ئۆتۈپتۇ. قىز تولۇپ — تاشقان ئىشەنچ بىلەن گۈزەللىك بۇلىقىغا كەپتۇ. ئۇ بۇلاققا ئەمدىلا سەكرەي

دەپ تۇرۇشغا، كىچىك پەرىزات سۇ يۈزىدە پەيدا بوپتۇ - دە، ئۇنى توسۇۋاپتۇ.

— قىزچاق، — دەپتۇ ئۇ، سىزنىڭ قىلغانلىرىڭىز تېخى يېتەرلىك بولمىدى، قايتىپ بېرىپ ئۈچ ئايغىچە ئالدىنقىدىنمۇ ياخشى مەجەزلىك بولۇپ ئاندىن كېلىڭ.

قىز ئىنتايىن ئازابلىنىپ پەرىشانلىق ئىلكىدە ئۆيىگە قايتىپ-تۇ. بۇ قېتىم ئۇ ئۆزىدىكى كەمچىلىكلەرنى تۈزىتىشكە تىرىشىپ، كۈچى يەتكۈدەك ياخشى ئىشلارنىڭ ھەممىسىنى قىپتۇ. ئۈچ ئاي بولغاندا، ئۇ خۇشال - خۇرام ھالدا بۇلاققا كەپتۇ. يەنە پەرىزات پەيدا بوپتۇ - دە، ئۇنىڭغا قاراپ:

— يەنە ئالتە ئايدىن كېيىن كېلىڭ، ئاندىن تەلپىڭىز ئورۇندىلىدۇ، — دەپتۇ. بۇ قېتىم قىز ئۆيىگە خۇشال ھالدا قايتىپتۇ. ئالتە ئاي ئىچىدە ئۇ ئىنتايىن مۇلايم، ئەخلاق - پەزىلەتلىك، ئەمگەكچان، تىرىشچان بولۇپ قايتۇ. قوشنىلارنىڭ ھەممىسى ئۇنى ماختايدىغان بوپتۇ. ھەش - پەش دېگۈچە ئالتە ئاي ئۆتۈپ كېتىپتۇ، قىز ناخشا ئېيتقان ھالدا گۈزەللىك بۇلىقىغا يېتىپ كەپتۇ. قىز خېلى ئۇزاققىچە پەرىزاتنى كۈتۈپتۇ. لېكىن پەرىزات چىقماپتۇ. بۇنىڭدىن ئۇ بەك ئەجەپلىنىپتۇ. تۇيۇقسىزلا ئۇ بۇلاق يۈزىدە چىرايلىق بىر قىزچاقنى كۆرۈپتۇ.

پاھ بۇ كىمدۇ؟! — دەپ تاشلاپتۇ ئۇ. شۇ چاغدا پەرىزات پەيدا بوپتۇ - دە:

— بۇ سىزنىڭ شولىڭىز، قاراڭ، چىرايىڭىز گۈزەل بولۇپ قالدى. ئەمدى گۈزەللىك بۇلىقىغا چۆمۈلۈشىڭىزنىڭ ھاجىتى يوق، — دەپتۇ.

قىز ھاياجانلانغانلىقىدىن يىغلاپ ساپتۇ. چۈنكى ئۇ ئۆزى-نىڭ قانداق قىلسا چىرايلىق بولىدىغانلىقىنى ئوبدان چۈشەنگە-نىكەن...

ئاينۇرنىڭ ئانىسى ھېكايىسىنى ئېيتىپ بولۇپ:
— قېنى ئويلاپ كۆرگىن، قانداق قىلساڭ چىرايلىق بولا-لايدىكەن سەن؟ — دەپ سوراپتۇ.
چىرايلىق بولۇشنىڭ چارىسىنى بىلىۋالغان ئاينۇر خۇشال-لىق بىلەن:

— چىرايلىق بولۇشنىڭ ئەڭ ياخشى چارىسى — ئەخلاقلىق، ئەمگەكچان بولۇش ئىكەن! — دەپتۇ^①.

① ئېيتىپ بەرگۈچى: خوتەن لايىقا يېزىسىدىن ئابلا مەتتوخى («ئۇيغۇر خەلق چۆچەكلىرى» توپلىمىنىڭ 9 - قىسمىدىن ئېلىندى، قىتجاڭ خەلق نەشرىياتى 1987 - يىلى نەشرى)

40 يالغان

زامانىنىڭ زامانىسىدا، بىر پادىشاھنىڭ يالغۇز قىزى بولغاندەك، بۇ قىزنىڭ چىرايلىقلىقىغا ئايىمۇ تەڭ كېلەلمەيدىكەن. قىز بويىغا يەتكەندە پادىشاھ:

— كىمكى 40 يالغان گەپ قىلىپ بەرسە كۈيۈڭۈل قىلىپ، پادىشاھلىقىمنى بېرىمەن. 40 يالغاننىڭ بىرى راست چىقسا كاللىسىنى ئالمەن، — دەپ جاكارلاپتۇ.

نۇرغۇن ئەزىمەت يىگىتلەر 40 يالغاننى دەپ بېرەلمەي كاللىسىدىن ئايرىلىپتۇ. بىر كۈنى 12 ياشلىق بىر تاز پادىشاھنىڭ ئالدىغا كىرىپ:

— پادىشاھى ئالەم، مەن 40 يالغان گەپ قىلىپ بەرگىلى كەلدىم، — دەپتۇ.

— قېنى شۇمتەك، گېپىڭنى باشلا، — دەپتۇ پادىشاھ مەنسىتمەسلىك بىلەن.

— تەقىسر گېپىمنىڭ ئىچىدە بىرەر راست گەپ بارمۇ — يوق ئوبدان ئاڭلىسلا، — دەپتۇ بالا.

— قېنى باشلا، — دەپتۇ پادىشاھ تېرىكىپ.

بالا خوپ دەپ گېپىنى باشلاپتۇ:

— بۇرۇننىڭ بۇرۇنىسىدا مەن دادامنىڭ دادىسىنىڭ يىلقىسىنى باققان. ئالتىنچى ئاي تومۇز كۈنلىرىنىڭ بىرىدە يىلقىلارنى كۆل بويىغا سۇغارغىلى بارسام، كۆلنىڭ سۈيى بىر يېرىم مېتىر مۇز توڭلاپ كېتىپتۇ. مۇزنى كۆرۈپ، يىلقىلارنى قانداق سۇغدىرارمەن دەپ ئۇيان ئويلاپ — بۇيان ئويلاپ، ئاخىرى بېشىمنى يۇلۇپ ئېلىپ، ئىككى قۇلقىمىدىن تۇتۇپ بېشىمنى ئېگىز كۆتۈرۈپ بىر ئۇرۇۋىدىم 1000 يىلقا سۇ ئىچكۈدەك كۆلچەك ئېچىلدى. يىلقىلارنى سۇغىرىپ بولۇپ، سانماي قوتانغا سولاپتىمەن. بىر ۋاقىتتا يىلقىنى ساناپ باقاي دەپ قارىسام ئالتە غۇلاچلىق بىر ئالا بايتال يوق. ئالا بايتالنى ئىزدەش ئۈچۈن پىچاقنى يەرگە سانچىپ قويۇپ، ئۈستىگە دەسسەپ تۇرسام پىچاق ئېگىلىپ كەتتى، ئارقىدىنلا پىچاقنىڭ يۇقىرىقى ئۇچىغا غىلاپنى سانچىپ ئۈستىگە چىقسام غىلاپ ئېگىلىدى، قارىسام ئالتە ئايلىق پىراق يولىنىڭ چېتىدىكى ئۈنمىگەن چىغنىڭ تۈۋىدە ئالا بايتال قۇلۇندەك لاپ قويۇپتۇ. بۇنى ئەكىلىش ئۈچۈن كېتىۋاتسام ئالدىمغا بىر دەريا يولۇقۇپ قالدى. دەريادىن ئۆتۈش ئۈچۈن غىلاپنى قولتۇق قىلىۋىدىم، غىلاپ سۇغا چۆكمىدى، شۇنىڭ بىلەن دەريادىن ئۆتتۈم. مەن قىرغاققا چىقىپ، قۇلۇننى مىنىپ بايتالنى ئالدىمغا ئېلىۋىدىم چۆكمىدى، دەريادىن ئۆتۈپ شۇنداق قارىسام ئۈنمىگەن تېۋىلغىنىڭ تۈۋىدىن تۆرەلمىگەن بىر توشقان چىقىپ قاچتى. پۇتىمىغان چوماق بىلەن ئۇرۇۋىدىم كولىمىغان ئورغا چۈشتى. توشقاننى سويۇۋىدىم 80 پاتمان چاۋىسى، 70 پاتمان ماۋۋىسى چىقتى. ئۇنىڭ مېيىنى ئېرىتەي دەپ، بايتالنى قوزۇققا

باغلاپ قويۇپ، تېزەك تېرىۋاتسام بىر كەمدە پالاق - پۇلۇق قىلدى، تېزەكنى تۆكۈۋېتىپ يۈگۈرۈپ بارسام ئاتنى قوزۇققا باغلىدىم دەپ، ئاققۇنىڭ بويىغا باغلاپ قويۇپتىمەن. تېزەك تەردىم دەپ بۇدۈنە تېرىپتىمەن. ئىككى قازان تاپتىم، توشقان مېيىنى ساق قازاندا ئېرىتسەم ماي ئېقىپ كەتتى. تۆشۈك قازاندا ئېرىتسەم ئاقمىدى. توشقان مېيىنى ئېرىتىپ، بىرنەچچە ئېغىز ئۆيگە قاچىلىدىم. ئەمدى توشقان گۆشىدىن ئازراق يەي دېسەم بېشىم ھېلىقى مۇز چاققان يەردە قاپتۇ. شۇنداق قىلىپ كەچ كرەدى، ئاخشىمى زېرىكىپ، ئۆتۈكۈمنى مايلىۋالاي دەپ، مايلىدىم. سام بىرنەچچە ئېغىز ئۆيدىكى ماي بىر پاي ئۆتۈكۈمگە ئاران يېتىپتۇ. بىر پاي ئۆتۈكنى مايلاپ بولۇپ ئۇخلاپ قاپتىمەن. بىر چاغدا ئويغىنىپ قارىسام «سېنىڭ يامانلىقىڭدىن مايلىمىدى» دەپ ئۆتۈكلەر راسا مۇشتلىشىۋېتىپتۇ. ئىككىسىنى ئىككى يامپىد-شىمغا بېسىپ يېتىۋالدىم، بۇ ئىككىسىنى ئاجرىتىمەن دەپ، ھېرىپ ئۇخلاپ قاپتىمەن. ئەتىسى ئويغىنىپ قارىسام مايلىمىغان ئۆتۈكۈم يامانلاپ كېتىپتۇ. قېچىپ كەتكەن ئۆتۈكۈمنى تېپىپ كېلىش ئۈچۈن مايلىغان بىر پاي ئۆتۈككە ئىككى پۈتۈمنى تىقىپ قوغلىدىم. قوغلا - قوغلا بىر مەھەللىگە بېرىپ قارىسام مايلىمىغان ئۆتۈكۈم بىرسىنىڭ تويىدا ئاش توشۇۋېتىپتۇ. مايلىمىغان ئۆتۈكۈم تىكىلىمگەن چېدىرغا مېنى باشلاپ كىرىپ «ئاخشام مېنىڭدىن بىر قوشۇق مېيىڭنى ئايىۋېدىڭ، ھېلىغۇ سەن ئىكەن-سەن، پۈتۈن جامائەتكە يەتكۈدەك ماي تاپتىم» دەپ ئالدىمغا بىر تاۋاق پۇلۇ قويدى.

تاز بالا 40 يالغاننى دەپ تۈگىتىپتۇ. پادىشاھ بالىنىڭ 40 يالغان گېپىگە قايىل بوپتۇ، ۋەدىسىگە ۋاپا قىلىپ، پادىشاھلىقنى بېرىپتۇ ھەم ئايدەك گۈزەل قىزىنى تاز بالغا بېرىپ، كۈيۈغۇل قىلىۋاپتۇ.^①

① ئېيتىپ بەرگۈچى: جۈمەخۇن قاسىم، خاتىرىلىگۈچى: ھۈسەنجان ئۆمەر («غۇلجا خەلق چۆچەكلىرى» توپلىمىدىن ئېلىندى. «ئىلى گېزىتى» باسما زاۋۇتىدا بېسىلغان. 1989 - يىل ئىشلىتىلدى)

ئەمىن كىتابچىلىقى نەشرگە تەييارلىغان كىتابلار

- ئەدەب - ئەخلاقىتىن تەۋسىيەلەر
- ئەدەب - ئەخلاقىتىن تەۋسىيەلەر (2)
- مەدەنىيىتىمىزگە تەسىر كۆرسەتكەن مەشھۇر شەخسلەر شاراب بالاسى
- مۇھەممەت ئەلەيھىسسالامنىڭ ھاياتى مۇسۇلمانلار دۇنياسى
- ئىسلامىيەتنىڭ ياشلىق دەۋرى (1)
- ئىسلامىيەتنىڭ ياشلىق دەۋرى (2)
- ئىسلامىيەتنىڭ ياشلىق دەۋرى (3)
- ئىسلامىيەتنىڭ قىران دەۋرى (1)
- ئىسلامىيەتنىڭ قىران دەۋرى (2)
- ئەتراپىمىزدىكى شىپالار سەھىھ ھەدىسلەر
- ئىسلامىيەتنىڭ ئىقتىساد ئىدىيىسى تالانتلىق بالا مۇنداق تەربىيلىنىدۇ
- بۈركۈت سايىسى ئۆمۈرلۈك دەسمايە سۆيگۈ ۋە قىساس ئارتىلىق ھەققىدە قىسسە ئورۇنلاش جېڭى
- ۋىناىچە ئىستىراتېگىيە باشقىلارنىڭ گېپىگە قۇلاق سالماڭ
- ئاياللار ئاجىزلىقى ئەلەر داۋائىي غىزالىرى
- ئاياللار ۋە قان تىپى ئەرلەرنىڭ ئاياللارغا بىلدۈرۈشىنى خالىمايدىغان سىرلىرى
- ئەرلەر دەستۇرى سىز نېمە ئۈچۈن كەمبەغەل بولۇپ قالدىڭىز مەدەنىيەتلەرنىڭ بىللە مەۋجۇتلۇقى
- توزانلىق يوللار (پوۋېست) كارل ۋېتېرنىڭ پەرزەنت تەربىيىسى

- 12 (يۈەن)
- 12 (يۈەن)
- 25 (يۈەن)
- 30 (يۈەن)
- 34 (يۈەن)
- 19.8 (يۈەن)
- 22 (يۈەن)
- 22 (يۈەن)
- 22 (يۈەن)
- 22 (يۈەن)
- 12 (يۈەن)
- 13.5 (يۈەن)
- 18 (يۈەن)
- 20 (يۈەن)
- 15 (يۈەن)
- 15 (يۈەن)
- 13 (يۈەن)
- 18 (يۈەن)
- 19.8 (يۈەن)
- 13 (يۈەن)
- 13 (يۈەن)
- 16 (يۈەن)
- 12 (يۈەن)
- 7 (يۈەن)
- 15 (يۈەن)
- 17.6 (يۈەن)
- 10 (يۈەن)
- 20 (يۈەن)
- 10 (يۈەن)
- 16.8 (يۈەن)

- ئۇيغۇر تىبابىتىدە كۆز ئەتراپى قورۇقنى يوقىتىش 100 كېسەلگە 1000 رېتسېپ (1 - 2)
- ئاياللار بىلىشكە تېگىشلىك پەرھىزلەر (1، 2، 3، 4)
- قىز - ئاياللار ئەخلاقى
- قىز - ئاياللار مەخپىيىتى
- مىڭ دەرلەر دەۋاسى
- لابى شاۋشىن (ياپونىيە بالىلار كارتون كىتابى) (1-32)
- ئۇۋۇلاپ كېسەل داۋالاش
- ساراڭ بولۇۋالغان ئوغرى
- ياقىدىغان ۋە ياقمايدىغان يېمەك - ئىچمەكلەر مائارىپ ۋە كەلگۈسىمىز
- قىزلىق دوقمۇشىدىن ئانىلىق سەپىرىگىچە
- ئۇيغۇر تىبابەت داۋالاش دەستۇرى
- پايدىلىق كۆرسەتمىلەر (1 - 2)
- سەرخىل ئەسەرلەردىن جەۋھەرلەر
- نەۋائىي دەۋرى تىبابىتى
- ئاياللارنىڭ 10 خىل تۇرمۇش ھەقىقىتى
- ئاياللار گۈزەللىك رېتسېپلىرى
- تېببىي ھېكايەتلەر
- تېببىي خۇلاسلەر
- ئەجدادلاردىن قالغان مەخپىي رېتسېپلار
- تەربىيەتلىك بايانلار
- كىشىلىك ھاياتتىكى 120 ئاگاھلاندۇرۇش
- بوۋام ئېيتقان ھېكمەتلەر
- بالىلار تەربىيىسىگە دائىر 1001 ھېكمەت
- مەن ۋە مېنىڭ خەلقىم
- ئىزگۈلۈك مالائىكىسى
- مەن ئۆزۈمنىڭ دوختۇرى
- ياش - ئۆسمۈرلەر بىلىشكە تېگىشلىك 100 ھەقىقەت
- ياشاغانلار ساغلاملىق يېمەكلىكلىرى
- ئۇيغۇرلارنىڭ شىپالىق ئوماچلىرى

- 10 (يۈەن)
- 32 (يۈەن)
- 40 (يۈەن)
- 16 (يۈەن)
- 14 (يۈەن)
- 15 (يۈەن)
- 196 (يۈەن)
- 16 (يۈەن)
- 12 (يۈەن)
- 12 (يۈەن)
- 18 (يۈەن)
- 19 (يۈەن)
- 72 (يۈەن)
- 32 (يۈەن)
- 42 (يۈەن)
- 18 (يۈەن)
- 18 (يۈەن)
- 16 (يۈەن)
- 14 (يۈەن)
- 16 (يۈەن)
- 12 (يۈەن)
- 14 (يۈەن)
- 18 (يۈەن)
- 16 (يۈەن)
- 16 (يۈەن)
- 14 (يۈەن)
- 14 (يۈەن)
- 16 (يۈەن)
- 16 (يۈەن)
- 14 (يۈەن)
- 14 (يۈەن)
- 16 (يۈەن)

ئالاقىلەشكۈچى: ھەسەنجان 8218823-0991

بوۋام ئېيتقان ھېكمەتلەر

تۈزگۈچى: ئامىنە كىچىك تۇران، ئەزىز ئاتاۋۇللا سارتېكىن
مەسئۇل مۇھەررىرى: زۆھرە ئابدۇرېھىم
مەسئۇل كوررېكتورى: خاسىيەت ئىبراھىم

* * *

نەشر قىلغۇچى: شىنجاڭ خەلق سەھىيە نەشرىياتى
نەشرىيات ئادرېسى: ئۈرۈمچى بۇلاقبېشى كوچىسى 66 - قورۇ
پوچتا نومۇرى: 830004 تېلېفون نومۇرى: 2832440 (0991)
باشقۇچى: شىنجاڭ ئالتۇن يارۇق مەتبەئەچىلىك شىركىتىدە بېسىلدى

تارقاقچى: شىنجاڭ شىنخۇا كىتابخانىسى
نەشرى ۋە بېسىلىشى: 2006 - يىل 3 - ئاي
ئۆلچىمى: 850×1168 مىللىمېتىر، 32 كەسلىم
باسما تاۋىقى: 12.5
سانى: 0001-10000

* * *

ISBN 7-5372-4067-1
ئومۇمىي باھاسى : 32.00 يۈەن



1BU100002180

